



THE KUPPLISWAMY SASTRI  
RESEARCH INSTITUTE,  
MYLAPORE, THE MADRAS 4

# RAMAYANA

OF

VALMIKI

VOL. III.

AYODHYAKANDA—2.



SRIRANGAM  
SRI VANI VILAS PRESS  
1917






In Loving Memory of  
My Most Beloved Nephew  
T S KRISHNASWAMY  
Whom I brought up as my own son,  
Whose persuasive voice made me  
undertake this Publication,  
Whom the Gods considered too good  
to remain long in this world,  
and Whose sudden and most untimely demise  
has left an unfillable void in my life  
and an unhealable sore in my heart







॥ श्रीमहात्मनो नमः ॥

॥ श्रीः ॥ २५४५



॥ श्रीः ॥

## ॥ विषयानुक्रमणिका ॥

श्रीमद्रामायणपारायणोपक्रमः [१]

चतुःपञ्चाशः सर्गः ... ३०१—३०७

गच्छतः सीतातृतीयस्य श्रीराघवस्य गङ्गावमुनयोः

सगमम्यले श्रीभरद्वाजाश्रमप्राप्तिः ... १

भरद्वाजाय राघवेणात्मागमनिवेदनम् ... १३

भरद्वाजेन प्रतिग्राहितातिथेयस्य श्रीराघवस्यात्मनो

विविक्तावासलाभाय मुनिं प्रति प्रश्नः . २०

चित्रकूटपर्वते सुग्वनिवामः कियतामिति ऋषेरुक्तिः ३२

पञ्चपञ्चाशः सर्गः ... ३०७--३११

चित्रकूटं प्रति यथोपदिष्टेन पथा प्रस्थितस्य श्रीरा-

मस्य कालिन्ध्या दक्षिणतटे वटवृक्षमूले स्वदारा-

नुजाम्ब्या वासः . . १

---

स्थूलाक्षराणि पुटसंख्याम्, सूक्ष्माक्षराणि आरम्भश्लोक-  
संख्यां च योतयन्ति ॥

**षट्पञ्चाशः सर्गः** ... ३१२--३१७

सीतया सार्धं रामलक्ष्मणयोश्चित्रकूटप्राप्तिः ... १

तत्र मुनेर्वाल्मीकेर्दर्शनम् . १६

तेन सह सलापः . १७

ततः सौमित्रिणा तत्र पर्णशालानिर्मितिः . २०

**सप्तपञ्चाशः सर्गः** ... ३१७—३२१

राघवादीन्प्रस्थाप्य प्रतिनिवर्तमानं गुह्यमामन्त्रित-

वतः सुमन्त्रस्यायोध्यां प्रति प्रयाणम् . १

राजमार्गेषु पौराणामार्तरवः शृण्वतः सुमन्त्रस्य द-

शरथसदनप्रवेशः .. ६

विना राममायान्तं सुमन्त्रं दृष्ट्वा पुनश्च राज्ञीणां

महान्बिलापः .. १८

**अष्टपञ्चाशः सर्गः** ... ३२२--३२६

वनं प्रविष्टानामात्मजादीनां प्रवृत्तिं प्रति मूर्छितस्य

कथञ्चिदाश्वासितस्य च दशरथस्य सूतेन सह

भाषणम् .... १

दशरथं प्रति सुमन्त्रेण यथोपदिष्टं रामसदेशप्रव-

चनम् ... १६

**एकोनषष्टितमः सर्गः** ... ३२७—३३२

भीराधवादार्शनकारणेन स्वविषयवासिना विषाद

सुमन्त्रमुखाद्विदितवतो दशरथस्य समूर्छनम् १

षष्ठितमः सर्गः ... ३३२—३३५

पुत्रवात्सल्यात्तद्विरहमसहमाना वनमेव गन्तुकामा

कौसल्या प्रति सुमन्त्रकृताश्वासनम् ... १

एकषष्ठितमः सर्गः ... ३३५—३३९

स्वभर्तृसविधे कौसल्यायाः परिदेवनम् १

द्विषष्ठितमः सर्गः ... ३३९—३४२

शोकाल्लब्धसक्तस्य दशरथस्य कौसल्याया सह स्व-

पूर्वकर्मनुस्मारणपुरःसरः सलापः ... १

त्रिषष्ठितमः सर्गः ... ३४२—३४९

आत्मकृतस्य मुनिपुत्रवधस्य दुष्कृतस्य कौसल्या

प्रीत दशरथेन विस्तरतो निवेदनम् ... १

चतुषष्ठितमः सर्गः ... ३४९—३५९

ऋषिः प्रति राणा दशरथेन स्वात्मकृतस्य मुनिकु-

मारवधस्य कथनम् ....

सुतस्य मरणेन दुःखाभिभूतस्य ऋषेर्दशरथ प्रति

शरणवचनम् ... ५५

दशरथस्य मरणावस्थानुवर्णनम्	..	६५
बहुधा विलपतो राज्ञो जीवितान्तः	...	७८
<b>षष्ठ्यष्टितमः सर्गः</b>	...	३५९—३६३
दिष्टान्तर्जीविवासं नृप दृष्ट्वा पत्नीनामुत्क्रोशः	...	१
<b>षड्यष्टितमः सर्गः</b>	....	३६३—३६७
कैकेयीनिन्दापूर्वकं कौसल्यायाः परिदेवनम्	...	१
अमात्यैर्नृपतेः शबशरीररक्षणम्	...	१६
<b>सप्त्यष्टितमः सर्गः</b>	...	३६८—३७२
मार्कण्डेयादिराजकर्तृणां सभामेलनम्		१
अराजकदोषपरिगणनम्		८
<b>अष्ट्यष्टितमः सर्गः</b>	...	३७३—३७५
मातुलकुले वसन्तं भरतमानेतुं वसिष्ठानुमत्या राज-		
कर्तृभिर्दूतप्रेषणम्		१
<b>एकोनसप्ततितमः सर्गः</b>	...	३७६—३७८
शोकाकुलस्य सुहृद्भिः प्रोत्साहितस्य भरतस्य		
तान्प्रति स्वदृष्टदुःस्वप्नकथनम्	..	
<b>सप्ततितमः सर्गः</b>	...	३७९—३८२
वयस्यान्प्रत्यात्मनो दुःस्वप्नं भरते शतन्ययोध्याया		
दूतानामागमनम्	...	१

- दूतानुद्दिश्य भरतेन कुङ्कुलप्रभः ... ७
- दूतैः सह भरतशत्रुघ्नबोरबोध्यवै प्रतिनिवृत्तिः ... १५
- एकसप्ततितमः सर्गः** .... ३८३—३८९
- केकेयभ्यस्त्वरया प्रतिनिवृत्तस्य भरतस्य निरान-  
न्दजनसंकुलायामयोध्याया प्रवेशः १
- द्विसप्ततितमः सर्गः** ... ३८९—३९६
- पितुरालये तमदृष्ट्वा मातुरालयं प्रविष्ट भरत प्रति  
केकेय्या राशो दशरथस्य निघनवृत्तान्तकथनम् १
- पितुश्चरमसूदेशं विविदिषवे भरताय रामादीनां  
विवासनं त्वदर्थं राज्यप्राप्तये मया कृतमिति  
केकेय्या स्वाचरितनिवेदनम् ... ५१
- त्रिसप्ततितमः सर्गः** .... ३९६—४००
- मातुर्वाक्येनाभिसतप्तस्य भरतस्य गोकावस्थानुव-  
र्णनम् ... १
- चतुःसप्ततितमः सर्गः** .... ४००—४०५
- भरतकृतं केकेय्या निर्भर्त्सनम् ... १
- पञ्चसप्ततितमः सर्गः** . ... ४०५—४१३
- राष्ट्रं राघवादीनां विवासने कारणीभूतमात्मन्य-  
विलपतो भरतस्य शोकरव श्रुतवत्याः कौसल्या-



यास्तद्दर्शनार्थं सुमित्राया आमन्त्रणपूर्वकं प्रस्थानम् १

कौसल्यासंनिधौ भरतकृतः शपथः .. २१

**षट्सप्ततितमः सर्गः** ... ४१३--४१६

वमिष्ठवचोभिग्राह्यस्तेन भरतेन पितुः प्रेयक्रिया-

निर्वर्तनम् ... १

**सप्तसप्ततितमः सर्गः** ... ४१७--४२०

दशरथस्योर्ध्वदैहिककरणम् .. १

पितुर्गुणादीन्स्मृत्वा भरतशत्रुघ्नयोर्विलापः १३

**अष्टसप्ततितमः सर्गः** ... ४२०--४२४

सभाषमाणयोर्भरतशत्रुघ्नयो प्राग्द्वारे स्थितायाः

कुञ्जाया निरीक्षणम् .. १

भरतेन शत्रुघ्नाय नम्रवेदनम् . ८

रोषताम्राक्षेण शत्रुघ्नेन कुञ्जायाः कर्षणम् .... १२

**एकोनाशीतितमः सर्गः** ... ४२४--४२६

राजकर्तृभी राज्यमङ्गीकर्तुं प्रार्थ्यमानेनापि तदन-

ङ्गीकृत्य वनाद्राममानेतु भरतेन शिल्पिना मार्ग-

विन्यासावाज्ञापनम् ... १

**अशीतितमः सर्गः** ... ४२७--४२९

भूप्रदेशज्ञादिभिर्मार्गविन्यासः .. १

**एकशीतितमः सर्गः** ... ४३०—४३२

मागधाना प्राभातिकस्तुतिरवश्रवणसजातवैमनस्यस्य

भरतस्य विलापः १

इक्ष्वाकुनाथसभाया वसिष्ठस्यागमनम् .. ९

**अश्वीतितमः सर्गः** ... ४३२--४३६

सभामध्यम्येन वसिष्ठेन भरत प्रति राज्याभिषे-

कार्ये प्रेरणा .. १

तद्वाक्यमनङ्गीकुर्वता भरतेन समीपस्थ सुमन्त्रं

प्रति वनप्रस्थानाय बलसग्रहे नियोजनम् ... २२

**त्र्यशीतितमः सर्गः** ... ४३७--४४०

अनुयायिभिः सह भरतस्य गङ्गाकूलप्राप्तिः .. १

**चतुरशीतितमः सर्गः** ... ४४०—४४२

गङ्गामन्वास्थिता भरतस्य ध्वजिनी विलोक्य राम

हन्तुमागनो भरत इति भीतेन गुहेन कैवर्ताना

समेलनम् .. १

भरताय गुहेन फलमूलोपायनप्रदानम् . १०

**पञ्चाशीतितमः सर्गः** ... ४४३--४४६

भगद्वाजाभ्रममार्ग जिज्ञासमानस्य भरतस्य गुह

प्रवि प्रश्नः ... १

भरतगुहयोः सलापः ... ११

षडशीतितमः सर्गः ... ४४६--४४९

भरत प्रति गुहेन लक्ष्मणचरितवर्णनम् ... १

सप्ताशीतितमः सर्गः ... ४४९--४५२

गुहेनोक्तां वार्त्तां श्रुत्वा मूर्छितस्य भरतस्य कौस-

ल्यया सान्त्वनम् १

भरत प्रति गुहेन गङ्गातीरे ससीतालक्ष्मणस्य

रामस्य वासतलप्रदर्शनम् . २१

अष्टाशीतितमः सर्गः ... ४५३--४५६

इक्षुदीमूले गुहदर्शिता श्रीराघवशय्या विलोक्य

बहुधा विहितो भरतविलापः १

एकोनवतितमः सर्गः ... ४५७--४६०

सुप्तोत्थिते भरते गङ्गातरणाय गुहमानेतु शत्रुघ्न

शासति तयोर्निकटे गुहस्यागमनम् .. १

भरतादीना गङ्गातरणम् ... १३

नवतितमः सर्गः ... ४६०--४६३

वसिष्ठं पुरस्कृत्य भरतेन भरद्वाजाभ्रमप्राप्तिः . १

भरतभरद्वाजयोः सभाषणम् ... १०

भरद्वाजेन भरताय रामवसतेभिन्नकूटस्य प्रदर्शनम् २३

**एकनवतितमः सर्गः** .... ४६३--४७४

स्वतपोमहिम्ना भरद्वाजकृतभरतसैन्धातिथ्यानुवर्ण-

नम् १

**द्विनवतितमः सर्गः** ... ४७४--४७९

उपात्तातिथ्येन भरतेन भरद्वाजमुनेरामन्त्रणम् . १

तेन च मुनिना राघवनिवासं प्रति मार्गोपदेशः ८

आत्मान वन्दमानाना भरतमातृणा विशेष विवि-

दिषोर्मुनेर्भरत प्रति तद्विषयकः प्रश्नः .. १९

भरतेन स्वमातुर्निन्दनम् .... २६

मुनिना समप्रवाजिनस्य प्रयोजनकथनम् ... २९

भरतप्रयाणम् .. ३२

**त्रिनवतितमः सर्गः** ... ४८०--४८३

दूरादेव भरतेन चित्रकूटे रामनिवासनिरीक्षणम् १

**चतुर्नवतितमः सर्गः** ... ४८३--४८७

श्रीराघवेण स्वदायिता प्रति चित्रकूटवनशोभानुवर्णनम् १

**पञ्चनवतितमः सर्गः** ... ४८७--४९०

चित्रकूटतटे मन्दाकिनीतीरवनवर्णनम् ... १

**षण्णवतितमः सर्गः** ... ४९०--४९४

'भरतसैन्यसमुद्भूत शब्द श्रुत्वा ततस्ततः पलाय-

मानान्मृगाजिशाम्य गिरिप्रस्थे निषण्णेन रामे-	
ण सौमित्रेराहानम्	... १
सालाग्रादुदङ्मुखेन लक्ष्मणेन भरतसैन्यदर्शनम्	१२
ससैन्य भरत विलोक्य शङ्कितस्य लक्ष्मणस्य	
तद्विधाय रामेण सह पर्यालोचनम्	... १६
<b>सप्तनवतितमः सर्गः</b>	... ४९४--४९८
सापवादभ्रातृवधो मास्तिवति रामेण व्यापादप्रवृत्त	
लक्ष्मण प्रत्युपदेशः	१
दूरत एव भरतेन सैन्यनिवेशः	२९
<b>अष्टनवतितमः सर्गः</b>	... ४९८--५०१
रामाश्रमं प्राति गुहेन साधे पद्मयामेव भरतस्य यानम्	१
<b>एकोनशततमः सर्गः</b>	... ५०१--५०६
पर्णशालायां राघवं दृष्ट्वा भरतेन तदाभिवादनम्...	१
<b>शततमः सर्गः</b>	... ५०७--५१६
भरत प्रति रामकृतकुशलप्रश्नापदेशराजनीतिवर्णनम्	१
<b>एकोत्तरशततमः सर्गः</b>	... ५१६--५१८
रामाय भरतेन पितृनिधननिवेदनम्	... १
<b>द्व्युत्तरशततमः सर्गः</b>	... ५१८--५२४
पितृमरणश्रवणजनितेन दुःखेन रामस्य विलपनम्	१

\*.रामलक्ष्मणाभ्या मन्दाकिन्यां निषाधकरणम् ... २७

अ्युत्तरशततमः सर्गः ... ५२५—५२९

वसिष्ठ पुरस्कृत्य मन्दाकिन्यस्तीरे दशरथपत्नीना-

मागमनम् ... १

कौसल्यया मीताया आश्वासनम् . २६

चतुर्दशशततमः सर्गः ... ५२९—५३३

.भरतागमनकारणजिज्ञासया त प्रति श्रीराघवस्य

प्रश्नः .. १

वनाभिहत्य राज्याङ्गीकरणार्थं भरतेन श्रीराघवप्रा-

र्थना ११

पितुर्वचनगौरवात्सत्यप्रतिश्रुत्वाच्च तन्मास्तिर्वाति राम-

स्य प्रतिभाषणम् २१

पञ्चोत्तरशततमः सर्गः ... ५३३—५३९

पितृशोक निरस्य राज्य त्वमेव शाधीति रामस्यो-

पदेशः ... १

षडुत्तरशततमः सर्गः ... ५३९—५४४

रामनिवर्तनैकमनसा भरतेन तदर्थः प्रयत्नः . १

सप्तोत्तरशततमः सर्गः ... ५४४—५४७

शांतीना मध्ये राघवेण भरतगुणश्लाघनम् ... १

अष्टोत्तरशततमः सर्गः ... ५४७--५४९

भीराम प्रति ब्राह्मणोत्तमेन जाबालिना नास्तिक-

वादेन रामनिवर्तनप्रयासः ... १

नवोत्तरशततमः सर्गः ... ५५०--५५६

जाबालि प्रति रामस्य प्रत्युत्तरम् ... १

दशोत्तरशततमः सर्गः ... ५५६--५६१

ज्येष्ठ एव पुत्रो राज्येऽभिषिच्यत इति वशानुचरि-

तकथनपूर्वक वसिष्ठेन राघवाय कुलधर्मोपदेशः १

एकादशोत्तरशततमः सर्गः ... ५६१--५६५

वसिष्ठवचनेनापि प्रतिनिवर्तयितुमशक्य राममुदी-

क्ष्य भरतस्य प्रायोपवेशप्रयत्नः १

रामेण भरतस्य सान्त्वनम् ... २३

द्वादशोत्तरशततमः सर्गः ... ५६५--५६९

दशग्रीववचैषिभिर्महर्षिभी रामवचो ब्राह्मणेवेत्यु-

क्तिपूर्विका भरत प्रति राज्याङ्गीकारप्रार्थना ... १

सुमहद्राज्य श्रीराघवस्थानुग्रहमन्तरा शान्तिस्तु भी-

तेन भरतेन रामपादुक्कयोः प्रतिग्रहः ... २२

त्रयोदशोत्तरशततमः सर्गः ... ५७०--५७३

पादुके गृहीत्वा भरतेन भरद्वाजाभमाय पुनराग-

मनम्	..	१
भरद्वाजेन भरतचरित-श्लाघनम्	..	१५
भरतेन शृङ्गिबेरपुरप्राप्तिः	...	२२
<b>चतुर्दशोत्तरशततमः सर्गः</b>	<b>५७३--५७७</b>	
भरतप्रवेशे अयोध्याया दुर्दर्शस्त्वमवेक्ष्य तस्य प्रलापः		१
<b>पञ्चदशोत्तरशततमः सर्गः</b>	<b>५७७--५८१</b>	
सपुरोहितामात्यपौरस्य भरतस्य नन्दिग्रामप्राप्तिः		१
तत्र पादुकायाः पट्टाभिषेकः	..	२५
<b>षोडशोत्तरशततमः सर्गः</b>	<b>... ५८१--५८४</b>	
व्यक्तस्वनिवासानामृषीणा रामे श्वरस्य दुःश्लेष्टित- विज्ञापनम्		१
<b>सप्तदशोत्तरशततमः सर्गः</b>	<b>... ५८५--५८८</b>	
राघवस्वाश्रिमहर्ष्याश्रमगमनम्	...	१
अनसूयायै सीतायाः प्रणामः	..	१४
सीता प्रत्यनसूयाया आशीर्वाचनम्	...	२१
<b>अष्टादशोत्तरशततमः सर्गः</b>	<b>.... ५८९--५९५</b>	
पातिव्रत्यधर्मविषये सीतानसूययोर्मिथ सभाषणम्		१
अत्रिपत्न्या सीतायै प्रीतिदानम्	...	१८
सीताया अनसूयायै स्वयवरान्तस्ववृत्तान्तकथनम्		२६




( १४ )

एकोनविंशत्युत्तरशततमः सर्गः ५९६—५९९

अन्याश्रमे व्ययितरात्रेर्द्विजैः कृतस्वस्त्ययनस्य स-

सीतालक्ष्मणस्य श्रीराघवस्य दण्डकारण्यप्रवेशः १

श्रीमद्रामायणपारायणसमापनक्रमः [१३]



THE KUPPUSWAMY SASTRI  
RESEARCH INSTITUTE,  
MAYLAPORE MADRAS-4

॥ श्रीः ॥

॥ श्रीमद्रामायणपारायणोपक्रमः ॥

स्मार्तसंप्रदायः ।

शुक्लाम्बरधरं विष्णुं शशिवर्णं चतुर्भुजम् ।  
प्रसन्नवदनं ध्यायेत्सर्वविघ्नोपशान्तये ॥ १ ॥

वागीशाद्याः सुमनसः सर्वार्थानामुपक्रमे ।  
य नत्वा कृतकृत्याः स्युस्तं नमामि गजाननम् ॥ २ ॥

दोर्भिर्युक्ता चतुर्भिः स्फटिकमणिमयीमक्षमालां दधाना  
हस्तेर्नकेन पद्मं सितमपि च शुक्लं पुस्तकं चापरेण ।  
भासा कुन्देन्दुशङ्खस्फटिकमणिनिभा भासमानासमाना  
सा मे वाग्देवतेयं निवसतु वदने सर्वदा सुप्रसन्ना ॥

कूजन्तं राम रामेति मधुरं मधुराक्षरम् ।  
आरुह्य कविताशाखां वन्दे वाल्मीकिकोकिलम् ॥ ४ ॥

वाल्मीकेर्मुनिसिंहस्य कवितावनचारिणः ।  
शृण्वन्नामकथानादं को न याति परां गतिम् ॥ ५ ॥

यः पिबन्सततं रामचरितामृतसागरम् ।  
अमृतस्रस्तं मुनिं वन्दे प्राचेतसमकरमपम् ॥ ६ ॥

गोष्पदीकृतवारार्षिं मक्षकीकृतराक्षसम् ।  
रामायणमहामालारक्ष वन्देऽनिलात्मजम् ॥ ७ ॥

अञ्जनानन्दन वीर जानकीशोकनाशनम् ।  
कपीशमक्षहन्तार वन्दे लङ्काभयंकरम् ॥ ८ ॥

उल्लङ्घ्य सिन्धोः सलिलं सलीलं  
यः शोकवर्हिं जनकात्मजाया ।  
आदाय तेनेव ददाह लङ्का  
नमामि तं प्राञ्जलिराञ्जनेयम् ॥ ९ ॥

आञ्जनेयमतिपाटलाननं  
काञ्चनाद्रिकमनीयविग्रहम् ।  
पारिजाततरुमूलवासिनं  
भावयामि पवमाननन्दनम् ॥ १० ॥

यस्य यत्र रघुनाथकीर्तनं  
तस्य तत्र कृतमस्तकाञ्जलिम् ।  
वाष्पवारिपरिपूर्णलोचनं  
माहर्ति नमस्त राक्षसान्तकम् ॥ ११ ॥

मनोजवं मास्ततुल्यवेगं

जितेन्द्रियं बुद्धिमतां वरिष्ठम् ।

वातात्मजं वानरयूथमुख्यं

श्रीरामदूतं शिरसा नमामि ॥ १२ ॥

यः कर्णाञ्जलिसंपुटैरहरहः सम्यन्विषयत्यादरा-

द्वाल्मीकेर्बदनारविन्दगलितं रामायणाख्यं मधु ।

जन्मन्वाधिजराविपत्तिमरणैरत्यन्तसोपद्रव

• संसारं स विहाय गच्छति पुमान्विष्णोः पदं शाश्वतम् ॥

तदुपगतसमाससधियोगं

सममधुरोपनतार्थवाक्यबद्धम् ।

रघुवरचरितं मुनिप्रणीतं

दशशिरसश्च वधं निशामयध्वम् ॥ १४ ॥

वाल्मीकिगिरिसंभूता रामसागरगामिनी ।

पुनातु भुवनं पुण्या रामायणमहानदी ॥ १५ ॥

श्लोकसारसमाकीर्णं सर्गकङ्क्षोलसंकुलम् ।

काण्डग्राहमहामीनं वन्दे रामायणार्णवम् ॥ १६

वेदवेद्ये परे पुंसि जाते दशरथात्मजे ।

• वेदः प्राचेतसादासीत्साक्षाद्रामायणात्मना ॥ १७ ॥

वैदेहीसहितं सुरद्रुमतले हैमे महामण्डपे

मध्येपुष्पकमासने मणिमये वीरासने सुस्थितम् ।

अग्रे वाचयति प्रभञ्जनसुते तत्त्वं मुनिभ्यः परं

व्याख्यान्तं भरतादिभिः परिवृतं रामं भजे श्यामलम् ॥

वामे भूमिसुता पुरश्च हनुमान्पश्चात्सुमित्रासुतः

शत्रुघ्नो भरतश्च पार्श्वदलयोर्वाय्वादिकोणेषु च ।

सुग्रीवश्च विभीषणश्च युवराट् तारासुतो जाम्बवा-

न्मध्ये नीलपरोजकोमलरुचिं रामं भजे श्यामलम् ॥

नमोऽस्तु रामाय सलक्ष्मणाञ्च

देव्यै च तस्यै जनकात्मजायै ।

नमोऽस्तु रुद्रेन्द्रयमानिलेभ्यो

नमोऽस्तु चन्द्रार्कमरुद्गणेभ्यः ॥ २० ॥

—\*—

## श्रीवैष्णवसंप्रदायः ॥

कूजन्तं राम रामेति मधुरं मधुराक्षरम् ।

आरुह्य कविताशाखां बन्दे वाल्मीकिकोकिलम् ॥ १ ॥

वाल्मीकेर्मुनिसिंहस्य कवितावनचारिणः ।

शृण्वन्रामकथानादं को न याति परां गतिम् ॥ २ ॥

यः पिबन्सततं रामचरितामृतसागरम् ।  
अतृप्तस्तं मुनिं वन्दे प्राचेतसमकल्मषम् ॥ ३ ॥

गोष्पदीकृतवाराशि मशकीकृतराक्षसम् ।  
रामायणमहामालारत्नं वन्देऽनिलात्मजम् ॥ ४ ॥

अञ्जनानन्दनं वीर जानकीशोकनाशनम् ।  
कपीशमक्षहन्तारं वन्दे लङ्काभयंकरम् ॥ ५ ॥

मनोजवं मारुततुल्यवेगं  
जितेन्द्रियं बुद्धिमतां वरिष्ठम् ।  
वातात्मजं वानरयूथमुख्य  
श्रीरामदूत शिरसा नमामि ॥ ६ ॥

उल्लङ्घ्य सिन्धोः सलिल सलील  
यः शोकवह्निं जनकात्मजायाः ।  
आदाय तेनैव ददाह लङ्कां  
नमामि तं प्राञ्जलिराञ्जनेयम् ॥ ७ ॥

आञ्जनेयमतिपाटलानन  
काञ्चनाद्रिकमनीयविग्रहम् ।  
पारिजाततरुमूलवासिनं  
मावयामि पवमाननन्दनम् ॥ ८ ॥

यत्र यत्र रघुनाथकीर्तनं  
तत्र तत्र कृतमस्तकाञ्जलिम् ।  
बाष्पवारिपरिपूर्णलोचनं  
मारुतिं नमत राक्षसान्तकम् ॥ ९ ॥

वेदवेद्ये परे पुंसि जाते दशरथात्मजे ।  
वेदः प्राचेतस्मादासीत्साक्षाद्रामायणात्मना ॥ १० ॥

तदुपगतसमाससंघियोगं  
सममधुरोपनतार्थवाक्यबद्धम् ।  
रघुवरचरितं मुनिप्रणीतं  
दशशिरसश्च बध्ने निशामयध्वम् ॥ ११ ॥

श्रीराघवं दशरथात्मजमप्रमेयं  
सीतापतिं रघुकुलान्वयरत्नदीपम् ।  
आजानुबाहुमरविन्ददलायताक्षं  
राम निशाचरविनाशकरं नमामि ॥ १२ ॥

वैदेहीसहितं सुरद्रुमतले हैमे महामण्डपे  
मध्येपुष्पकमासने मणिमये वीरासने सुस्थितम् ।  
अग्रे वाचयति प्रभञ्जनसुते तत्त्वं मुनिभ्यः परं  
व्याख्यान्तं भरतादिभिः परिवृतं रामं भजे श्यामकम् ॥

[ ७ ]

## माधवसंप्रदायः ॥

शुक्लाम्बरधरं विष्णुं शशिवर्णं चतुर्भुजम् ।  
प्रसन्नवदनं ध्यायेत्सर्वविघ्नोपशान्तये ॥ १ ॥

लक्ष्मीनारायणं वन्दे तन्मन्त्रप्रवरो हि यः ।  
श्रीमदानन्दतीर्थोक्तो गुरुस्तं च नमाम्यहम् ॥ २ ॥

वेदे रामायणे चैव पुराणे भारते तथा ।  
आदावन्ते च मध्ये च विष्णुः सर्वत्र गीयते ॥ ३ ॥

सर्वविघ्नप्रशमनं सर्वसिद्धिकरं परम् ।  
सर्वजीवप्रणेतारं वन्दे विजयदं हरिम् ॥ ४ ॥

सर्वाभीष्टप्रदं रामं सर्वारिष्टनिवारकम् ।  
जानकीजानिमनिशं वन्दे मद्गुरुवन्दितम् ॥ ५ ॥

अभ्रमं भङ्गरहितमजडं विमलं सदा ।  
आनन्दतीर्थमतुलं भजे तापत्रयापहम् ॥ ६ ॥

भवति यदनुभावादेडमूकोऽपि वाग्मी  
जडमतिरपि जन्तुर्जायते प्राज्ञमौलिः ।

सूकलवचनचेतोदेवता भारती सा  
मम वचसि विधत्तां संनिधिं मानसे च ॥ ७ ॥



मिथ्यासिद्धान्तदुर्ध्वान्तविध्वंसनविचक्षणः ।

जयतीर्थाख्यतरणिर्भासतां नो हृदम्बरे ॥ ८ ॥

चित्रैः पदैश्च गम्भीरैर्वाक्यैर्मानैरखण्डितैः ।

गुरुभावं व्यञ्जयन्ती भाति श्रीजयतीर्थवाक् ॥ ९ ॥

कूजन्तं राम रामेति मधुरं मधुराक्षरम् ।

आरुह्य कविताशाखा वन्दे वाल्मीकिकोकिलम् ॥ १० ॥

वाल्मीकेर्मुनिसिंहस्य कवितावनचारिणः ।

शृण्वन् रामकथानादं को न याति परा गतिम् ॥ ११ ॥

यः पिबन्सतत रामचरितामृतसागरम् ।

अतृप्तस्त मुनि वन्दे प्राचेतसमकल्मषम् ॥ १२ ॥

गोष्पदीकृतवाराशि मशकीकृतराक्षसम् ।

रामायणमहामालारत्नं वन्देऽनिलात्मजम् ॥ १३ ॥

अञ्जनानन्दन वीर जानकीशोकनाशनम् ।

कपीशमक्षहन्तारं वन्दे लङ्काभयंकरम् ॥ १४ ॥

मनोजवं मारुततुल्यवेग

जितेन्द्रिय बुद्धिमतां वरिष्ठम् ।

वातात्मजं वानरयूथमुख्य

श्रीरामदूत शिरसा नमामि ॥ १५ ॥

उल्लङ्घ्य सिन्धोः सलिलं सलीलं

य शोकवह्नि जनकात्मजायाः ।

आदाय तेनैव ददाह लङ्कां

नमामि तं प्राञ्जलिराञ्जनेयम् ॥ १६ ॥

आञ्जनेयमतिपाटलानन

काञ्चनाद्रिकमनीयविग्रहम् ।

षारिजाततरुमूलवासिन

भावयामि पवमाननन्दनम् ॥ १७ ॥

यत्र यत्र रघुनाथकीर्तनं

तत्र तत्र कृतमस्तकाञ्जलिम् ।

बाष्पवारिपरिपूर्णलोचनं

मारुति नमत राक्षसान्तकम् ॥ १८ ॥

वेदवेद्ये परे पुंसि जाते दशरथात्मजे ।

वेदः प्राचेतसादामीत्साक्षाद्रामायणात्मना ॥ १९ ॥

आपदामपहर्तारं दातारं सर्वसंपदाम् ।

लोकाभिराम श्रीरामं भूयो भूयो नमाम्यहम् ॥ २० ॥

तूदुपगतसमाससंधियोगं

सैममधुरोपनतार्थवाक्यबद्धम् ।

रघुवरचरितं मुनिप्रणीतं

दशशिरसश्च वधं निशामयध्वम् ॥ २ ॥

वैदेहीसहितं सुरद्रुमतले हैमे महामण्डपे

मध्येपुष्पकमासने मणिमये वीरासने सुस्थितम् ।

अग्रे वाचयति प्रभञ्जनसुते तत्त्वं मुनिभ्यः परं

व्याख्यान्तं भरतादिभिः परिवृतं रामं भजे श्यामलम्

वन्दे वन्द्यं विधिभवमहेन्द्रादिदृन्दारकेन्द्रै-

र्व्यक्त व्याप्तं स्वगुणगणतो देशतः कालतश्च ।

धूतावधं सुखचितिमयैर्मङ्गलैर्युक्तमङ्गैः

सानाथ्यं नो विदधदधिकं ब्रह्म नारायणाख्यम् ॥ २३ ॥

भूषारत्न भुवनबलयस्याखिलाश्चर्यरत्नं

लीलारत्न जलधिदुहितुर्देवतामौलिरत्नम् ।

चिन्तारत्न जगति भजतां सत्सरोजधुरत्नं

कौसल्याया लसतु मम हृन्मण्डले पुत्ररत्नम् ॥ २४ ॥

महाव्याकरणाम्भोधिमन्थमानसमन्दरम् ।

कवयन्तं रामकीर्त्या हनुमन्तमुपास्यहे ॥ २५ ॥

मुख्यप्राणाय भीमाय नमो यस्मै भुजान्तरम् ।

नानावीरसुवर्णानां निकषाभ्यायितं वभौ ॥ २६ ॥

[ ११ ]

स्नान्तस्थानन्तशय्याय पूर्णज्ञानमहार्णमे ।  
उत्तुङ्गवाक्तरङ्गाय मध्वदुग्धाढ्ये नम ॥ २७ ॥

वाल्मीकेगौ पुनीयाक्षो महीधरपदाश्रया ।  
यद्गुग्धमुपजीवन्ति कवयस्तर्णका इव ॥ २८ ॥

सूक्तिरत्नाकरे रम्ये मूलरामायणार्णवे ।  
विहरन्तो महीयांस प्रीयन्तां गुरवो मम ॥ २९ ॥

हयग्रीव हयग्रीव हयग्रीवेति यो वदेत् ।  
तस्य निःसरते वाणी जह्नुकन्याप्रवाहवत् ॥ ३० ॥





2585  
THE KUPPUSWAMY SASTRI  
RESEARCH INSTITUTE,  
MAYLAPORE MADRAS-4

॥ श्री ॥

॥ श्रीमद्वाल्मीकिरामायणम् ॥



॥ अयोध्याकाण्डः ॥

चतुःपञ्चाशः सर्गः

ते तु तस्मिन्महावृक्ष उषित्वा रजनी शिवाम् ।  
विमलेऽभ्युदिते सूर्ये तस्माद्देशात्प्रतस्थिरं ॥ १ ॥

यत्र भागीरथीं गङ्गां यमुनाभिप्रवर्तते ।  
जग्मुस्त देशमुद्दिश्य विगाह्य सुमहद्वनम् ॥ २ ॥

ते भूमिभागान्विविधान्देशांश्चापि मनोरमान् ।  
अदृष्टपूर्वान्पश्यन्तस्तत्र तत्र यशस्विनः ॥ ३ ॥

यथा क्षेमेण गच्छन्स पश्यश्च विविधान्द्रुमान् ।  
निवृत्तमात्रे दिवसे रामः सौमित्रिमब्रवीत् ॥ ४ ॥

प्रयागमभित पश्य सौमित्रे धूममुद्रतम् ।  
अग्नेर्भगवत केतुं मन्ये सनिहितो मुनिः ॥ ५ ॥

नूनं प्राप्ता स्म संभेद गङ्गायमुनयोर्वयम् ।  
तथा हि श्रूयते शब्दो वारिणो वारिघट्टजः ॥ ६ ॥

दारूणि परिभिन्नानि वनजैरुपजीविभिः ।  
भरद्वाजाश्रमे चैते दृश्यन्ते विविधा द्रुमा ॥ ७ ॥

धन्विनौ तौ सुखं गत्वा लम्बमाने दिवाकरे ।  
गङ्गायमुनयो सधौ प्रापतुर्निलय मुने ॥ ८ ॥

रामस्त्वाश्रममासाद्य त्रासयन्मृगपक्षिणः ।  
गत्वा मुहूर्तमध्वान भरद्वाजमुपागमत् ॥ ९ ॥

ततस्त्वाश्रममासाद्य मुनेर्दर्शनकाङ्क्षिणौ ।  
सीतयानुगतौ वीरौ दूरादंवावतस्थतुः ॥ १० ॥

स प्रविश्य महात्मानमृषि शिष्यगणैर्वृतम् ।  
सशितव्रतमेकाग्रं तपसा लब्धचक्षुषम् ॥ ११ ॥

हुताग्निहोत्रं दृष्ट्वैव महाभाग कृताञ्जलिः ।  
रामः सौमित्रिणा सार्धं सीतया चाभ्यवादयत् ॥

न्यवेदयत चात्मान तस्मै लक्ष्मणपूर्वजः ।

पुत्रौ दशरथस्यावा भगवन्नरामलक्ष्मणौ ॥ १३ ॥

भार्या ममेयं वैदेही कल्याणी जनकात्मजा ।

मां चानुयाता विजनं तपोवनमनिन्दिता ॥ १४ ॥

पित्रा प्रत्राज्यमान मा सौमित्रिरनुज. प्रिय ।

अयमन्वगमद्भाता वनमेव दृढव्रत. ॥ १५ ॥

पित्रा नियुक्ता भगवन्प्रवेक्ष्यामस्तपोवनम् ।

धर्ममेव चरिष्यामस्तत्र मूलफलाशनाः ॥ १६ ॥

तस्य तद्वचन श्रुत्वा राजपुत्रस्य धीमत ।

उपानयत धर्मात्मा गामर्घ्यमुदक तन. ॥ १७ ॥

नानाविधानन्नरसान्वन्यमूलफलाश्रयान् ।

तेभ्यो ददौ तप्ततपा वासं चैवान्वकल्पयत् ॥ १८ ॥

मृगपक्षिभिरासीनो मुनिभिश्च समन्तत. ।

रामंमागतमभ्यर्च्य स्वागतेनाह त मुनि ॥ १९ ॥

प्रतिगृह्य च तामर्चामुपविष्ट स राघवम् ।

भैरवाजोऽब्रवीद्वाक्य धर्मयुक्तमिदं तदा ॥ २० ॥



चिरस्य खलु काकुत्स्थ पश्यामि त्वामिहागतम् ।  
श्रुत तव मया चेदं विवासनमकारणम् ॥ २१ ॥

अवकाशो विविक्तोऽय महानद्यो ममागमे ।  
पुण्यश्च रमणीयश्च वसत्विह भवान्सुखम् ॥ २२ ॥

एवमुक्त. स वचन भरद्वाजेन राघव ।  
प्रत्युवाच शुभं वाक्य राम सर्वहिते रत ॥ २३ ॥

भगवन्नित आसन्न पौरजानपदो जनः ।  
सुदर्शमिह मां प्रेक्ष्य मन्येऽहमिममाश्रमम् ॥ २४ ॥

आगमिष्यति वैदेहीं मां चापि प्रेक्षको जन ।  
अनेन कारणेनाहमिह वामं न रोचये ॥ २५ ॥

एकान्ते पश्य भगवन्नाश्रमस्थानमुत्तमम् ।  
रमेत यत्र वैदेही सुखार्हा जनकात्मजा ॥ २६ ॥

एतच्छ्रुत्वा शुभ वाक्यं भरद्वाजो महामुनिः ।  
राघवस्य ततो वाक्यमर्थग्राहकमब्रवीत् ॥ २७ ॥

दशक्रोश इतस्तात गिरिर्यस्मिन्निवत्स्यसि ।  
महर्षिसेवितः पुण्यः सर्वतः सुखदर्शनः ॥ २८ ॥

गोलाङ्गलानुचरितो वानरर्क्षनिषेवितः ।

चित्रकूट इति ख्यातो गन्धमादनसंनिभः ॥ २९ ॥

यावता चित्रकूटस्य नरः शृङ्गाण्यवेक्षते ।

कल्याणानि समाधत्ते न पापे कुरुते मनः ॥ ३० ॥

ऋषयस्तत्र बहवो विद्वत्य शरदां शतम् ।

तपसा दिवमारूढाः कपालशिरसा सह ॥ ३१ ॥

प्रविविक्तमहं मन्ये त वासं भवत सुखम् ।

इह वा क्लवासाय वस राम मया सह ॥ ३२ ॥

स राम सर्वकामैस्त भरद्वाज प्रियातिथिम् ।

सभार्य सह च भ्रात्रा प्रतिजग्राह धर्मवित् ॥ ३३ ॥

तस्य प्रयागे रामस्य त महर्षिमुपेयुष ।

प्रपन्ना रजनी पुण्या चित्राः कथयतः कथा ॥ ३४ ॥

सीतानृतीय काकुत्स्थः परिश्रान्तः सुखोचितः ।

भरद्वाजाश्रमे रम्ये तां रात्रिमवसत्सुखम् ॥ ३५ ॥

प्रभातायां रजन्यां तु भरद्वाजमुपागमत् ।

उवाच नरशार्दूलो मुनिं ज्वलिततेजसम् ॥ ३६ ॥

शर्वरीं भगवन्नद्य सत्यशील तवाश्रमे ।  
उषिताः स्मेह वमतिमनुजानातु नो भवान् ॥ ३७ ॥

रात्र्या तु तस्यां व्युष्टाया भरद्वाजोऽब्रवीदिदम् ।  
मधुमूलफलोपेतं चित्तकूटं व्रजेति ह ॥ ३८ ॥

वासमौपयिक मन्ये तव राम महाबल ।  
नानानगगणोपेतः किंनरोरगसेवित ॥ ३९ ॥

मयूरनादाभिरुतो गजराजनिषेवितः ।  
गम्यता भवता शैलश्चित्तकूट स विश्रुत ॥ ४० ॥

पुण्यश्च रमणीयश्च बहुमूलफलायुतः ।  
तत्र कुञ्जरयूथानि मृगयूथानि चाभितः ॥ ४१ ॥

विचरन्ति वनान्तेऽस्मिस्तानि द्रक्ष्यसि राघव ।  
सरित्प्रस्रवणप्रस्थान्दरीकंदरनिर्दरान् ।  
चरतः सीतया सार्धं नन्दिष्यति मनस्तव ॥ ४२ ॥

प्रहृष्टकोयष्टिककोकिलस्वनै-

र्विनादितं त वसुधाधर शिवम् ।

मृगेश्व मत्तैर्बहुभिश्च कुञ्जरैः ।

सुरम्यमासाद्य समावसाश्रमम् ॥ ४३ ॥

इति चतुःपञ्चाशः सर्गः ।

—\*—

पञ्चपञ्चाशः सर्गः ॥

—\*—

उषित्वा रजनीं तत्र राजपुत्रावरिदमौ ।

महर्षिमभिवाद्याथ जग्मतुस्तं गिरिं प्रति ॥ १ ॥

तेषां चैव स्वस्त्ययन महर्षिः स चकार ह ।

प्रस्थितांश्चैव तान्प्रेक्ष्य पिता पुत्रानिवान्वगात् ॥ २ ॥

ततः प्रचक्रमे वक्तुं वचनं स महामुनिः ।

भरद्वाजो महातेजा रामं सत्यपराक्रमम् ॥ ३ ॥

गङ्गायमुनयोऽसधिमासाद्य मनुजर्षभौ ।

कालिन्दीमनुगच्छेतां नदीं पश्चान्मुखाश्रिताम् ॥ ४ ॥

अथासाद्य तु कालिन्दीं शीघ्रन्तोतसमापगाम् ।

तस्यास्तीर्थं प्रचरितं पुराणं प्रेक्ष्य राघवौ ॥ ५ ॥

तत्र यूयं प्लवं कृत्वा तरतांशुमती नदीम् ।  
ततो न्यग्रोधमासाद्य महान्तं हरितच्छदम् ॥ ६ ॥

विवृद्ध बहुभिर्वृक्षैः श्याम सिद्धोपसेवितम् ।  
तस्मै सीताञ्जलि कृत्वा प्रयुञ्जीताशिषः शिवाः ॥

समासाद्य तु तं वृक्ष वसेद्वातिक्रमेत वा ।  
क्रोशमात्र ततो गत्वा नीलं द्रक्ष्यथ काननम् ॥ ८ ॥

पलाशबदरीमिश्रं रम्यं वंशैश्च यामुनैः ।  
स पन्थाश्चित्रकूटस्य गतः सुबहुशो मया ॥ ९ ॥

रम्यो मार्दवयुक्तश्च वनदावैर्विवर्जितः ।  
इति पन्थानमावेद्य महर्षिः सन्यवर्तत ॥ १० ॥

अभिवाद्य तथेत्युक्त्वा रामेण विनिवर्तितः ।  
उपावृत्ते मुनौ तस्मिन् रामो लक्ष्मणमब्रवीत् ॥ ११ ॥

कृतपुण्या स्म सौमित्रे मुनिर्यन्मोऽनुकम्पते ।  
इति तौ पुरुषव्याघ्रौ मन्त्रयित्वा मनस्विनौ ॥ १२ ॥

सीतामेवाग्रतः कृत्वा कालिन्दी जग्मतुर्नदीम् ।  
अथासाद्य तु कालिन्दी शीघ्रोत्तोवहां नदीम् ॥

चिन्तामापेदिरे सर्वे नदीजलतितीर्षवः ।

तौ काष्ठसंघाटमथो चक्रतुः सुमहाप्लवम् ॥ १४ ॥

शुष्कैर्वैशैः समास्तीर्णमुशीरैश्च समावृतम् ।

ततो वेतसशाखाश्च जम्बूशाखाश्च वीर्यवान् ॥ १५ ॥

चकार लक्ष्मणश्छित्त्वा सीतायाः सुखमासनम् ।

तत्र श्रियमिवाचिन्त्यां रामां दाशरथिः प्रियाम् ।

ईषत्संलज्जमानां तामध्यारोपयत प्लवम् ।

पार्श्वे च तत्र वैदेह्या वसने भूषणानि च ॥ १७ ॥

प्लवे कठिनकाजं च रामश्चक्रे सहायुधैः ।

आरोग्यं प्रथमं सीता संघाटं परिगृह्य च ॥ १८ ॥

ततः प्रतेरतुर्युक्तौ वीरौ दशरथात्मजौ ।

कालिन्दीमध्यमायाता सीता त्वेनामबन्दत ॥ १९ ॥

स्वस्ति देवि तरामि त्वां पारयेन्मे पतिव्रतम् ।

यक्ष्ये त्वा गोसहस्रेण सुराघटशतेन च ॥ २० ॥

स्वस्ति प्रत्यागते रामे पुरीमिक्ष्वाकुपालिताम् ।

कालिन्दीमथ सीता तु याचमाना कृताञ्जलिः ॥

तीरमेवाभिसप्राप्ता दक्षिणं वरवर्णिनी ।  
ततः प्लवेनांशुमतीं शीघ्रगामूर्मिमालिनीम् ॥ २२ ॥

तीरजैर्बहुभिर्वृक्षैः सतेरुर्यमुनां नदीम् ।  
ते तीर्णाः प्लवमुत्सृज्य प्रस्थाय यमुनावनात् ॥ २३ ॥

श्यामं न्यग्रोधमासेदुः शीतल हरितच्छदम् ।  
न्यग्रोधं तमुपागम्य वैदेही वाक्यमब्रवीत् ॥ २४ ॥

नमस्तेऽस्तु महावृक्ष पारयेन्मे पतिव्रतम् ।  
कौसल्यां चैव पश्येयं सुमित्रां च यशस्विनीम् ॥

इति सीताञ्जलिं कृत्वा पर्यगच्छद्वनस्पतिम् ।  
अवलोक्य ततः सीतामायाचन्तीमनिन्दिताम् ॥

दयितां च विधेया च रामो लक्ष्मणमब्रवीत् ।  
सीतामादाय गच्छ त्वमग्रतो भरताग्रज ॥ २७ ॥

पृष्ठतोऽहं गमिष्यामि मायुधो द्विपदां वर ।  
यद्यत्फलं प्रार्थयते पुष्पं वा जनकात्मजा ॥ २८ ॥

तत्तत्प्रदद्या वैदेह्या यत्रास्या रमतं मनः ।  
गच्छतोस्तु तयोर्मध्ये बभौ च जनकात्मजा ॥ २९ ॥

यातङ्गयोर्मध्यगता शुभा नागवधूरिव ।  
एकैकं पादप गुल्म लतां वा पुष्पशालिनीम् ॥ ३० ॥

अदृष्टपूर्वा पश्यन्ती राम पप्रच्छ साबला ।  
रमणीयान्बहुविधान्पादपान्कुसुमोत्कटान् ॥ ३१ ॥

सीतावचनसंरब्ध आनयामास लक्ष्मण ।  
विचित्रवालुकां नीलां हससारसनादिताम् ॥ ३२ ॥

रेमे जनकराजस्य सुता प्रेक्ष्य तदा नदीम् ।  
क्रोशमात्र नतो गत्वा भ्रातरौ रामलक्ष्मणौ ।  
बहून्मेध्यान्मृगान्हत्वा चेतुर्यमुनावने ॥ ३३ ॥

विहृत्य ते बर्हिणपूगनादिते  
शुभे वने वानरवारणायुते ।  
सम नदीवप्रमुपेत्य संमतं  
निवासमाजग्मुरदीनदर्शना ॥ ३४ ॥

इति पञ्चपञ्चाशः सर्गः ।



## षट्पञ्चाशः सर्गः

अथ रात्र्यां व्यतीतायामवसुप्तमनन्तरम् ।

प्रबोधयामास शनैर्लक्ष्मण रघुनन्दन ॥ १ ॥

सौमित्रं शृणु वन्यानां बल्गु व्याहरतां म्वनम् ।

संप्रतिष्ठामहे काल प्रस्थानम्य परतप ॥ २ ॥

म सुप्तं समये भ्रात्रा लक्ष्मण प्रतिबोधित ।

जहौ निद्रां च तन्द्रीं च प्रसक्तं च पथि श्रमम् ॥

तत उत्थाय ते सर्वे स्पृष्ट्वा नद्यां शिव जलम् ।

पन्थानमृषिणादिष्ट चित्रकूटस्य त ययु ॥ ४ ॥

ततः सप्रस्थितः काले रामः सौमित्रिणा सह ।

सीतां कमलपत्राक्षीमिदं वचनमब्रवीत् ॥ ५ ॥

आदीप्तानिव वैदेहि सर्वतः पुष्पितान्नगान् ।

स्वैः पुष्पैः किशुकान्पश्य मालिनः शिशिरात्यये ॥

पश्य भल्लातकान्फुल्लान्नरैरनुपमेवितान् ।

फलपत्रैरवनताम्रनं शक्यामि जीवितुम् ॥ ७ ॥

पश्य द्रोणप्रमाणानि लम्बमानानि लक्ष्मण ।  
मधूनि मधुकारीभिः संभृतानि नगे नगे ॥ ८ ॥

एष क्रोशति नत्यूहस्त शिखी प्रतिकूजति ।  
रमणीये वनोद्देशे पुष्पसंस्तरसकटे ॥ ९ ॥

मातङ्गयूथानुसृतं पक्षिसंघानुनादितम् ।  
चित्रकूटमिमं पश्य प्रवृद्धशिखर गिरिम ॥ १० ॥

समभूमितले रम्ये द्रुमैर्बहुभिरावृते ।  
पुण्ये रम्यामहे तात चित्रकूटस्य कानने ॥ ११ ॥

ततस्तौ पादचारेण गच्छन्तौ सह मीतया ।  
रम्यमासेदतुः शैल चित्रकूट मनोरमम् ॥ १२ ॥

तं तु पर्वतमासाद्य नानापक्षिगणायुतम् ।  
बहुमूलफल रम्य सपन्न सरसोदकम् ॥ १३ ॥

मनोज्ञोऽयं गिरिः सौम्य नानाद्रुमलतायुतः ।  
बहुमूलफलो रम्यः स्वाजीवः प्रतिभाति मे ॥ १४ ॥

मुनयश्च महात्मानो वसन्त्यस्मिन्निशलोचये ।  
अयं वासो भवेत्तावदत्र सौम्य रमेमहि ॥ १५ ॥

इति सीता च रामश्च लक्ष्मणश्च कृताञ्जलिः ।

अभिगम्याश्रम सर्वे वाल्मीकिमभिवादन ॥ १६

तान्महर्षिं प्रमुदितः पूजयामास धर्मवित् ।

आस्यतामिति चोवाच स्वागतं तु निवेद्य च ॥ १७

ततोऽब्रवीन्महाबाहुर्लक्ष्मण लक्ष्मणाग्रज ।

सनिवेद्य यथान्यायमात्मानमृषये प्रभु ॥ १८ ॥

लक्ष्मणानय दारूणि दृढानि च वराणि च ।

कुरुष्वनावसथ सौम्य वामे मेऽभिरत मनः ॥ १९

तस्य तद्वचनं श्रुत्वा सौमित्रिर्विविधान्द्रुमान् ।

आजहार ततश्चक्रे पर्णशालामरिंदमः ॥ २० ॥

तां निष्ठितां बद्धकटां दृष्ट्वा राम सुदर्शनाम् ।

शुश्रूषमाणमेकाग्रमिदं वचनमब्रवीत् ॥ २१ ॥

ऐणेय मांसमाहृत्य शालां यक्ष्यामहे वयम् ।

कर्तव्यं वास्तुशमनं सौमित्रे चिरवासिभिः ॥ २२

मृगं हत्वानय क्षिप्रं लक्ष्मणेह शुभेक्षण ।

कर्तव्यः शास्त्रदृष्टो हि विधिर्धर्ममनुस्मर ॥ २३ ॥

भ्रातुर्वचनमाज्ञाय लक्ष्मण परवीरहा ।

चकार स यथोक्तं च त राम पुनरब्रवीत् ॥ २४ ॥

ऐणेयं श्रपयस्वैतच्छालां यक्ष्यामहे वयम् ।

त्वर सौम्य मुहूर्तोऽयं ध्रुवश्च दिवसोऽप्ययम् ॥

स लक्ष्मणः कृष्णमृगं हत्वा मेध्यं प्रतापवान् ।

अथ चिक्षेप सांमित्रि समिद्धे जातवेदसि ॥ २६ ॥

तं तु पक्कं समाज्ञाय निष्टुप्तं छिन्नशोणितम् ।

लक्ष्मण मुरुषव्याघ्रमथ राघवमब्रवीत् ॥ २७ ॥

अयं कृष्णः समाप्ताङ्गः शृतः कृष्णमृगो यथा ।

देवतां देवसंकाशं यजस्व कुशलो ह्यसि ॥ २८ ॥

रामः स्नात्वा तु नियतो गुणवाञ्छप्यकोविदः ।

सप्रहेणाकरोत्सर्वान्मन्त्रान्सत्रावसानिकान् ॥ २९ ॥

दृष्ट्वा देवगणान्सर्वान्विवेश सदनं शुचिम् ।

बभूव च मनोह्लादो रामस्यामिततेजसः ॥ ३० ॥

वैश्वदेवबलिं कृत्वा रौद्रं वैष्णवमेव च ।

वास्तुसशमनीयानि मङ्गलानि प्रवर्तयन् ॥ ३१ ॥

जप च न्यायतः कृत्वा स्नात्वा नद्या यथाविधि ।  
पापसंशमन रामश्चकार बलिमुत्तमम् ॥ ३२ ॥

वेदिस्थलविधानानि चैतान्यायननानि च ।  
आश्रमस्यानुरूपाणि स्थापयामाम राघवः ॥ ३३ ॥

वन्धैर्माल्यै फलैर्मूलै पक्कैर्मासैर्यथाविधि ।  
अद्भिर्जपैश्च वेदोक्तैर्दर्भैश्च ससमित्कुशैः ॥ ३४ ॥

तौ तर्पयित्वा भूतानि राघवौ सह मीतया ।  
तदा विविशतुः शालां सुशुभां शुभलक्षणौ ॥ ३५ ॥

तां वृक्षपर्णच्छदनां मनोज्ञां  
यथाप्रदेश सुकृतां निवाताम् ।  
वासाय सर्वे विविशुः समेताः  
सभां यथा देवगणाः सुधर्मा ॥ ३६ ॥

अनेकनानामृगपक्षिसकुले  
विचित्रपत्रस्तवकैर्द्रुमैर्युते ।  
वनोत्तमे व्यालमृगानुनादिते  
तदा विजह्य सुसुखं जितेन्द्रियाः ॥ ३७ ॥

सुरम्यमासाद्य तु चित्रकूट

नदी च तां मात्यवतीं सुतीर्थाम् ।

ननन्द रामो मृगपक्षिजुष्टां

जहौ च दुःखं पुरविप्रवासात् ॥ ३८ ॥

इति षट्पञ्चाशः सर्गः ।

—\*—

सप्तपञ्चाशः सर्गः ॥

—\*—

कथयित्वा सुदुःखार्तः सुमन्त्रेण चिरं सह ।

रामे दक्षिणकूलस्थे जगाम स्वगृहं गुहः ॥ १ ॥

भरद्वाजाभिगमनं प्रयागे च सहासनम् ।

आ गिर्येर्गमनं तेषां तत्स्थैरभिलक्षितम् ॥ २ ॥

अनुज्ञातः सुमन्त्रोऽथ योजयित्वा ह्योत्तमान् ।

अयोध्यामेव नगरीं प्रययौ गाढदुर्मना ॥ ३ ॥

स वनानि सुगन्धीनि सरितश्च सरांसि च ।

पश्यन्नतिययौ शीघ्रं ग्रामाणि नगराणि च ॥ ४ ॥

तत सायाह्नसमये तृतीयेऽहनि सारथिः ।

अयोध्यां समनुप्राप्य निरानन्दां ददर्श ह ॥ ५ ॥

स शून्यामिव निःशब्दां दृष्ट्वा परमदुर्मनाः ।

सुमन्त्रश्चिन्तयामास शोकवेगसमादृतः ॥ ६ ॥

कच्चिन्न सगजा साश्वं सजना सजनाधिपा ।

रामसतापदु स्वेन दग्धा शोकाग्निना पुरी ॥ ७ ॥

इति चिन्तापरः सूतो वाजिभिः शीघ्रपातिभिः ।

नगरद्वारमासाद्य त्वरितः प्रविवेश ह ॥ ८ ॥

सुमन्त्रमभियान्तं तं शतशोऽथ सहस्रशः ।

क्व राम इति पृच्छन्त सूतमभ्यद्रवन्नराः ॥ ९ ॥

तेषां शशस गङ्गायामहमापृच्छद्य राववम् ।

अनुज्ञातो निवृत्तोऽस्मि धार्मिकेण महात्मना ॥ १० ॥

ते तीर्णा इति विज्ञाय बाष्पपूर्णमुखा जनाः ।

अहो धिगिति निःश्वस्य हा रामेति च चुक्रुशु ॥

शुश्राव च वचस्तेषां वृन्दं वृन्दं च तिष्ठताम् ।

हताः स्म खलु ये नेह पश्याम इति राघवम् ॥ १२ ॥

दानयज्ञविवाहेषु समाजेषु महत्सु च ।

न द्रक्ष्यामः पुनर्जातु धार्मिकं राममन्तरा ॥ १३ ॥

किं समर्थं जनस्यास्य किं प्रियं किं सुखावहम् ।

इति रामेण नगरं पितृवत्परिपालितम् ॥ १४ ॥

वातायनगतानां च स्त्रीणामन्वन्तरापणम् ।

रामशोकाभितप्तानां शुश्राव परिदेवनम् ॥ १५ ॥

स राजमार्गमध्येन सुमन्त्रः पिहिताननः ।

यत्र राजा दशरथस्तदेवोपययौ गृहम् ॥ १६ ॥

सोऽवतीर्य रथाच्छीघ्रं राजवेश्म प्रविश्य च ।

कक्ष्याः सप्ताभिचक्राम महाजनसमाकुलाः ॥ १७ ॥

हर्म्यैर्विमानैः प्रासादैरवेक्ष्याथ समागतम् ।

हाहाकारकृता नार्यो रामादर्शनकर्षिता ॥ १८ ॥

आयतैर्विमलैर्नेत्रैरश्रुवेगपरिप्लुतैः ।

अन्योन्यमभिवीक्षन्तेऽव्यक्तमार्ततराः स्त्रियः ॥ १९ ॥

ततो दशरथस्त्रीणां प्रासादेभ्यस्ततस्ततः ।

रामशोकाभितप्तानां मन्दं शुश्राव जल्पितम् ॥ २० ॥



सह रामेण निर्यातो विन्तु राममिहागतः ।  
सूतः किं नाम कौसल्यां शोचन्तीं प्रतिवक्ष्यति ॥

यथा च मन्ये दुर्जीवमेव न सुकरं ध्रुवम् ।  
आर्च्छिद्य पुत्रे निर्याते कौसल्या यत्र जीवति ॥

सत्यरूप तु तद्वाक्यं राज्ञः स्त्रीणां निशामयन् ।  
प्रदीप्तमिव शोकेन विवेश सहसा गृहम् ॥ २३ ॥

स प्रविश्याष्टमी कक्ष्या राजानं दीनमातुरम् ।  
पुत्रशोकपरिहूनमपश्यत्पाण्डुरे गृहे ॥ २४ ॥

अभिगम्य तमासीन नरेन्द्रमभिवाद्य च ।  
सुमन्त्रो रामवचनं यथोक्तं प्रत्यवेदयत् ॥ २५ ॥

स तूष्णीमेव तच्छ्रुत्वा राजा विभ्रान्तचेतनः ।  
मूर्छितो न्यपतद्भूमौ रामशोकाभिपीडितः ॥ २६ ॥

ततोऽन्त पुरमाविद्धं मूर्छिते पृथिवीपतौ ।  
उद्धृत्य बाहू चुक्रोश नृपतौ पतिते क्षितौ ॥ २७ ॥

सुमित्रया तु सहिता कौसल्या पतितं पतिम् ।  
उत्थापयामास तदा वचनं चेदमब्रवीन् ॥ २८ ॥

इमं तस्य महाभागदूतं दुष्करकारिणः ।

वनवासादनुप्राप्त कस्मान्न प्रतिभाषसे ॥ २९ ॥

अद्येममनय कृत्वा व्यपन्नपसि राघव ।

उत्तिष्ठ सुकृत तेऽस्तु शोके न स्यात्सहायता ॥ ३० ॥

देव यस्या भयाद्राम नानुपृच्छसि साराथिम् ।

नेह तिष्ठति कैकेयी विस्त्रब्ध प्रतिभाष्यताम् ॥ ३१ ॥

सा तथोक्त्वा महाराजं कौसल्या शोकलालसा ।

धरण्यां निपपाताशु बाष्पविप्लुतभाषिणी ॥ ३२ ॥

एवं विलपती दृष्ट्वा कौसल्यां पतिता भुवि ।

पति चावेक्ष्य ताः सर्वाः सुस्वर हरुदु स्त्रियः ॥

ततस्तमन्तःपुरनादमुत्थितं

समीक्ष्य वृद्धास्तरुणाश्च मानवाः ।

स्त्रियश्च सर्वा हरुदु समन्तत

. पुर तडासीत्पुनरेव संकुलम् ॥ ३४ ॥

इति सप्तपञ्चाशः सर्गः ॥

**THE KUPPUSWAMY SASTRI**

RESEARCH INSTITUTE,

CHENNAI - 600 006 MADRAS.

## अष्टपञ्चाशः सर्गः ॥

—\*—

प्रत्याश्वस्तो यदा गजा मोहात्प्रत्यागतः पुनः ।  
अथाजुहाव तं सूत रामवृत्तान्तकारणात् ॥ १ ॥

अथ सूतो महाराजं कृताञ्जलिरुपस्थितः ।  
राममेवानुशोचन्तं दुःखशोकसमन्वितम् ॥ २ ॥

वृद्ध परमसतप्तं नवग्रहमिव द्विपम् ।  
विनिःश्वसन्त ध्यायन्तमस्वस्थमिव कुञ्जरम् ॥ ३ ॥

राजा तु रजसा सूतं ध्वस्ताङ्गं समुपस्थितम् ।  
अश्रुपूर्णमुखं दीनमुवाच परमार्तवत् ॥ ४ ॥

कं नु वत्स्यति धर्मात्मा वृक्षमूलमुपाश्रितः ।  
सोऽत्यन्तसुखितः सूत किमशिष्यति राघवः ॥ ५ ॥

दुःखस्यानुचितो दुःखं सुमन्त्रं शयनोचितः ।  
भूमिपालात्मजो भूमौ शेते कथमनाद्यवत् ॥ ६ ॥

यं यान्तमनुयान्ति स्म पदातिरथकुञ्जराः ।  
स वत्स्यति कथं रामो विजनं वनमाश्रितः ॥ ७ ॥

व्यालैर्मृगैराचरित कृष्णसर्पनिषेवितम् ।

कथं कुमारौ वैदेह्या सार्धं वनमुपस्थितौ ॥ ८ ॥

सुकुमार्या तपस्विन्या सुमन्त्र सह सीतया ।

राजपुत्रौ कथं पादैरवरुह्य रथाद्रुतौ ॥ ९ ॥

सिद्धार्थं खलु मृतं त्वं येन दृष्टौ ममात्मजौ ।

वनान्तं प्रविशन्तौ तावन्निनाविव मन्दरम् ॥ १० ॥

किमुवाच वचो रामः किमुवाच च लक्ष्मणः ।

सुमन्त्र वनमासाद्य किमुवाच च मैथिली ॥ ११ ॥

आसितं शयितं भुक्तं सूतं रामस्य कीर्तय ।

जीविष्याम्यहमेतेन ययातिरिव साधुषु ॥ १२ ॥

इति सूतो नरेन्द्रेण चोदितः सज्जमानया ।

उवाच वाचा राजानं स बाष्पपरिरब्धया ॥ १३ ॥

अब्रवीन्मां महाराज धर्ममेवानुपालयन ।

अञ्जलिं राघवः कृत्वा शिरसाभिप्रणम्य च ॥ १४ ॥

सूतं मद्बचनात्तस्य तातस्य विदितात्मनः ।

शिरसा वन्दनीयस्य वन्द्यौ पादौ पुनः पुनः ॥ १५ ॥

सर्वमन्तःपुर वाच्यं सूत मद्वचनात्त्वया ।

आरोग्यमविशेषेण यथार्हं चाभिवादनम् ॥ १६ ॥

माता च मम कौसल्या कुशल चाभिवादनम् ।

अप्रमादं च वक्तव्या ब्रूयाच्चैनमिदं वचः ॥ १७ ॥

धर्मनित्या यथाकालमग्न्यगारपरा भव ।

देवि देवस्य पादौ च देववत्परिपालय ॥ १८ ॥

अभिमानं च मानं च त्यक्त्वा वर्तस्व मातृषु ।

अनु राजानमार्या च कैकेयीमम्ब काश्रप ॥ १९ ॥

कुमारे भगते वृत्तिर्वर्तितव्या च राजवत् ।

अर्थज्येष्ठा हि राजानो राजधर्ममनुस्मर ॥ २० ॥

भरतः कुशलं वाच्यो वाच्यो मद्वचनेन च ।

सर्वाम्बेव यथान्यायं वृत्तिं वर्तस्व मातृषु ॥ २१ ॥

वक्तव्यश्च महाबाहुरिक्ष्वाकुकुलनन्दनः ।<sup>२</sup>

पितरं यौवराज्यस्थो राज्यस्थमनुपालय ॥ २२ ॥

अतिक्रान्तवत्या राज्ञा मा स्मैनं व्यवरोधः ।

कुमागराज्ये जीव त्वं तस्यैवाज्ञाप्रवर्तनात् ॥ २३ ॥

अब्रवीच्चापि मां भूयो भृशमश्रूणि वर्तयन् ।  
मातेव मम माता ते द्रष्टव्या पुत्रगर्हिनी ॥ २४ ॥

इत्येवं मां महाराज ब्रुवन्नेव महायशः ।  
रामो राजीवताम्राक्षो भृशमश्रूण्यवर्तयत् ॥ २५ ॥

लक्ष्मणस्तु सुसंकुद्धो निःश्वसन्वाक्यमब्रवीत् ।  
केनायमपराधेन राजपुत्रो विवासितः ॥ २६ ॥

राज्ञा तु खलु कैकेय्या लघु त्वाश्रित्य शासनम् ।  
कृत कार्यसंकार्यं वा वय येनाभिपीडिता ॥ २७ ॥

यदि प्रव्राजितो रामो लोभकारणकारितम् ।  
वरदाननिमित्तं वा सर्वथा दुष्कृतं कृतम् ॥ २८ ॥

इदं तावद्यथाकाममीश्वरस्य कृते कृतम् ।  
रामस्य तु परित्यागे न हेतुमुपलक्ष्ये ॥ २९ ॥

असमीक्ष्य समारब्धं विरुद्धं बुद्धिलाघवात् ।  
जनयिष्यति सक्रोशं राघवस्य विवासनम् ॥ ३० ॥

अहं तावन्महाराजे पितृत्वं नोपलक्ष्ये ।  
भ्राता भर्ता च बन्धुश्च पिता च मम राघवः ॥

सर्वलोकप्रियं त्यक्त्वा सर्वलोकहिते रतम् ।  
सर्वलोकोऽनुरज्येत कथं त्वानेन कर्मणा ॥ ३२ ॥

सर्वप्रजाभिगमं हि रामं प्रब्राज्य धार्मिकम् ।  
सर्वलोकं विरुध्येमं कथं राजा भविष्यसि ॥ ३३ ॥

जानकी तु महाराज नि श्वसन्ती तपस्विनी ।  
भूतोपहतचित्तेव विष्टिता विस्मिता स्थिता ॥ ३४ ॥

अदृष्टपूर्वव्यसना राजपुत्री यशस्विनी ।  
तेन दुःखेन रुदती नैव मा किञ्चिदब्रवीत् ॥ ३५ ॥

उद्वीक्षमाणा भर्तार मुखेन परिशुष्यता ।  
मुमोच सहसा बाष्पं मां प्रयान्तमुदीक्ष्य सा ॥ ३६ ॥

तथैव रामोऽश्रुमुखः कृताञ्जलिः

स्थितोऽभवलक्ष्मणबाहुपालितः ।

तथैव सीता रुदती तपस्विनी

निरीक्षते राजरथं तथैव माम् ॥ ३७ ॥

इति अष्टपञ्चाशः सर्गः ॥

## एकोनषष्टितमः सर्गः ॥

—\*—

इति ब्रुवन्तं संदेश सुमन्त्रं मन्त्रिसत्तमम् ।

ब्रूहि शेषं पुनरिति राजा वचनमब्रवीत् ॥ १ ॥

तस्य तद्वचनं श्रुत्वा सुमन्त्रो बाष्पबिह्वलः ।

कथयामास भूयोऽपि रामव्यमनजा. कथाः ॥ २ ॥

जटा. कृत्वा महाराज चीरवल्कलधारिणौ ।

गङ्गामुत्तीर्य तौ वीरौ प्रयागाभिमुखौ गतौ ॥ ३ ॥

अप्रतो लश्मणो यात पालयन् रघुनन्दनम् । .

अनन्तरं च सीताथ राघवो रघुनन्दन. ॥ ४ ॥

तांस्तथा गच्छतो दृष्ट्वा निवृत्तोऽस्म्यवशस्तदा ।

मम त्वश्वा निवृत्तस्य न प्रावर्तन्त वर्त्मनि ॥ ५ ॥

उष्णमश्रु प्रमुञ्चन्तो रामे सप्रस्थिते वनम् ।

उभाभ्यां राजपुत्राभ्यामथ कृत्वाहमञ्जलिम् ॥ ६ ॥

प्रस्थितो रथमास्थाय तदुःखमपि धारयन् ।

गुहेन सार्धं तत्रैव स्थितोऽस्मि दिवसान्वहन् ॥ ७ ॥



आशया यदि मां राम. पुनः शब्दापयेदिति ।  
विषये ते महाराज रामव्यसनकर्षिताः ॥ ८ ॥

•अपि वृक्षाः परिम्लानाः सपुष्पाङ्कुरकोरकाः ।  
उपतप्तोदका नद्यः पल्वलानि सरांसि च ॥ ९ ॥

परिशुष्कपलाशानि वनान्युपवनानि च ।  
न च सर्पन्ति सत्त्वानि व्याला न प्रचरन्ति च ॥

रामशोकाभिभूत तन्निष्कूजमभवद्वनम् ।  
लीनपुष्करपत्राश्च नरेन्द्र कलुषोदका ॥ ११ ॥

सतप्तपद्मा पद्मिन्यां लीनमीनविहंगमा ।  
जलजानि च पुष्पाणि माल्यानि स्थलजानि च ॥

नाद्य भान्त्यल्पगन्धीनि फलानि च यथापुरम् ।  
अत्रोद्यानानि शून्यानि प्रलीनविहगानि च ॥ १३ ॥

न चाभिरामानारामान्पश्यामि मनुजर्षभ ।  
प्रविशन्तमयोध्यां मां न कश्चिदभिनन्दति ॥ १४ ॥

नरा राममपश्यन्तो निःश्वसन्ति मुहुर्मुहुः ।  
देव राजरथं दृष्ट्वा विना राममिहागतम् ॥ १५ ॥

दुःखादश्रुमुखः सर्वो राजमार्गगतो जनः ।  
हर्म्यैर्विमानैः प्रासादैरवेक्ष्य रथमागतम् ॥ १६ ॥

हाहाकारकृता नार्यो रामादर्शनकर्षिताः ।  
आयतैर्विमलैर्नेत्रैरश्रुवेगपरिप्लुतैः ॥ १७ ॥

अन्योन्यमभिवीक्षन्ते व्यक्तमार्ततराः स्त्रियः ।  
नामित्राणां न मित्राणामुदासीनजनस्य च ॥ १८ ॥

अहमार्ततया किञ्चिद्विशेषमुपलक्षये ।  
अप्रहृष्टममुष्या च दीननागतुरंगमा ॥ १९ ॥

आर्तस्वरपरिल्लाना विनिःश्वसितनिःश्वना ।  
निरानन्दा महाराज गमप्रव्राजनातुरा ॥ २० ॥

कौसल्याः पुत्रहीमेव अबोध्याः प्रतिभाति मा ।  
सूतस्य वचनं श्रुत्वा राजा परमदीनया ॥ २१ ॥

बाष्पोपहतया वाचा त सूतमिदमब्रवीत् ।  
कैकेय्या हि नियुक्तेन पापाभिजनभावया ॥ २२ ॥

न मया मन्त्रकुशलैर्वृद्धैः सह समर्थितम् ।  
न सुहृद्भिर्न चामात्यैर्मन्त्रयित्वा न नैममैः ॥ २३ ॥

मयायमर्थः समोहात्स्नीहेतोः सहसा कृतः ।  
भवितव्यतया नूनमिदं वा व्यसन महत् ॥ २४ ॥

कुलस्यास्य विनाशाय प्राप्तं सूत यदृच्छया ।  
सूत यद्यस्ति ते किञ्चिन्मया तु सुकृतं कृतम् ॥ २५ ॥

त्वं प्रापयाशु मां रामं प्राणा सत्त्वरयन्ति माम् ।  
यद्यद्यापि ममैवाज्ञा निवर्तय तु राघवम् ॥ २६ ॥

न शक्यामि विना राम मुहूर्तमपि जीवितुम् ।  
अथ वापि महाबाहुर्गतो दूर भविष्यति ॥ २७ ॥

मामेव रथमारोप्य शीघ्रं रामाय दर्शय ।  
वृत्तदष्टौ महोष्वासः कामौ लक्ष्मणपूर्वज ॥ २८ ॥

यदि जीवामि साध्वेन पश्येयं सीतया सह ।  
लोहिताक्ष महाबाहुमामुक्तमणिकुण्डलम् ॥ २९ ॥

राम यदि न पश्येय गमिष्यामि यमक्षयम् ।  
अतो नु किं दुःस्वतर योऽहमिक्ष्वाकुनन्दनम् ॥ ३० ॥

इमामवस्थामापन्नो नेह पश्यामि राघवम् ।  
हा राम रामानुज हा हा वैदेहि तपस्विनि ॥ ३१ ॥

न मा जानीत दुःखेन म्रियमाणमनाथवत् ।  
स तेन राजा दुःखेन भृशमर्पितचेतनः ॥ ३२ ॥

अवगाढ सुदुष्पागं शोकसागरमब्रवीत् ।  
रामशोकमहाभोगः सीताविरहपारगः ॥ ३३ ॥

श्वसितोर्मिमहावर्तो बाष्पफेनजलाविल ।  
बाहुविक्षेपमीनौघो विक्रन्दितमहास्वनः ॥ ३४ ॥

प्रकीर्णकेशशैवालः कैकेयीबडबामुख ।  
ममाश्रुवेगप्रभव कुब्जावाक्यमहाग्रहः ॥ ३५ ॥

वरवेला नृशसाया रामप्रव्राजनायत ।  
यस्मिन्वत निमग्नोऽहं कौसल्ये राघवं विना ।  
दुस्तरौ जीवता देवि मयायं शोकसागरः ॥ ३६ ॥

अशोभनं योऽहमिहाय राघवं  
दिदृक्षमाणो न लभे सलक्ष्मणम् ।  
इतीव राजा विलपन्महायशा  
पपात तूर्णं शयने स मूर्छितः ॥ ३७ ॥

इति विलपति पार्यिवे प्रणष्टे  
करुणतरं द्विगुणं च रामहेतोः ।

वचनमनुनिशङ्ग्य तस्य देवी  
भयमगमत्पुनरेव राममाता ॥ ३८ ॥

इति एकोनषष्टितमः सर्गः ॥

—\*—

षष्टिनमः सर्गः ॥

—\*—

ततो भूतोपसृष्टेव वेपमाना पुनः पुनः ।  
धरण्यां गतसत्त्वेव कौसल्या सूतमब्रवीत् ॥ १ ॥

नय मां यत्र काकुत्स्थः सीता यत्र च लक्ष्मणः ।  
तान्विना क्षणमप्यत्र जीवितुं नोत्सहे ह्यहम् ॥ २ ॥

निवर्तय रथ शीघ्र दण्डकान्नय मामपि ।  
अथ तान्नानुगच्छामि गमिष्यामि यमक्षयम् ॥ ३ ॥

बाष्पवेगोपहतया स्रवाचा सज्जमानया ।  
इदमाश्वासयन्देवी सूतः प्राञ्जलिरब्रवीत् ॥ ४ ॥

त्यज शोकं च मोहं च सभ्रमं दुःस्वजं तथा ।  
व्यवधूय च संतापं वने वत्स्यति राघवः ॥ ५ ॥

षष्ठितमः सर्गः ।

2585

३३३

लक्ष्मणश्चापि रामस्य पादौ परिचरन्वने ।

भाराधयति धर्मज्ञः परलोक जितेन्द्रियः ॥ ६ ॥

विजनेऽपि वने सीता वासं प्राप्य गृहेष्विव ।

विस्मयं लभतेऽभीता रामे विन्यस्तमानसा ॥ ७ ॥

नास्मा दैन्यं कृतं किञ्चित्सुसूक्ष्ममपि लक्ष्यते ।

उचितेव प्रवासानां वैदेही प्रतिभाति मा ॥ ८ ॥

नगरोपवनं गत्वा यथा स्म रमते पुरा ।

तथैव रमते सीता निर्जनेषु वनेष्वपि ॥ ९ ॥

बालेव रमते सीता बालचन्द्रनिभानना ।

गमा रामे ह्यधीनात्मा विजनेऽपि वने सती ॥ १० ॥

नद्रुतं हृदयं ह्यस्यास्तदधीनं च जीवितम् ।

अयोध्यापि भवेत्तस्या रामहीना तथा वनम् ॥ ११ ॥

पथि पृच्छति वैदेही ग्रामांश्च नगराणि च ।

गतिं दृष्ट्वा नदीनां च पादपान्विविधानपि ॥ १२ ॥

रामं वा लक्ष्मणं वापि पृष्ट्वा जानाति जानकी ।

अयोध्याक्रोशमात्रे तु विहारमिव संश्रिता ॥ १३ ॥

इदमेव स्मराम्यस्याः सहसैवोपजल्पितम् ।  
कैकेयीसंश्रितं वाक्यं नेदानीं प्रतिभाति मा ॥ १

ध्वसयित्वा तु तद्वाक्यं प्रमादात्पर्युपस्थितम् ।  
ह्लादनं वचनं सूतो देव्या मधुरमब्रवीत् ॥ १५

अध्वना वातवेगेन सभ्रमेणातपेन च ।  
न विगच्छति वैदेह्याश्चन्द्रांशुसदृशी प्रभा ॥ १६

सदृशं शतपत्रस्य पूर्णचन्द्रोपमप्रभम् ।  
वदनं तद्वदान्याया वैदेह्या न विकम्पते ॥ १७ ॥

अलङ्कारसरक्ताभावलङ्कारसवर्जितौ ।  
अद्यापि चरणां तस्याः पद्मकोशसमप्रभौ ॥ १८

नूपुरोद्धुष्टहेलेव खेलं गच्छति भामिनी ।  
इदानीमपि वैदेही तद्रागान्न्यस्तभूषणा ॥ १९ ॥

गजं वा वीक्ष्य सिंहं वा व्याघ्रं वा वनमाश्रिता ।  
नाहारयति संत्रासं बाहू रामस्य संश्रिता ॥ २० ॥

न शोच्यास्ते न चात्मानं शोच्यो नापि जनाधिपः ।  
इदं हि चरितं लोके प्रतिष्ठास्यति शाश्वतम् ॥ २१

विधूय शोकं परिहृष्टमानसा  
 मदर्वियाते पथि सुव्यवस्थिता ।  
 वने रता वन्यफलाशनाः पितुः  
 शुभां प्रतिज्ञां परिपालयन्ति ते ॥ २२ ॥

तथापि सूतेन सुयुक्तवादिना  
 निवार्यमाणा सुतशोककर्षिता ।  
 न चैव देवी विरराम कूजिता-  
 त्प्रियेति पुत्रेति च राघवेति च ॥ २३ ॥

इति षष्टितमः सर्गः ।

एकषष्टितमः सर्गः ॥

\* —

वनं गते धर्मपरे रामे रमयतां वरे ।  
 कौसल्या रुदती सार्ता भर्तारमिदमब्रवीत् ॥ १ ॥  
 यद्यपि त्रिषु लोकेषु प्रथितं ते महद्यशः ।  
 सानुक्रोशो वदान्यश्च प्रियवादी च राघव ॥ २ ॥



कथं नरवरश्रेष्ठ पुत्रौ तौ सह सीतया ।  
दुःखितौ सुखसंवृद्धौ बने दुःखं महिष्यतः ॥ ३ ॥

सा नूनं तरुणी श्यामा सुकुमारी सुखोचिता ।  
कथमुष्णं च शीतं च मैथिली प्रसहिष्यते ॥ ४ ॥

भुक्त्वाशनं विशालाक्षी सूपदंशान्वितं शुभम् ।  
वन्य नैवारमाहारं कथं मीतोपभोक्ष्यते ॥ ५ ॥

गीतवादित्रनिर्घोषं श्रुत्वा शुभमनिन्दिता ।  
कथं क्रव्यादसिंहानां शब्दं श्रोष्यत्यशेभनम् ॥ ६ ॥

महेन्द्रध्वजसकाशः कः नु शंते महाभुजः ।  
भुजं परिचसंकाशमुपधाय सहानुजः ॥ ७ ॥

पद्मवर्णं सुकेशान्तं पद्मनिःश्वासमुत्तमम् ।  
कदा द्रक्ष्यामि रामस्य वदनं पुष्करेक्षणम् ॥ ८ ॥

वज्रसारमयं नूनं हृदयं मे न संशयः ।  
अपश्यन्त्या न तं यद्वै फलनीदं सहस्रधा ॥ ९ ॥

यत्त्वयाकरुणं कर्म व्यपोह्य मम बान्धवाः ।  
निरस्ताः परिधावन्ति सुखार्हाः कृपणा बने ॥ १० ॥

यदि पञ्चदशे वर्षे राघवः पुनरेष्यति ।

जह्याद्राज्यं च कोश च भरतो नोपभुज्यते ॥ ११ ॥

भोजयन्ति किल भ्रात्रे केचित्त्वानेव बान्धवान् ।

ततः पश्चात्समीक्षन्ते कृतकार्या द्विजर्षभान् ॥ १२ ॥

तत्र ये गुणवन्तश्च विद्वांसश्च द्विजातयः ।

न पश्चात्तेऽनुमन्यन्ते सुधामपि सुरोपमा ॥ १३ ॥

ब्राह्मणेष्वपि तृप्तेषु पश्चाद्भोक्तुं द्विजर्षभाः ।

नाभ्युपैतुमलं प्राज्ञाः शृङ्गच्छेदमिवर्षभाः ॥ १४ ॥

एवं कनीयसा भ्राता भुक्त राज्यं विशा पते ।

भ्राता ज्येष्ठो वरिष्ठश्च किमर्थं नावमंस्यते ॥ १५ ॥

नापरेणाहृतं भक्ष्य व्याघ्र खादितुमिच्छति ।

एवमेव नरव्याघ्र परलीढ न मंस्यते ॥ १६ ॥

हविराज्य पुरोडाशाः कुशा यूपाश्च खादिराः ।

नैतानि यातयामानि कुर्वन्ति पुनरध्वरे ॥ १७ ॥

तथा ह्यात्तमिदं राज्यं हृतसारां सुरामिव ।

नाभिमन्तुमलं रामो नष्टसोममिवाध्वरम् ॥ १८ ॥

नैवविधमसत्कारं राघवो मर्षयिष्यति ।  
बलवानिव शार्दूलो बालधेरभिमर्शनम् ॥ १९ ॥

नैतस्य सहिता लोका भय कुर्युर्महामृधे ।  
अधर्मं त्विह धर्मात्मा लोक धर्मेण योजयेत् ॥ २० ॥

नन्वसौ काञ्चनैर्बाणैर्महावीर्यो महाभुजः ।  
प्लुतान्त इव भूतमन्त्रि सागरानपि निर्दहेत् ॥ २१ ॥

स तादृशः सिंहबलो वृषभाक्षो नरर्षभः ।  
स्वयमेव हतः पित्रा जलजेनात्मजो यथा ॥ २२ ॥

द्विजातिचरितो धर्म शास्त्रदृष्टः सनातनः ।  
यदि ते धर्मनिरते त्वया पुत्रे विवासिते ॥ २३ ॥

गतिरेका पतिर्नार्या द्वितीया गतिरात्मजः ।  
तृतीया ज्ञातयो राजश्चतुर्थी नेह विद्यते ॥ २४ ॥

तत्र त्वं चैव मे नास्ति रामस्य वनमाश्रितः ।  
न वनं गन्तुमिच्छामि सर्वथा निहता त्वया ॥ २५ ॥

हत त्वया राज्यमिदं सराष्ट्रं  
हतस्तथात्मा सह मन्त्रिभिश्च ।

हता सपुत्रास्मि हताश्च पौरा.

सुतश्च भार्या च तव प्रहृष्टौ ॥ २६ ॥

इमां गिर दारुणशब्दसंश्रितां

निशम्य राजा विमुमोह दुःस्वितः ।

ततः स शोक प्रविवेश पार्थिवः

स्वदुष्कृतं चापि पुनस्तदा स्मरन् ॥ २७ ॥

इति एकषष्टितमः सर्गः ।

—\*—

द्विषष्टितमः सर्गः ॥

एवं तु क्रुद्धया राजा राममात्रा सशोकया ।

श्रावितं परुषं वाक्यं चिन्तयामास दुःस्वितः ॥ १ ॥

चिन्तयित्वा स च नृपो मुमोह व्याकुलेन्द्रियः ।

अथ दीर्घेण कालेन मञ्जामाप परनप ॥ २ ॥

स सङ्ग्रामपलभ्यैव दीर्घमुष्णं च निःश्वसन् ।

कौसल्यां पार्श्वतो दृष्ट्वा पुनश्चिन्तामुपागमत् ॥ ३ ॥

तस्य चिन्तयमानस्य प्रत्यभात्कर्म दुष्कृतम् ।

यदनेन कृतं पूर्वमज्ञानाच्छब्दवेधिना ॥ ४ ॥

विमनास्तेन शोकेन रामशोकेन च प्रभुः ।

द्वाभ्यामपि महाराजः शोकाभ्यामन्वतप्यत ॥ ५ ॥

दह्यमानः स शोकाभ्यां कौसल्यामाह भूपतिः ।

वेपमानोऽञ्जलिं कृत्वा प्रसादार्थमवाङ्मुखः ॥ ६ ॥

प्रसादये त्वां कौसल्ये रचितोऽयं मयाञ्जलिः ।

वत्सला चानृशंसा च त्वं हि नित्यं परेष्वपि ॥ ७ ॥

भर्ता तु खलु नारीणां गुणवान्निर्गुणोऽपि वा ।

धर्मं विमृशमानानां प्रत्यक्षं देवि दैवतम् ॥ ८ ॥

सा त्वं धर्मपरा नित्यं दृष्टलोकपरावरा ।

नार्हसे विप्रियं वक्तुं दुःखितापि सुदुःखितम् ॥ ९ ॥

तद्वाक्यं करुणं राक्षः श्रुत्वा दीनस्य भाषितम् ।

कौसल्या व्यसृजद्वाष्पं प्रणालीव नवोदकम् ॥ १० ॥

सा मूर्ध्नि बद्ध्वा रुदती राक्षः पद्ममिवाञ्जलिम् ।

सभ्रमावब्रवीन्नस्ता त्वरमाणाक्षरं वचः ॥ ११ ॥

प्रसीद क्षिरसा याचे भूमौ निपतितास्मि ते ।  
याचितास्मि हता देव हन्तव्याहं न हि त्वया ॥

नैषा हि सा स्त्री भवति श्लाघनीयेन धीमता ।  
उभयोर्लोकयोर्वीर पत्या या सप्रसाद्यते ॥ १३ ॥

जानामि धर्मं धर्मज्ञ त्वां जाने सत्यवादिनम् ।  
पुत्रशोकार्तया तत्तु मया किमपि भाषितम् ॥ १४ ॥

शोको नाशयते धैर्यं शोको नाशयते श्रुतम् ।  
शोको नाशयते सर्वं नास्ति शोकसमो रिपुः ॥

शक्यमापतित सोढुं प्रहारो रिपुहस्ततः ।  
सोढुमापतितः शोकः सुसूक्ष्मोऽपि न शक्यते ॥

वनवासाय रामस्य पञ्चरात्रोऽग्न गण्यते ।  
यः शोकहतहर्षायाः पञ्चवर्षोपमो मम ॥ १७ ॥

त हि चिन्तयमानायाः शोकोऽयं हृदि वर्धते ।  
नदीनामिव वेगेन समुद्रसलिलं महत् ॥ १८ ॥

एवं हि कथयन्त्यास्तु कौसल्यायाः शुभं वचः ।  
मन्दरश्मिरभूत्सूर्यो रजनी चाभ्यवर्तत ॥ १९ ॥

अथ प्रह्लादितो वाक्यैर्देव्या कौसल्यया नृपः ।  
शोकेन च समाक्रान्तो निद्राया वशमयिवान् ॥२०॥

इति द्विषष्टितमः सर्गः ॥

—❀—

त्रिषष्टितमः सर्गः ॥

—❀—

प्रतिबुद्धो मुहूर्तेन शोकोपहृतेचेतनः ।  
अथ राजा दशरथश्चिन्तामध्यवपशत ॥ १ ॥  
रामलक्ष्मणयोश्चैव विवासाद्वासवापमम् ।  
आविवेशोपमर्गस्तं तमः सूर्यमिवासुरम् ॥ २ ॥  
सभार्ये निर्गते रामे कौसल्यां कोसलेश्वरः ।  
विवक्षुरसितापाङ्गां स्मृत्वा दुष्कृतमात्मनः ॥ ३ ॥  
स राजा रजनीं पृष्ट्वा रामे प्रव्राजिते वनम् ।  
अर्धरात्रे दशरथः संस्मरन्दुष्कृतं कृतम् ॥ ४ ॥  
स राजा पुत्रशोकार्तः स्मृत्वा दुष्कृतमात्मनः ।  
कौसल्यां पुत्रशोकार्तामिदं वचनमब्रवीत् ॥ ५ ॥

यदाचरति कल्याणि शुभं वा यदि वाशुभम् ।  
तदेव लभते भद्रे कर्ता कर्मजमात्मनः ॥ ६ ॥

गुरुलाघवमर्थानामारम्भे कर्मणां फलम् ।  
दोषं वा यो न जानाति स बाल इति होच्यते ॥

कश्चिदाम्रवणं छित्त्वा पलाशांश्च निषिञ्चति ।  
पुष्पं दृष्ट्वा फले गृध्नुः स शोचति फलागमे ॥ ८ ॥  
अविज्ञाय फलं यो हि कर्म त्वेवानुधावति ।  
स शोचेत्फलवेलायां यथा किंशुकसंचकः ॥ ९ ॥

मोऽहमाम्रवणं छित्त्वा पलाशांश्च न्यषेचयम् ।  
रामं फलागमे त्यक्त्वा पश्चाच्छोचामि दुर्मतिः ॥

लब्धशब्देन कौसल्ये कुमारेण धनुष्मता ।  
कुमारः शब्दवेधीति मया पापमिदं कृतम् ॥ ११ ॥

तदिदं मेऽनुसप्राप्तं देवि दुःखं स्वयं कृतम् ।  
संमोहादिव बाल्येन यदा स्याद्भक्षितं विषम् ॥ १२ ॥

यथान्यः पुरुषः कश्चित्पलाशैर्मोहितो भवेत् ।  
एवं मयाप्यविज्ञातं शब्दवेध्यमिदं फलम् ॥ १३ ॥



देव्यनूढा त्वमभवो युवराजो भवाम्बहम् ।  
ततः प्रावृडनुप्राप्ता मदकामविवर्धनी ॥ १४ ॥

उभास्य हि रसान्भौमांस्तप्त्वा च जगदंशुभि ।  
परेताचरितां भीमां रविराविशते दिशम् ॥ १५ ॥

उष्णमन्तर्दधे सद्यः स्निग्धा दृष्टशिरे घनाः ।  
ततो जहृषिरे सर्वे भेकसारङ्गबर्हिणः ॥ १६ ॥

क्षिन्नपक्षोत्तराः स्नाताः कृच्छ्रादिव पतत्रिणः ।  
वृष्टिवातावधूताग्रान्पादपानभिपेदिरे ॥ १७ ॥

पतितेनाम्भसाच्छन्न पतमानेन चासकृत् ।  
आबभौ मत्तसारङ्गन्तोयराशिरिवाचलः ॥ १८ ॥

पाण्डुरारुणवर्णानि स्रोतांसि विमलान्यपि ।  
सुखबुर्गिरिधातुभ्यः सभस्मानि भुजंगवत् ॥ १९ ॥

तस्मिन्नतिसुखे काले धनुष्मान्कवची रथी ।  
व्यायामकृतसकल्पः सरयूमन्वगां नदीम् ॥ २० ॥

निपाने महिष रात्रौ गर्जं वाभ्यागतं नदीम् ।  
अन्यं वा श्वापदं कंचिज्जिघांसुरजितेन्द्रियः ॥ २१ ॥

अथान्धकारे त्वश्रौषं जले कुम्भस्य पूर्यतः ।

अचक्षुर्विषये घोरं वारणस्येव नर्दतः ॥ २२ ॥

ततोऽहं शरमुद्धृत्य दीप्तमाशीविषोपमम् ।

शब्दं प्रति गजप्रेप्सुरभिलक्ष्य त्वपातयम् ॥ २३ ॥

अमुञ्चं निशित बाणमहमाशीविषोपमम् ।

तत्र बागुषसि व्यक्ता प्रादुरासीद्वनौकसः ॥ २४ ॥

हाहेति पततस्तोयं बाणाभिहतमर्मणः ।

तस्मिन्निष्पतिते बाणे वागभूत्तत्र मानुषी ॥ २५ ॥

कथमस्मद्विधे शस्त्र निपतेत्तु तपस्विनि ।

प्रविविक्तां नदीं रात्रावुदाहारोऽहमागतः ॥ २६ ॥

इषुणाभिहतः केन कस्य वा किं कृतं मया ।

ऋषेर्हि न्यस्तदण्डस्य वने वन्येन जीवतः ॥ २७ ॥

कथं नु शस्त्रेण वधो मद्विधस्य विधीयते ।

जटाभारधरस्यैव वल्कलाजिनवाससः ॥ २८ ॥

को वधेन ममार्थी स्यात्किं वास्यापकृतं मया ।

एवं निष्फलमारुह्य केवलानर्थसंहितम् ॥ २९ ॥

न कश्चित्माधु मन्येत यथैव गुरुनल्पगम् ।  
नाहं तथानुशोचामि जीविनक्षयमात्मनः ॥ ३० ॥

मातरं पितर चोभावनुशोचामि मद्बन्धे ।  
तदेतन्मिथुनं वृद्धं चिरकालभृत मया ॥ ३१ ॥

मयि पञ्चत्वमापन्ने का वृत्तिं वर्तयिष्यति ।  
वृद्धौ च मातापितरावहं चैकेषुणा हतः ॥ ३२ ॥

केन स्म निहता सर्वे सुबालेनाकृतात्मना ।  
तां गिर करुणां श्रुत्वा मम धर्मानुकाङ्क्षिणः ॥ ३३ ॥

कराभ्यां सशरं चापं व्यथितस्यापतद्भुवि ।  
तम्याहं करुण श्रुत्वा निशि लालपतो बहु ॥ ३४ ॥

संभ्रान्तः शोकवेगेन भृशमास विचेतनः ।  
तं देशमहमागम्य दीनसत्त्वः सुदुर्मनाः ॥ ३५ ॥

अपञ्चमिषुणा तीरे सरयवास्तापसं हतम् ।  
अवकीर्णजटाभारं प्रविद्धकलशोदकम् ॥ ३६ ॥

पांसुशोणितदिग्धाङ्गं शयान शरपीडितम् ।  
स मामुद्दीक्ष्य नेत्राभ्यां त्रस्तमस्वस्थचेतसम् ॥ ३७ ॥

इत्युवाच वच क्रूर दिधक्षन्निव तेजसा ।  
किं तवापकृतं राजन्वने निवसता मया ॥ ३८ ॥

जिहीर्षुरम्भो गुर्वर्थं यदहं ताडितस्त्वया ।  
एकेन खलु बाणेन मर्मण्यभिहते मयि ॥ ३९ ॥

द्वाबन्धौ निहतौ वृद्धौ माता जनयिता च मे ।  
तौ कथं दुर्बलाबन्धौ मत्प्रतीक्षौ पिपासितौ ॥ ४० ॥

चिरमाशाकुता तृष्णां कथं सधारयिष्यतः ।  
न नूनं तपसां वाप्तिं फलयोगं श्रुतस्य वा ॥ ४१ ॥

पिता यन्मां न जानाति शयानं पतितं भुवि ।  
जानन्नपि च किं कुर्यादशक्तिरपरिक्रमः ॥ ४२ ॥

भिद्यमानमिवाशक्तत्वात्तुमन्यो नगो नगम् ।  
पितुस्त्वमेव मे गत्वा शीघ्रमाचक्ष्व राघव ॥ ४३ ॥

न त्वामनुदहेत्क्रुद्धो वनं बहिरिवैधितः ।  
इयमेकपदी राजन्यतो मे पितुराश्रमः ॥ ४४ ॥

तं प्रसादय गत्वा त्वं न त्वां स कुपितः शपेत् ।  
विशल्यं कुरु मां राजन्मर्म मे निशितः शरः ॥ ४५ ॥

कणद्वि मृदु सोत्सेध तीरमम्बुरयो यथा ।  
सशल्यः क्षिप्यते प्राणैर्विशल्यो विनशिष्यति ॥

इति मामविशबिन्ता तस्य शल्यापकर्षणे ।  
दुःखितस्य च दीनस्य मम शोकातुरस्य च ॥ ४७ ॥

लक्षयामास हृदये चिन्तां मुनिसुनन्तदा ।  
ताम्यमानः स मां कृच्छ्रादुवाच परमार्तवन् ॥ ४८ ॥

सीदमानो विवृत्ताङ्गो वेष्टमानो गतः क्षयम् ।  
मन्तव्य शोक धैर्येण स्थिरचित्तो भवाम्यहम् ॥ ४९ ॥

ब्रह्महत्याकृतं पापं हृदयादपनीयताम् ।  
न द्विजातिरहं राजन्मा भूत्ते मनसो व्यथा ॥ ५० ॥

शूद्रायामस्मि वैश्येन जातो जनपदाधिप ।  
इत्येवं वदतः कृच्छ्राद्वाणाभिहतमर्मणः ॥ ५१ ॥

विघूर्णवतो विचेष्टस्य वेपमानस्य भूतले ।  
तस्य त्वानम्यमानस्य तं बाणमहमुद्धरम् ।  
स मामुद्धीक्ष्य संत्रस्तो जहौ प्राणांस्तपोधनः ॥ ५२ ॥

जलार्द्रगात्रं तु विलप्य कृच्छ्रा-

न्मर्मव्रणं सततमुच्छ्वसन्तम् ।

ततः स्वरय्वां तमहं शयान

समीक्ष्य भद्रेऽस्मि भृशं विवर्णः ॥ ५३ ॥

इति त्रिषष्टितमः सर्गः ॥

—\*—

चतुःषष्टितमः सर्गः ॥

बन्धमप्रतिरूपं तु महर्षेस्तस्य राघवः ।

विलपन्नेव धर्मात्मा कौसल्यां पुनरब्रवीत् ॥ १ ॥

तदज्ञानान्महत्पापं कृत्वाह सकुलेन्द्रियः ।

एकस्त्वचिन्तयं बुद्ध्या कथं नु सुकृतं भवेत् ॥

ततस्त घटमादाय पूर्णं परमवारिणा ।

आश्रमं तमहं प्राप्य यथाख्यातपथं गतः ॥ ३ ॥

तस्माहं दुर्बलाबन्धौ वृद्धावपरिणायकौ ।

अपश्य तस्य पितरौ लूनपश्चाविन द्विजौ ॥ ४ ॥

तन्निमित्ताभिरासीनौ कथाभिरपरिक्रमौ ।

तामाशा मत्कृते हीनावुदासीनावनाथवत् ॥ ५ ॥

शोकोपहतचित्तश्च भयसंत्रस्तचेतनः ।

तच्चाश्रमपदं गत्वा भूयः शोकमहं गतः ॥ ६ ॥

पदशब्दं तु मे श्रुत्वा मुनिर्वाक्यमभाषत ।

किं चिरायसि मे पुत्र पानीय क्षिप्रमानय ॥ ७ ॥

किन्निमित्तमिदं तात सलिले क्रीडितं त्वया ।

उत्कण्ठिता ते मातेयं प्रविश क्षिप्रमाश्रमम् ॥ ८ ॥

यद्यलीकं कृतं पुत्र माता ते यदि वा मया ।

न तन्मनसि कर्तव्यं त्वया तात तपस्विना ॥ ९ ॥

गतिस्त्वमगतीनां च चक्षुस्त्वं हीनचक्षुषाम् ।

समासक्तास्त्वयि प्राणाः किं त्वं नो नाभिभाषसे ॥

मुनिमव्यक्तया वाचा तमहं सज्जमानया ।

हीनव्यञ्जनया प्रेक्ष्य भीतोऽभीत इवाब्रवम् ॥ ११ ॥

मनसः कर्म चेष्टाभिरभिसस्तभ्य वाम्बलम् ।

आचक्ष्वे त्वहं तस्मै पुत्रव्यंसनजं भयम् ॥ १२ ॥

क्षत्रियोऽहं दशरथो नाहं पुत्रो महात्मनः ।

सज्जनावमतं दुःस्वमिदं प्राप्तं स्वकर्मजम् ॥ १३ ॥

भगवंश्चापहस्तोऽहं सरयूतीरमागतः ।

जिघांसु श्चापदं कंचिन्निपाने चागत गजम् ॥ १४ ॥

तत्र श्रुतो मया शब्दो जले कुम्भस्य पूर्यतः ।

द्विपोऽयमिति मत्स्वायं बाणेनाभिहतो मया ॥ १५ ॥

गत्वा नद्यास्ततस्तीरमपश्यमिषुणा हृदि ।

विनिर्भिन्नं गतप्राणं शयानं भुवि तापसम् ॥ १६ ॥

भगवञ्शब्दमालक्ष्य मया गजजिघांसुना ।

विसृष्टोऽम्भसि नाराचस्तेन तेऽभिहतः सुतः ॥ १७ ॥

ततस्तस्यैव वचनादुपेत्य परितप्यतः ।

स मया सहसा बाण उद्धृतो मर्मणस्तदा ॥ १८ ॥

स चोद्धृतेन बाणेन तत्रैव स्वर्गमास्थितः ।

भवन्तौ पितरौ शोचन्नन्धाविति विलप्य च ॥ १९ ॥

अज्ञानाद्भवतः पुनः सहसाभिहतो मया ।

शेषमेव गते यत्स्यात्तत्प्रसीदतु मे मुनिः ॥ २० ॥



स तच्छ्रुत्वा वचः क्रूरं मयोक्तमघशंसिना ।  
नाशकस्तीव्रमायासमकर्तुं भगवान्मुनिः ॥ २१ ॥

स बाष्पपूर्णनयनो निःश्वसञ्शोककक्षितः ।  
मामुवाच महातेजा कृताञ्जलिमुपस्थितम् ॥ २२ ॥

यद्येतदशुभं कर्म न त्वं कथयेः स्वयम् ।  
फलेन्मूर्धा स्म ते राजन्सद्यः शतसहस्रधा ॥ २३ ॥

क्षत्रियेण वधो राजन्वानप्रस्थे विशेषतः ।  
ज्ञानपूर्वं कृतः स्थानाच्छ्रयावयेदपि घञ्जिणम् ॥ २४ ॥

सप्तधा तु फलेन्मूर्धा मुनौ तपसि तिष्ठति ।  
ज्ञानाद्विस्तृतः शस्त्रं तादृशे ब्रह्मवादिनि ॥ २५ ॥

अज्ञानाद्धि कृतं यस्मादिदं तेनैव जीवसि ।  
अपि ह्यथ कुलं न स्यादिह्वाकूणां कुतो भवान् ॥

नय नौ नृप तं देशमिति मां चाभ्यभाषत ।  
अथ तं द्रष्टुमिच्छावः पुत्रं पश्चिमदर्शनम् ॥ २७ ॥

रुधिरेणावसिक्ताङ्गं प्रकीर्णाजिनवाससम् ।  
शयानं भुवि निःसंज्ञं धर्मराजवशं गतम् ॥ २८ ॥

अथाहमेकस्तं देशं नीत्वा तौ भृशदुःखितौ ।  
अस्पर्शयमहं पुत्रं त मुनिं सह भार्यया ॥ २९ ॥

तौ पुत्रमात्मनः स्मृष्ट्वा तमासाद्य तपस्विनौ ।  
निपेततुः शरीरेऽस्य पिता चास्येदमब्रवीत् ॥ ३० ॥

नाभिवादयसे माद्य न च मामभिभाषसे ।  
किं नु शेषेऽद्य भूमौ त्व वत्स किं कुपितो ह्यसि ॥

न त्वहं ते प्रियः पुत्र मातरं पश्य धार्मिक ।  
किं नु नालिङ्गसे पुत्र सुकुमार वचो वद ॥ ३२ ॥

कस्य वापररात्रेऽहं श्रोष्यामि हृदयगमम् ।  
अधीयानस्य मधुर शास्त्रं वान्यद्विशेषतः ॥ ३३ ॥

को मां संध्यामुपास्यैव स्नात्वा हुतहुताशनः ।  
ऋषयिष्यत्युपासीन पुत्रशोकभयार्दितम् ॥ ३४ ॥

कंदमूलफलं हत्वा को मां प्रियमिवातिथिम् ।  
भोजयिष्यत्यकर्मण्यमप्रग्रहमनायकम् ॥ ३५ ॥

इमामन्वा च वृद्धां च मातरं ते तपस्विनीम् ।  
कथं वत्स भरिष्यामि कृपणां पुत्रगर्धिनीम् ॥ ३६ ॥

तिष्ठ मा मा गमः पुत्र यमस्य सदनं प्रति ।

श्वो मया सह गन्तासि जनन्या च समेधितः ॥

उभावपि च शोकार्तावनाथौ कृपणौ वने ।

क्षिप्रमेव गमिष्यावस्त्वया सह यमश्रयम् ॥ ३८ ॥

ततो वैवस्वतं दृष्ट्वा तं प्रवक्ष्यामि भारतीम् ।

क्षमता धर्मराजो मे विभृयात्पितरावयम् ॥ ३९ ॥

दातुमर्हति धर्मात्मा लोकपालो महायशः ।

ईदृशस्य ममाक्षय्यामेकामभयदक्षिणाम् ॥ ४० ॥

अपापोऽसि यदा पुत्र निहतः पापकर्मणा ।

तेन सत्येन गच्छाशु ये लोकाः शस्त्रयोधिनाम् ॥

यान्ति शूरा गतिं यां च सप्रामेष्वातिवर्तिनः ।

हतास्त्वभिमुखाः पुत्र गतिं तां परमां व्रज ॥ ४२ ॥

यां गतिं सगरः शैब्यो दिलीपो जनमेजयः ।

नहुषो धुन्धुमारश्च प्राप्तास्तां गच्छ पुत्रक ॥ ४३ ॥

या गतिः सर्वसाधूना स्वाध्यायात्तपसा च या ।

या भूमिदस्याहिताग्नेरेकपत्नीव्रतस्य च ॥ ४४ ॥

गोसहस्रप्रदातृणां या या गुरुभृतामपि ।  
देहन्यासकृतां या च तां गतिं गच्छ पुत्रक ॥ ४५ ॥

न हि त्वस्मत्कुले जातो गच्छत्यकुशलां गतिम् ।  
स तु यास्यति येन त्वं निहतो मम बान्धव' ॥ ४६ ॥

एवं स कृपणं तत्र पर्यदेवयतामकृत् ।  
ततोऽस्मै कर्तुमुदकं प्रवृत्त सह भार्यया ॥ ४७ ॥

स तु दिव्येन रूपेण मुनिपुत्रः स्वकर्माभिः ।  
स्वर्गमध्याह्नहृत्क्षिप्रं शक्रेण सह धर्मविन् ॥ ४८ ॥

आवभाषे च तौ वृद्धौ शक्रेण सह तापस' ।  
आश्वास्य च मुहूर्ते तु पितरौ वाक्यमब्रवीत् ॥ ४९ ॥

स्थानमस्मि महत्प्राप्तो भवतोः परिचारणात् ।  
भवन्तावपि च क्षिप्र मम मूलमुपैष्यतः ॥ ५० ॥

एवमुक्त्वा तु दिव्येन विमानेन वपुष्मता ।  
आरुरोह दिवं क्षिप्र मुनिपुत्रो जितेन्द्रियः ॥ ५१ ॥

स कृत्वाथोदकं तूर्णं तापसः सह भार्यया ।  
मामुवाच महातेजाः कृताञ्जलिमुपस्थितम् ॥ ५२ ॥

अद्यैव जहि मां राजन्मरणे नास्ति मे व्यथा ।  
यच्छरेणैकपुत्रं मां त्वमकार्षीरपुत्रकम् ॥ ५३ ॥

त्वया तु यदविज्ञानान्निहतो मे सुतः शुचिः ।  
तेन त्वामभिशस्यामि सुदुःस्वमतिदारुणम् ॥ ५४ ॥

पुत्रव्यसनजं दुःस्व यदेतन्मम सांप्रतम् ।  
एवं त्वं पुत्रशोकेन राजन्कालं गमिष्यसि ॥ ५५ ॥

अज्ञानात्तु हतो यस्मात्क्षत्रियेण त्वया मुनिः ।  
तस्मात्त्वा नाविशत्याशु ब्रह्महत्या नराधिप ॥ ५६ ॥

त्वामप्येतादृशो भावः क्षिप्रमेव गमिष्यति ।  
जीवितान्तकरो घोरो दातारमिव दक्षिणा ॥ ५७ ॥

एवं शापं मयि न्यस्य विलप्य करुण बहु ।  
चितामारोप्य देहं तन्मिथुनं स्वर्गमभ्ययात् ॥ ५८ ॥

तदेतच्चिन्तयानेन स्मृतं पाप मया स्वयम् ।  
तदा बाल्यात्कृतं देवि शब्दवेध्यनुकर्षिणा ॥ ५९ ॥

तस्यायं कर्मणो देवि त्रिपाकः समुपस्थितः ।  
अपथ्यैः सह संभुक्ते व्याधिरन्नरसे यथा ॥ ६० ॥

तस्मान्ममामागत भद्रे तस्योदारस्य तद्वचः ।

इत्युक्त्वा स रुदंश्चस्तो भार्यामाह च भूमिपः ॥

यदहं पुनश्शोकेन सत्यक्ष्याम्यद्य जीवितम् ।

चक्षुर्भ्यां त्वां न पश्यामि कौसल्ये साधु मां स्पृश ॥

यमक्षयमनुप्राप्तं द्रक्ष्यन्ति न हि मानवाः ।

यदि मां सस्पृशेद्राम सकृदद्य लभेत वा ॥ ६३ ॥

धनं वा यौवराज्यं वा जीवेयमिति मे मतिः ।

न तन्मे स्मृश देवि यन्मया राघवे कृतम् ॥ ६४ ॥

स्मृश तत्तु तस्यैव यदनेन कृतं मयि ।

दुर्वृत्तमपि कः पुत्रं त्यजेद्भुवि विचक्षणः ॥ ६५ ॥

कश्च प्रवाज्यमानो वा नासूयंतिपतर सुतः ।

चक्षुषा त्वां न पश्यामि स्मृतिर्मम विलुप्यते ॥ ६६ ॥

दूता वैवस्वतस्यैते कौसल्ये त्वरयन्ति माम् ।

अतस्तु किं दुःखतरं यदहं जीवितक्षये ॥ ६७ ॥

न हि पश्यामि धमञ्जयं राम सत्यपराक्रमम् ।

तस्यादशनजः शोकः सुतस्याप्रतिकर्मणः ॥ ६८ ॥

उच्छोषयति मे प्राणान्वारि स्तोकमिवातपः ।

न ते मनुष्या देवास्ते ये चारुशुभकुण्डलम् ॥ ६९ ॥

मुखं द्रक्ष्यन्ति रामस्य वर्षे पञ्चदशे पुनः ।

पद्मपत्रेक्षणं सुभ्रु सुदंष्ट्रं चारुनासिकम् ॥ ७० ॥

धन्या द्रक्ष्यन्ति रामस्य ताराधिपनिभं मुखम् ।

सदृशं शारदस्येन्दोः फुल्लस्य कमलस्य च ॥ ७१ ॥

सुगन्धिं मम नाथस्य धन्या द्रक्ष्यन्ति तन्मुखम् ।

निवृत्तवनवासं तमयोध्यां पुनरागतम् ॥ ७२ ॥

द्रक्ष्यन्ति सुखिनो रामं शुक्रं मार्गगतं यथा ।

कौसल्ये चित्तमोहेन हृदयं सीदतीव मे ॥ ७३ ॥

येन वेदं न संयुक्ताऽशब्दस्पर्शरसानहम् ।

चित्तनाशाद्विपद्यन्ते सर्वाण्येवेन्द्रियाणि मे ॥ ७४ ॥

क्षीणस्नेहस्य दीपस्य संसक्ता रश्मयो यथा ।

अयमात्मभवः शोको मामनाथमचेतसम् ॥ ७५ ॥

ससादयति वेगेन यथा कूलं नदीरयः ।

हा राघव महाबाहो हा ममायासनाशन ॥ ७६ ॥

हा पितृप्रिय मे नाथ हाय कासि गतः सुत ।  
 हा कौसल्ये विनश्यामि हा सुमित्रे तपस्विनि ॥  
 हा नृशंसे ममामित्रे कैकेयि कुलपांसनि ।  
 इति रामस्य मातुश्च सुमित्रायाश्च संनिधौ ।  
 राजा दशरथः शोचञ्जीवितान्तमुपागमत् ॥ ७८ ॥

तथा तु दीन कथयन्नराधिपः  
 ' प्रियस्य पुत्रस्य विवासनातुरः ।  
 गतेऽर्धरात्रे भृशदुःखपीडित-  
 स्तदा जहौ प्राणमुदारदर्शनः ॥ ७९ ॥

इति चतुःषष्ठितमः सर्गः ॥

पञ्चषष्ठितमः सर्गः ॥

—\*—

अथ राज्ञ्यां व्यतीतायां प्रातरेवापरेऽहनि ।  
 चन्दिनं पर्युपातिष्ठन्पार्थिवस्य निवेशनम् ॥ १ ॥  
 सूताः परमसंस्कारा मागधाश्चोत्तमश्रुता ।  
 गायकाः स्तुतिशीलाश्च निगदन्तः पृथक्पृथक् ॥ २ ॥



राजान स्तुवतां तेषामुदात्ताभिहिताशिषाम् ।  
प्रासादाभोगविस्तीर्णः स्तुतिशब्दो व्यवर्धत ॥ ३ ॥

ततस्तु स्तुवतां तेषां सूतानां पाणिवादकाः ।  
अपदानान्युदाहृत्य पाणिवादानवादयन् ॥ ४ ॥

तेन शब्देन विहगाः प्रतिबुद्धा विसस्वनुः ।  
शाखास्थाः पञ्जरस्थाश्च ये राजकुलगोचराः ॥ ५ ॥

व्याहृताः पुण्यशब्दाश्च वीणानां चापि निःस्वनाः ।  
आशीर्गेयं च गाथानां पूरयामास वेङ्गम तत् ॥ ६ ॥

ततः शुचिसमाचाराः पर्युपस्थानकोविदाः ।  
स्त्रीवर्षवरभूयिष्ठा उपतस्थुर्यथापुरम् ॥ ७ ॥

हृदिचन्दनसपृक्तमुदक काञ्चनैर्घटैः ।  
आनिन्युः स्नानशिक्षाज्ञा यथाकालं यथाविधि ॥

मङ्गलालम्बनीयानि प्राशनीयान्युपस्करान् ।  
उपानिन्युस्तथाप्यन्याः कुमारीबहुलाः स्त्रियः ॥ ९ ॥

सर्वलक्षणसंपन्न सर्व विधिवदर्चितम् ।  
सर्व सुगुणलक्ष्मीवत्तद्वभूवाभिहारिकम् ॥ १० ॥

तत्तु सूर्योदयं यावत्सर्वं परिसमुत्सुकम् ।  
तत्थावनुपसंप्राप्तं किं स्विदित्युपशङ्कितम् ॥ ११ ॥

अथ वाः कौसलेन्द्रस्य शयन प्रत्यनन्तरा ।  
ताः स्त्रियस्तु समागम्य भर्तारं प्रत्यबोधयन् ॥ १२ ॥

तथाप्युचितवृत्तास्ता विनयेन नयेन च ।  
न ह्यस्य शयनं स्पृष्ट्वा किञ्चिदप्युपलेभिरे ॥ १३ ॥

ताः स्त्रियः स्वप्रशीलज्ञाश्चेष्टासचलनादिषु ।  
ता वेपथुपरीताश्च राज्ञः प्राणेषु शङ्किताः ॥ १४ ॥

प्रतिस्त्रोतस्तृणाग्राणां सदृश संचकम्पिरे ।  
अथ संवेपमानानां स्त्रीणां दृष्ट्वा च पार्थिवम् ॥

यत्तदाशङ्कितं पापं तस्य जज्ञे विनिश्चय ।  
कौसल्या च सुमित्रा च पुत्रशोकपराजिते ॥ १६ ॥

प्रसुप्ते न प्रबुध्येते यथा कालसमन्विते ।  
निष्प्रभा च विवर्णा च सक्ता शोकेन संनता ॥ १७ ॥

न व्यराजत कौसल्या तारेव तिमिरावृता ।  
कौसल्यानन्तरं राज्ञः सुमित्रा तदनन्तरम् ॥ १८ ॥

न स्म विभ्राजते देवी शोकाश्रुलुलितानना ।  
ते च दृष्ट्वा तथा सुप्ते उभे देव्यौ च तं नृपम् ॥ १९ ॥

सुप्तमेवोद्गतप्राणमन्तःपुरमदृश्यत ।  
ततः प्रचुक्रुशुर्दीनाः सस्वर ता वराङ्गनाः ॥ २० ॥

करेणव इवारण्ये स्थानप्रच्युतयूथपाः ।  
तासामाक्रन्दशब्देन सहस्रोद्गतचेतने ॥ २१ ॥

कौसल्या च सुमित्रा च दृष्ट्वा स्पृष्ट्वा च पार्थिवम् ।  
हा नाथेति परिक्रुश्य पेततुर्धरणीतले ॥ २२ ॥

सा कोसलेन्द्रदुहिता वेष्टमाना महीतले ।  
न बभ्राज रजोध्वस्ता तारेव गगनाच्छ्रुता ॥ २३ ॥

नृपे शान्तगुणे जाते कौसल्यां पतिता भुवि ।  
अपश्यंस्ताः स्त्रियः सर्वा हतां नागवधूमिव ॥ २४ ॥

ततः सर्वा नरेन्द्रस्य कैकेयीप्रमुखाः स्त्रियः ।  
रुदन्त्यः शोकसतप्ता निपेतुर्धरणीतले ॥ २५ ॥

ताभिः स बलवान्नादः क्रोशन्तीभिरनुद्रुतः ।  
येन स्थिरीकृतं भूयस्तद्रहं समनावयत् ॥ २६ ॥

तत्समुन्नस्तसंभ्रान्त पर्युत्सुकजनाकुलम् ।  
सर्वतस्तुमुलाक्रन्द परितापार्तबान्धवम् ॥ २७ ॥

सद्यो निपतितानन्दं दीनविक्रुबदर्शनम् ।  
बभूव नरदेवस्य सद्य दिष्टान्तमीयुषः ॥ २८ ॥

अतीतमाज्ञाय तु पार्थिवर्षभ  
यशस्विनं संपरिवार्य पत्नयः ।  
भृशं रुदन्त्य करुणं सुदु खिता.  
प्रगृह्य बाहू व्यलपन्ननाथवत् ॥ २९ ॥  
इति षट्षष्टितमः सर्गः ॥

—\*—

षट्षष्टितमः सर्गः ॥

—\*—

तमग्निमिव सशान्तमम्बुहीनमिवार्णवम् ।  
हतप्रभमिवादित्यं स्वर्गस्थं प्रेक्ष्य पार्थिवम् ॥ १ ॥

कौसल्या बाष्पपूर्णाक्षी विविधं शोककर्शिता ।  
उपगृह्य शिरो राज्ञः कैकेयीं प्रत्यभाषत ॥ २ ॥

सकामा भव कैकेयि भुङ्क्ष्व राज्यमकण्टकम् ।  
त्यक्त्वा राजानमेकाग्रा नृशंसे दुष्टचारिणि ॥ ३ ॥

विहाय मा गतो रामो भर्ता च स्वर्गतो मम ।  
विपथे सार्थहीनेव नाहं जीवितुमुत्सहे ॥ ४ ॥

भर्तार त परित्यज्य का स्त्री दैवतमात्मनः ।  
इच्छेज्जीवितुमन्यत्र कैकेय्यास्त्यक्तधर्मणः ॥ ५ ॥

न लुब्धां बुध्यते दोषान्किपाकमिव भक्षयन् ।  
कुब्जानिमित्तं कैकेय्या राघवाणां कुलं हतम् ॥ ६ ॥

अनियोगे नियुक्तेन राज्ञा राम विवासितम् ।  
सभार्यं जनकः श्रुत्वा परितप्स्यत्यहं यथा ॥ ७ ॥

स मामनाथां विधवां नाद्य जानाति धार्मिकः ।  
रामः कमलपत्राक्षो जीवनाशमितो गतः ॥ ८ ॥

विदेहराजस्य सुता तथा सीता तपस्विनी ।  
दुःखस्यानुचिता दुःखं वने पर्युद्विजिष्यते ॥ ९ ॥

नदतां भीमघोषाणां निशासु मृगपक्षिणाम् ।  
निशम्य नूनं संत्रस्ता राघवं संश्रयिष्यति ॥ १० ॥

वृद्धश्चैवालपुत्रश्च वैदेहीमनुचिन्तयन् ।

सोऽपि शोकसमाविष्टो ननु त्यक्ष्यति जीवितम् ॥

साहमद्यैव दिष्टान्तं गमिष्यामि पतिव्रता ।

इदं शरीरमालिङ्ग्य प्रवेक्ष्यामि हुताशनम् ॥ १२ ॥

तां ततः संपरिष्वज्य विलपन्तीं तपस्विनीम् ।

व्यपनिन्युः सुदुःखार्ता कौसल्यां व्यावहारिकाः ॥

तैलद्रोण्यामथामात्याः सवेश्य जगतीपतिम् ।

राज्ञः सर्वाण्यथादिष्टाश्चक्रुः कर्माण्यनन्तरम् ॥ १४ ॥

न तु संस्करणं राज्ञो विना पुत्रेण मन्विणः ।

सर्वज्ञाः कर्तुमीषुस्ते ततो रक्षन्ति भूमिपम् ॥ १५ ॥

तैलद्रोण्यां तु सचिवैः शायितं तं नराधिपम् ।

हा मृतोऽयमिति ज्ञात्वा क्षियस्ताः पर्यवारयन् ॥

बाहूनुद्यम्य कृपणा नेत्रप्रस्रवणैर्मुखैः ।

रुदन्त्यः शोकसंतप्ताः कृपणं पर्यदेवयन् ॥ १७ ॥

हा महाराज रामेण मततं प्रियवादिना ।

विहीना. सत्यसधेन किमर्थं विजहामि नः ॥ १८ ॥

कैकेय्या दुष्टभावाया राघवेण वियोजिता ।

कथं पतिघ्न्या वत्स्याम समीपे विधवा वयम् ॥

स हि नाथ सदास्माक तव च प्रभुरात्मवान् ।

वन रामो गतः श्रीमान्विहाय नृपतिश्रियम् ॥ २० ॥

त्वया तेन च वीरेण विना व्यसनमोहिताः ।

कथं वयं निवत्स्याम कैकेय्या च विदूषिताः ॥ २१ ॥

यया तु राजा रामश्च लक्ष्मणश्च महाबल ।

सीतया सह संत्यक्ता सा क्रमन्यं न ह्रास्यति ॥

ता बाष्पेण च सवीताः शोकेन विपुलेन च ।

व्यवेष्टन्त निरानन्दा राघवस्य वरस्त्रिय ॥ २३ ॥

निशा चन्द्रविहीनेव स्त्रीव भर्तृविवर्जिता ।

पुरी नाराजतायोध्या विना राज्ञा महात्मना ॥ २४ ॥

बाष्पपर्याकुलजना हाहाभूतकुलाङ्गना ।

शून्यचत्वरवेभ्रमान्ता न बभ्राज यथापुरम् ॥ २५ ॥

गते तु शोकाग्निदिव नराधिपे

महीतलस्थासु नृपाङ्गनासु च ।

निवृत्तचारः सहसा गतो रविः ।

प्रवृत्तचारा रजनी ह्युपस्थिता ॥ २६ ॥

ऋते तु पुत्रादहन महीपते-

र्न रोचयन्ते सुहृदः समागताः ।

इतीव तस्मिञ्शयने न्यवेशय-

न्विचिन्त्य राजानमचिन्त्यदर्शनम् ॥ २७ ॥

गतप्रभा यौरिव भास्करं विना

व्यपेतनक्षत्रगणेव शर्वरी ।

पुरी बभासे रहिता महात्मना

न चास्त्रकण्ठाकुलमार्गचत्वरः ॥ २८ ॥

नराश्च नार्यश्च समेत्य सद्यशो

विगर्हमाणा भरतस्य मातरम् ।

तदा नगर्या नरदेवसंक्षये

बभ्रूवुरार्ता न च शर्म लेभिरे ॥ २९ ॥

इति षट्षष्टितमः सर्गः ।



## सप्तषष्ठितमः सर्गः ॥

आक्रन्दितनिरानन्दा साश्रुकण्ठजनाकुला ।  
अयोध्यायामवतता सा व्यतीताय शर्वरी ॥ १ ॥

व्यतीताया तु शर्वर्यामादित्यस्योदये ततः ।  
समेत्य राजकर्तारः सभामीयुर्द्विजातयः ॥ २ ॥

मार्कण्डेयोऽथ मौद्गल्यो वामदेवश्च काश्यपः ।  
कात्यायनो गौतमश्च जाबालिश्च महार्यशाः ॥ ३ ॥

एते द्विजाः सहामात्यैः पृथग्वाचमुदैरयन् ।  
वसिष्ठमेवाभिमुखाः श्रेष्ठं राजपुरोहितम् ॥ ४ ॥

अतीता शर्वरी दुःखाद्या नो वर्षशतोपमा ।  
अस्मिन्पञ्चत्वमापन्ने पुत्रशोकेन पार्थिवे ॥ ५ ॥

स्वर्गतश्च महाराजो रामश्चारण्यमाश्रितः ।  
लक्ष्मणश्चापि तेजस्वी रामेणैव गत सह ॥ ६ ॥

उभौ भरतश्शत्रुघ्नौ केकयेषु परतपौ ।  
पुरे राजगृहे रम्ये मातामहनिवेशने ॥ ७ ॥

इक्ष्वाकूणामिहाद्यैव राजा कश्चिद्विधीयताम् ।  
अराजकं हि नो राष्ट्रं न विनाशमवाप्नुयात् ॥ ८ ॥

नाराजके जनपदे विद्युन्माली महाभवनः ।  
अभिवर्षति पर्जन्यो महीं दिठ्येन वारिणा ॥ ९ ॥

नाराजके जनपदे बीजमुष्टिः प्रकीर्यते ।  
नाराजके पितुः पुत्रो भार्या वा वर्तते वशे ॥ १० ॥

अराजके धन नास्ति नास्ति भार्याप्यराजके ।  
इदमत्याहितं चान्यत्कुत सत्यमराजके ॥ ११ ॥

नाराजके जनपदे प्रविशन्ति सभां नराः ।  
उद्यानानि च रम्याणि हृष्टाः पुण्यगृहाणि च ॥ १२ ॥

नाराजके जनपदे यज्ञशीला द्विजातयः ।  
सत्राण्यन्वासते दान्ता ब्राह्मणाः संशितव्रताः ॥

नाराजके जनपदे महायज्ञेषु यज्वनः ।  
ब्राह्मणा वसुसंपन्ना विसृजन्त्याप्तदक्षिणाः ॥ १४ ॥

नाराजके जनपदे प्रहृष्टनटनर्तकाः ।  
उत्सवाश्च समाजाश्च वर्धन्ते राष्ट्रवर्धनाः ॥ १५ ॥

नाराजके जनपदे सिद्धार्था व्यवहारिणः ।  
कथाभिरनुरज्यन्ते कथाशीलाः कथाप्रियैः ॥ १६ ॥

नाराजके जनपदे उद्यानानि समागताः ।  
सायाह्ने क्रीडितुं यान्ति कुमार्यो हेमभूषिताः ॥ १७ ॥

नाराजके जनपदे बाहनैः शीघ्रगामिभिः ।  
नरा निर्यान्त्यरण्यानि नारीभिः सह कामिनः ॥

नाराजके जनपदे धनवन्तः सुरक्षिताः ।  
शेरते विवृतद्वाराः कृषिगोरक्षजीविनः ॥ १९ ॥

नाराजके जनपदे बद्धचण्डाविषाणिनः ।  
अटन्ति राजमार्गेषु कुञ्जराः षष्टिहायनाः ॥ २० ॥

नाराजके जनपदे शरान्संततमस्यताम् ।  
श्रूयते तलनिर्घोष इष्वस्त्राणामुपासने ॥ २१ ॥

नाराजके जनपदे वणिजो दूरगामिणः ।  
गच्छन्ति क्षेममध्वानं बहुपण्यसमाचिताः ॥ २२ ॥

नाराजके जनपदे चरत्येकचरो वशी ।  
भावयन्नात्मनात्मानं यत्र सायंगृहो मुनिः ॥ २३ ॥

नाराजके जनपदे योगक्षेमः प्रवर्तते ।

न चाप्यराजके सेना शत्रून्विषहते युधि ॥ २४ ॥

नाराजके जनपदे हृष्टैः परमवाजिभिः ।

नराः संयान्ति महसा रथैश्च परिमण्डिता ॥ २५ ॥

नाराजके जनपदे नराः शास्त्रविशारदाः ।

सर्वदन्तोऽर्वातिष्ठन्ते वनेषु नगरेषु च ॥ २६ ॥

नाराजके जनपदे माल्यमोदकदक्षिणाः ।

देवताभ्यर्चनार्थाय कलयन्ते नियतैर्जनैः ॥ २७ ॥

नाराजके जनपदे चन्द्रनागरुरुषिताः ।

राजपुत्रा विराजन्ते वसन्त इव शशिनः ॥ २८ ॥

यथा ह्यनुदका नद्यो यथा वाप्यतृणं वनम् ।

अगोपाला यथा गावस्तथा राष्ट्रमराजकम् ॥ २९ ॥

ध्वजो रथस्य प्रज्ञानं धूमो ज्ञानं विभावसोः ।

तेषां यो नो ध्वजो राजा स देवत्वमितो गतः ॥

नाराजके जनपदे स्वकं भवति कस्यचित् ।

मत्स्या इव नरा नित्यं भक्षयन्ति परस्परम् ॥ ३१ ॥

ये हि संभिन्नमर्यादा नास्तिकाश्छिन्नसशयाः ।  
तेऽपि भोगाय कल्पन्ते राजदण्डनिपीडिताः ॥ ३२ ॥

यथा दृष्टिः शरीरस्य नित्यमेव प्रवर्तते ।  
तथा नरेन्द्रो राष्ट्रस्य प्रभवः सत्यधर्मयोः ॥ ३३ ॥

राजा सत्यं च धर्मश्च राजा कुलवतां कुलम् ।  
राजा माता पिता चैव राजा हितकरो नृणाम् ॥

यमो वैश्रवणः शक्रो वरुणश्च महाबलः ।  
विशेष्यन्ते नरेन्द्रेण वृत्तेन महता ततः ॥ ३५ ॥

अहो तम इवेदं स्यान्न प्रज्ञायेत किञ्चन ।  
राजा चेन्न भवेल्लोके विभजन्माध्वसाधुनी ॥ ३६ ॥

जीवत्यपि महाराजे तवैव वचनं वयम् ।  
नातिक्रमामहे सर्वे वेलां प्राप्येव सागरः ॥ ३७ ॥

स नः समीक्ष्य द्विजवर्य वृत्तं  
नृप विना राज्यमरण्यभूतम् ।  
कुमारमिक्ष्वाकुसुतं वदान्य  
त्वमेव राजानमिहाभिषिञ्च ॥ ३८ ॥

इति सप्तषष्ठितमः सर्गः ॥

## अष्टषष्टितमः सर्गः

- \* —

तेषां हि वचनं श्रुत्वा वसिष्ठः प्रत्युवाच ह ।  
मित्रामात्यगणान्सर्वान्ब्राह्मणांस्तानिद वचः ॥ १ ॥

यदसौ मातुलकुले पुरे राजगृहे सुखी ।  
भरतो वसति भ्रात्रा शत्रुघ्नेन समन्वित ॥ २ ॥

तच्छीघ्रं जवना दूता गच्छन्तु त्वरितैर्हयैः ।  
आनेतु भ्रातरौ वीरौ किं समीक्षामहे वयम् ॥ ३ ॥

गच्छन्त्विति ततः सर्वे वसिष्ठ वाक्यमब्रुवन् ।  
तेषां तु वचनं श्रुत्वा वसिष्ठो वाक्यमब्रवीत् ॥ ४ ॥

एहि सिद्धार्थं विजयं जयन्ताशोक नन्दन ।  
श्रूयतामिति कर्तव्यं सर्वानेव ब्रवीमि वः ॥ ५ ॥

पुरं राजगृहं गत्वा शीघ्रं शीघ्रजैर्वैहयैः ।  
त्यक्तशोकैरिदं वाच्यं शासनाद्भरतो मम ॥ ६ ॥

पुरोहितस्त्वां कुशलं प्राह सर्वे च मन्त्रिण ।  
त्वरमाणश्च निर्याहि कृत्यमात्ययिकं त्वया ॥ ७ ॥

मा चास्मै प्रोषित रामं मा चास्मै पितरं मृतम् ।  
भवन्तः शंसिषुर्गत्वा राघवाणामिमं क्षयम् ॥ ८ ॥

कौशेयानि च वस्त्राणि भूषणानि वराणि च ।  
क्षिप्रमादाय राज्ञश्च भरतस्य च गच्छत ॥ ९ ॥

दत्तपथ्यशना दूता जग्मुः स्व स्वं निवेशनम् ।  
केकयांस्ते गमिष्यन्तो हयानारुह्य समतान ॥ १० ॥

ततः प्रास्थानिकं कृत्वा कार्यशेषमनन्तरम् ।  
वसिष्ठेनाभ्यनुज्ञाता दूताः सत्वरिता ययुः ॥ ११ ॥

न्यन्तेनापरतालस्य प्रलम्बस्योत्तरं प्रति ।  
निषेवमाणास्ते जग्मुर्नदीं मध्येन मालिनीम् ॥ १२ ॥

ते हस्तिनपुरे गङ्गां तीर्त्वा प्रत्यङ्मुखा ययुः ।  
पाञ्चालदेशमासाद्य मध्येन कुरुजाङ्गलम् ॥ १३ ॥

सरांसि च सुपूर्णानि नदीश्च विमलोदकाः ।  
निरीक्षमाणास्ते जग्मुर्दूता कार्यवशाद्भूतम् ॥ १४ ॥

ते प्रसन्नोदकां दिव्यां नानाविहगसेविताम् ।  
उपातिजग्मुर्वेगेन शरदण्डां जनाकुलाम् ॥ १५ ॥

निकूलवृक्षमासाद्य दिव्यं सत्योपयाचनम् ।  
अभिगम्याभिवाद्य तं कुलिङ्गां प्राविशन्पुरीम् ॥ १६ ॥

अभिकालं ततः प्राप्य ते बोधिभवनान्च्युताः ।  
पितृपैतामहीं पुण्यां तेरुरिक्षुमतीं नदीम् ॥ १७ ॥

अवेक्ष्याञ्जलिपानांश्च ब्राह्मणान्वेदपारगान् ।  
ययुर्मध्येन बाह्वीकान्सुदामान् च पर्वतम् ॥ १८ ॥

विष्णोः पदं प्रेक्षमाणा विपाशां चापि शाल्मलीम् ।  
नदीर्वापीस्तटाकानि पल्वलानि सरांसि च ॥ १९ ॥

पश्यन्तो विविधांश्चापि सिंहव्याघ्रमृगद्विपान् ।  
ययुः पथातिमहता शासनं भर्तुरीप्सवः ॥ २० ॥

ते श्रान्तवाहना दूता विकृष्टेन पथा ततः ।  
गिरिव्रजं पुरवर शीघ्रमामेदुरञ्जसा ॥ २१ ॥

भर्तुः प्रियार्थं कुलरक्षणार्थं  
भर्तुश्च वशम्य परिग्रहार्थम् ।  
अहेडमानास्त्वरया स्म दूता  
राज्यां तु ते तत्पुरमेव याताः ॥ २२ ॥

इति अष्टषष्टितमः सर्गः ।



## एकोनसप्ततितमः सर्गः ॥

—\*—

यामेव रात्रिं ते दूता. प्रविशन्ति स्म तां पुरीम् ।  
भरतेनापि तां रात्रिं स्वप्नो दृष्टोऽयमप्रियः ॥

व्युष्टामेव तु तां रात्रिं दृष्ट्वा तं स्वप्नमप्रियम् ।  
पुत्रो राजाधिराजस्य सुभृशं पर्यतप्यत ॥ २ ॥

तप्यमान समाज्ञाय वयस्या प्रियवादिनः ।  
आयास हि विनेष्यन्त सभायां चक्रिरे कथा ॥

वादयन्ति तथा शान्तिं लासयन्त्यपि चापरे ।  
नाटकान्यपरे प्राहुर्हास्यानि विविधानि च ॥ ४ ॥

स तैर्महात्मा भरतः सखिभिः प्रियवादिभिः ।  
गोष्ठीहास्यानि कुर्वद्भिर्न प्राहृष्यत राघवः ॥ ५ ॥

तमब्रवीत्प्रियसखो भरतं सखिभिर्वृतम् ।  
सुहृद्भिः पर्युपासीनः किं सखे नानुमोदसे ॥ ६ ॥

एव ब्रुवाणं सुहृदं भरतः प्रत्युवाच तम् ।  
शृणु त्वं यन्निमित्तं मे दैन्यमेतदुपागतम् ॥ ७ ॥

स्वप्ने पितरमद्वाक्षं मलिनं मुक्तमूर्धजम् ।  
पतन्तमद्रिशिखरात्कलुषे गोमयहृदे ॥ ८ ॥

प्लवमौनश्च मे दृष्टः स तस्मिन्गोमयहृदे ।  
पिबन्नञ्जलिना तैलं हसन्नपि मुहुर्मुहुः ॥ ९ ॥

ततस्तिलोदनं मुक्त्वा पुनः पुनरधःशिराः ।  
तैलेनाभ्यक्तसर्वाङ्गस्तैलमेवावगाहत ॥ १० ॥

स्वप्नेऽपि सागरं शुष्कं चन्द्र च पतित भुवि ।  
उपरुद्धां च जगतीं तमसेव समावृताम् ॥ ११ ॥

औपवाहस्य नागस्य विषाणं शकलीकृतम् ।  
सहसा चापि संशान्तं ज्वलितं जातवेदसम् ॥ १२ ॥

अवतीर्णा च पृथिवीं शुष्कांश्च विविधान्द्रुमान् ।  
अहं पश्यामि विध्वस्तान्स्रधूमांश्चापि पर्वतान् ॥

पीठे कार्णायसे चैन निषण्णं कृष्णवाससम् ।  
प्रहसन्ति स्म राजानं प्रमदाः कृष्णपिङ्गलाः ॥ १४ ॥

त्वरमाणश्च धर्मात्मा रक्तमाल्यानुलेपनः ।  
रथेन खरयुक्तेन प्रयातो दक्षिणामुखः ॥ १५ ॥

प्रहसन्तीव राजान प्रमदा रक्तवासिनी ।  
प्रकर्षन्ती मया दृष्टा राक्षसी विकृतानना ॥ १६ ॥

एवमेतन्मया दृष्टमिमां रात्रि भयावहाम् ।  
अहं रामोऽथ वा राजा लक्ष्मणो वा मरिष्यति ॥

नरो यानेन यः स्वप्ने स्वरयुक्तेन याति हि ।  
अचिरात्तस्य धूमाग्रं चितायां संप्रदृश्यते ॥ १८ ॥

एतन्निमित्तं दीनोऽहं तन्न वः प्रतिपूजये ।  
शुष्यतीव च मे कण्ठो न स्वस्थमिव मे मनः ॥

न पश्यामि भयस्थानं भयं चैवोपधारये ।  
भ्रष्टश्च स्वरयोगो मे च्छाया चोपहता मम ।  
जुगुप्सन्निव चात्मानं न च पश्यामि कारणम् ॥

इमां हि दुःस्वप्नगतिं निशम्य ता-  
मनेकरूपामवितर्कितां पुरा ।  
भयं महत्तद्धृदयान्न याति मे  
विचिन्त्य राजानमचिन्त्यदर्शनम् ॥ २१ ॥

इति एकोनसप्ततितमः सर्गः ।

## सप्ततितमः सर्गः ॥

—\*—

भरते ब्रुवति स्वप्नं दूतास्ते क्लान्तवाहनाः ।  
प्रविश्यासह्यपरिखं रम्य राजगृहं पुरम् ॥ १ ॥

समागम्य च राज्ञा च राजपुत्रेण चार्चिताः ।  
राज्ञः पादौ गृहीत्वा तु तमूचुर्भरत वचः ॥ २ ॥

पुरोहितस्त्वां कुशलं प्राह सर्वे च मन्त्रिणः ।  
त्वरमाणश्च निर्याहि कृत्यमात्ययिकं त्वया ॥ ३ ॥

इमानि च महार्हाणि वस्त्राण्याभरणानि च ।  
प्रतिगृह्य विशालाक्ष मातुलस्य च दापय ॥ ४ ॥

अत्र विशतिकोट्यस्तु नृपतेर्मातुलस्य ते ।  
दश कोट्यस्तु सपूर्णास्तथैव च नृपात्मज ॥ ५ ॥

प्रतिगृह्य तु तत्सर्वं स्वनुरक्तः सुहृज्जने ।  
दूतानुवाच भरतः कामैः सप्रतिपूज्य तान् ॥ ६ ॥

कञ्चित्सुकुशली राजा पिता दशरथो मम ।  
कञ्चित्कुशलता रामे लक्ष्मणे वा महात्मनि ॥ ७ ॥

आर्या च धर्मनिरता धर्मज्ञा धर्मदर्शिनी ।  
अरोगा चापि कौसल्या माता रामस्य धीमतः ॥८॥

कश्चित्सुमित्रा धर्मज्ञा जननी लक्ष्मणस्य या ।  
शत्रुघ्नस्य च वीरस्य सारोगा चापि मध्यमा ॥ ९ ॥

आत्मकामा सदा चण्डी क्रोधना प्राज्ञमानिनी ।  
अरोगा चापि मे माता कैकेयी किमुवाच ह ॥१०॥

एवमुक्तास्तु ते दूता भरतेन महात्मना ।  
उचुः सप्रश्रय वाक्यमिदं त भरतं तदा ॥ ११ ॥

कुशलास्ते नरव्याघ्र येषां कुशलमिच्छसि ।  
श्रीश्च त्वां वृणुते पद्मा युज्यतां चापि ते रथः ॥

भरतश्चापि तान्दूतानेवमुक्तोऽभ्यभाषत ।  
आपृच्छेऽहं महाराजं दूताः संत्वरयन्ति माम् ॥

एवमुक्त्वा तु तान्दूतान्भरतः पार्थिवात्मजः ।  
दूतैः संचोदितो वाक्यं मातामहमुवाच ह ॥ १४ ॥

राजन्पितुर्गमिष्यामि सकाशं दूतचोदितः ।  
पुनरप्यहमेष्यामि यदा मे त्व स्मरिष्यसि ॥ १५ ॥

भरतेनैवमुक्तस्तु नृपो मातामहस्तदा ।

तमुवाच शुभ वाक्यं शिरस्याघ्राय गघवम् ॥ १६ ॥

गच्छ तातानुजाने त्वां कैकेयी सुप्रजास्त्वया ।

मातरं कुशलं ब्रूया पितर च परंतप ॥ १७ ॥

पुरोहितं च कुशल ये चान्ये द्विजसत्तमाः ।

नौ च तात महेष्वासौ भ्रातरौ रामलक्ष्मणौ ॥ १८ ॥

तस्मै हस्त्युत्तमांश्चित्रान्कम्बलानजिनानि च ।

अभिसत्कृत्य कैकेयो भरताय धन ददौ ॥ १९ ॥

रुक्मनिष्कसहस्रे द्वे षोडशाश्चशतानि च ।

सत्कृत्य केकयीपुत्रं केकयो धनमादिशत् ॥ २० ॥

तथामात्यानभिप्रेतान्विश्रास्यांश्च गुणान्वितान् ।

ददावश्चपतिः क्षिप्रं भरतायानुयायिनः ॥ २१ ॥

ऐरावतानैन्द्रशिरान्नागान्वै प्रियदर्शनान् ।

खराङ्गीघ्रान्सुसंयुक्तान्मातुलोऽस्मै धन ददौ ॥ २२ ॥

अन्तःपुरेऽतिसंवृद्धान्व्याघवीर्यबलान्वितान् ।

दंष्ट्रायुधान्महाकायाङ्गुनश्चोपायनं ददौ ॥ २३ ॥

स दत्तं केकयेन्द्रेण धनं तन्नाभ्यनन्दत ।

भरतः केकयीपुत्रो गमनं त्वरयस्तदा ॥ २४ ॥

बभूव ह्यस्य हृदये चिन्ता सुमहती तदा ।

त्वरया चापि दृतानां स्वप्नस्यापि च दर्शनात् ॥ २५ ॥

स स्ववेश्म व्यतिक्रम्य नरनागाश्वसवृतम् ।

प्रपेदे सुमहच्छ्रीमान्राजमार्गमनुत्तमम् ॥ २६ ॥

अभ्यतीत्य ततोऽपश्यदन्तःपुरमुदारधीः ।

ततस्तद्भरतः श्रीमानाविवेशानिवारितः ॥ २७ ॥

स मातामहमापृच्छय मातुलं च युधांजितम् ।

रथमारुह्य भरतः शत्रुघ्नसहितो ययौ ॥ २८ ॥

रथान्मण्डलचक्रांश्च योजयित्वा परःशतम् ।

लघूगोश्वखरैर्भृत्या भरतं यान्तमन्वयुः ॥ २९ ॥

बलेन गुप्तो भरतो महात्मा

सहार्यकस्यात्मसमैरमात्यैः ।

आदाय शत्रुघ्नमपेतशत्रु-

गृहाण्यौ सिद्ध इवेन्द्रलोकात् ॥ ३० ॥

इति सप्ततितमः सर्गः ॥

## एकसप्ततितमः सर्गः ॥



स प्राङ्मुखो राजगृहादभिनिर्याय वीर्यवान् ।  
ततः सुदामां युतिमान्संतीर्यावेक्ष्य तां नदीम् ॥ १ ॥

ह्लादिनीं दूरपारां च प्रत्यङ्मोतस्तरङ्गिणीम् ।  
शतद्रुमनगच्छ्रीमान्नदीमिक्ष्वाकुनन्दनः ॥ २ ॥

एलाधाने नदीं तीर्त्वा प्राप्य चापरपटान् ।  
शिलामाकुर्वतीं तीर्त्वा आग्नेयं शल्यकर्तनम् ॥ ३ ॥

सत्यसंधः शुचिः श्रीमान्प्रेक्षमाण शिलावहाम् ।  
अत्ययात्स महाशैलान्वनं चैत्ररथं प्रति ॥ ४ ॥

सरस्वती च गङ्गा च युग्मेन प्रतिपद्य च ।  
उत्तर वीर मत्स्यानां भारुण्ड प्राविशद्वनम् ॥ ५ ॥

वेगिनीं च कुलिङ्गाख्यां ह्लादिनीं पर्वतावृताम् ।  
यमुन्य प्राप्य सतीर्णो बलमाश्वासयत्तदा ॥ ६ ॥

शीतीकृत्य तु गात्राणि क्लान्तानाश्वास्य वाजिनः ।  
तत्र स्नात्वा च पीत्वा च प्रायादादाय चोदकम् ॥



राजपुत्रो महारण्यमनभीक्ष्णोपसेवितम् ।

भद्रो भद्रेण यानेन मारुतः स्वमिवात्ययात् ॥ ८ ॥

भागीरथीं दुष्प्रतरामंशुधाने महानदीम् ।

उपायाद्वाघवस्तूर्णं प्राग्वटे विश्रुते पुरे ॥ ९ ॥

स गङ्गां प्राग्वटे तीर्त्वा समायात्कुटिकोष्ठिकाम् ।

सबलस्तां स तीर्त्वाथ समायाद्धर्मवर्धनम् ॥ १० ॥

तोरणं दक्षिणार्धेन जम्बूद्विस्थमुपागमत् ।

वरूथं च ययौ रम्यं ग्रामं दशरथात्मज ॥ ११ ॥

तत्र रम्ये वने वासं कृत्वासौ प्राबुद्धो ययौ ।

उद्यानमुज्जिह्वानायाः प्रियका यत्र पादपाः ॥ १२ ॥

सालांस्तु प्रियकान्प्राप्य शीघ्रानास्थाय वाजिनः ।

अनुज्ञाप्याथ भरतो बाहिनीं त्वरितो ययौ ॥ १३ ॥

वासं कृत्वा सर्वतीर्थे तीर्त्वा चोत्तानिकां नदीम् ।

अन्या नदीश्च विविधाः पार्वतीयैस्तुरंगमैः ॥ १४ ॥

हस्तिपृष्ठकमासाद्य कुटिकामत्यवर्तत ।

तक्षार च नरव्याघ्रो लौहित्ये सिकतावतीम् ॥ १५ ॥

एकसाले स्थाणुमतीं विनते गोमतीं नदीम् ।  
कलिङ्गनगरे चापि प्राप्य सालवनं तदा ॥ १६ ॥

भरतः क्षिप्रमागच्छत्सुपरिश्रान्तबाह्वनः ।  
वनं च समतीत्याशु स्पर्श्यामरुणोदये ॥ १७ ॥

अयोध्यां मनुना राज्ञा निर्मितां संदर्श ह ।  
तं पुरी पुरुषव्याघ्रः सप्तरात्रोषितः पथि ॥ १८ ॥

अयोध्यामग्रतो दृष्ट्वा सारथिं वाक्यमब्रवीत् ।  
एषा नातिप्रेतीता मे पुण्योद्याना यशस्विनी ॥ १९ ॥

अयोध्या दृश्यते दूरात्सारथे पाण्डुमृत्तिका ।  
यज्वभिर्गुणसंपन्नैर्ब्राह्मणैर्वेदपारगैः ॥ २० ॥

भूयिष्ठमृद्धैराकीर्णा राजर्षिपरिपालिता ।  
अयोध्यायां पुरा शब्द श्रूयते तुमुलो महान् ॥ २१ ॥

समन्ताञ्जरनारीणां तमद्य न शृणोम्यहम् ।  
उद्यानानि हि सायाहे क्रीडित्वोपरतैर्नरैः ॥ २२ ॥

समन्ताद्भिप्रधावद्भिः प्रकाशन्ते समान्यदा ।  
तान्यद्यनुवदन्तीव परित्यक्तानि कामिभिः ॥ २३ ॥

अरण्यभूतेव पुरी सारथे प्रतिभाति मे ।

न ह्यत्र यानैर्दृश्यन्ते न गजैर्न च वाजिभिः ॥२४॥

निर्यान्तो वाभियान्तो वा नरमुख्या यथापुरम् ।

उद्यानानि पुरा भान्ति मत्तप्रमुदितानि च ॥ २५ ॥

जनानां रतिसंयोगेष्वत्यन्तगुणवन्ति च ।

तान्येतान्यद्य पश्यामि निरानन्दानि सर्वशः ॥२६॥

स्रस्तपर्णैरनुपथं विक्रोशद्भिरिव द्रुमैः ।

नाद्यापि श्रूयते गन्धो मत्तानां मृगपक्षिणाम् ॥२७॥

सरक्तां मधुरा वाणी कल व्याहरतां बहु ।

चन्दनागरुसंपृक्तो धूपममूर्छितोऽतुलः ॥ २८ ॥

प्रवाति पवनः श्रीमार्त्तिकं तु नाद्य यथापुरम् ।

भेरीमृदङ्गवीणानां कोणमघट्टितः पुनः ॥ २९ ॥

किमद्य शब्दो विरतः सदा दीनगतिः पुरा ।

अनिष्टानि च पापानि पश्यामि विविधानि च ॥

निमित्तान्यमनोज्ञानि तेन सीदति मे मनः ।

सर्वथा कुशलं सूत दुर्लभं मम बन्धुषु ॥ ३१ ॥

तथा ह्यसति संमोहे हृदयं सीदतीव मे ।

विषण्णः श्रान्तहृदयस्त्वस्तः संलुलितेन्द्रियः ॥ ३२ ॥

भरतः प्रविवेशाशु पुरीमिक्ष्वाकुपालिताम् ।

द्वारेण वैजयन्तेन प्राविशच्छ्रान्तवाहन ॥ ३३ ॥

द्वा स्थैरुत्थाय विजय पृष्ठस्तैः महितो ययौ ।

स त्वनेकाग्रहृदयो द्वाःस्थ प्रत्यर्च्य तं जनम ॥ ३४ ॥

सूतमश्वपतेः क्लान्तमब्रवीत्तत्र राघवः ।

किमहं त्वरंयानीतः कारणेन विनानघ ॥ ३५ ॥

अशुभाशङ्कि हृदयं शीलं च पततीव मे ।

श्रुता नो यादृशाः पूर्वं नृपतीनां विनाशने ॥ ३६ ॥

आकारांस्तानहं सर्वानिह पश्यामि सारथे ।

समार्जनविहीनानि परुषाण्युपलक्ष्ये ॥ ३७ ॥

असंयुतकवाटानि श्रीविहीनानि सर्वशः ।

बलिकर्मविहीनानि धूपसंमोदनेन च ॥ ३८ ॥

अनाशितकुटुम्बानि प्रभाहीनजनानि च ।

अलक्ष्मीकाणि पश्यामि कुटुम्बिभवनान्यहम् ॥ ३९ ॥

अपेतमाल्यशोभान्यप्यसंमृष्टाजिह्वाणि च ।

देवागाराणि शून्यानि न चाभान्ति यथापुरम् ॥

देवतार्चा, प्रविद्धाश्च यज्ञगोष्ठ्यस्तथाविधाः ।

माल्यापणेषु राजन्ते नाद्य पण्यानि वा तथा ॥४१॥

दृश्यन्ते वणिजोऽप्यद्य न यथापूर्वमत्र वै ।

ध्यानसविम्लहृदया नष्टव्यापारयन्त्रिताः ॥ ४२ ॥

देवायतनचैत्येषु दीनाः पक्षिगणास्तथा ।

मलिनं चाश्रुपूर्णाक्षं दीन ध्यानपर कृशम् ॥ ४३ ॥

सस्त्रीपुंस च पश्यामि जनमुत्कण्ठितं पुरे ।

इत्येवमुक्त्वा भरतः सूतं तं दीनमानसः ।

तान्यरिष्टान्ययोध्याया प्रेक्ष्य राजगृहं अयौ ॥ ४४ ॥

तां शून्यशृङ्गाटकवेश्मरथ्यां

रजोरुणद्वारकपाटयन्त्राम ।

दृष्ट्वा पुरीमिन्द्रपुरप्रकाशां

दुःखेन सपूर्णतरो बभूव ॥ ४५ ॥

बहूनि पश्यन्मनसोऽप्रियाणि

यान्यन्यदा नात्र पुरे बभूवुः ।

द्विसप्ततितमः सर्गः ।

2585  
३८९

अवाक्शिरा दीनमना नहृष्ट

पितुर्महात्मा प्रविवेश वेश्म ॥ ४६ ॥

इति एकसप्ततितमः सर्गः ॥

—\*—

द्विसप्ततितमः सर्गः ॥

—\*—

अपश्यंस्तु नूततस्तत्र पितरं पितुरालये ।

जगाम भरतो द्रष्टुं मातरं मातुरालये ॥ १ ॥

अनुप्राप्तं तु तं दृष्ट्वा कैकेयी प्रोषितं सुतम् ।

उत्पपात तदा दृष्ट्वा त्यक्त्वा सौवर्णमासनम् ॥ २ ॥

स प्रविश्यैव धर्मात्मा स्वगृह श्रीविवर्जितम् ।

भरतः प्रतिजग्राह जनन्याश्चरणौ शुभौ ॥ ३ ॥

सा मूर्ध्नि समुपाधाय परिष्वज्य यशस्विनम् ।

अङ्गे भरतमारोप्य प्रष्टुं समुपचक्रमे ॥ ४ ॥

अथ ते कतिचिद्राज्यश्च्युतस्यार्यकवेश्मनः ।

अपि नाश्वश्रमः शीघ्रं रथेनापततस्तब ॥ ५ ॥

भार्यकस्ते सुकुशली युधाजिन्मातुलस्तव ।  
प्रवासाच्च सुखं पुत्र सर्व मे वक्तुमर्हसि ॥ ६ ॥

एव पृष्टस्तु कैकेय्या प्रियं पार्थिवनन्दनः ।  
आचष्ट भरतः सर्व मात्रे राजीवलोचनः ॥ ७ ॥

अथ मे सप्तमी रात्रिश्च्युतस्यार्यकवेश्मनः ।  
अम्बायाः कुशली तानो युधाजिन्मातुलश्च मे ॥ ८ ॥

यन्मे धनं च रत्नं च ददौ राजा परतपः ।  
परिश्रान्तं पथ्यभवत्ततोऽहं पूर्वमागतः ॥ ९ ॥

राजवाक्यहरैर्दूतैस्त्वय्यमाणोऽहमागतः ।  
यदहं द्रष्टुमिच्छामि तदम्बा वक्तुमर्हति ॥ १० ॥

शून्योऽयं शयनीयस्ते पर्यङ्को हेमभूषितः ।  
न चायमिक्ष्वाकुजनः प्रहृष्टः प्रतिभाति मे ॥ ११ ॥

राजा भवति भूयिष्ठमिहाम्बाया निवेशने ।  
समहं नाद्य पश्यामि द्रष्टुमिच्छन्निहागतः ॥ १२ ॥

पितुर्महीष्ये चरणौ तं ममारुयाहि पृच्छतः ।  
आहोस्विदम्ब ज्येष्ठायाः कौसल्याया निवेशने ॥ १३ ॥

तं प्रत्युवाच कैकेयी प्रियवद्वोरमप्रियम् ।  
अजानन्तं प्रजानन्ती राज्यलोभेन मोहिता ॥ १४ ॥

या गतिः सर्वभूतानां तां गतिं ते पिता गतः ।  
राजा महात्मा तेजस्वी यायजूकः सतां गतिः ॥

तच्छ्रुत्वा भरतो वाक्य धर्माभिजनवाञ्छुचिः ।  
पथात सहसा भूमौ पितृशोकबलार्दितः ॥ १६ ॥

हा हतोऽस्मीति कृपणां दीनां वाचमुदीरयन् ।  
निपपात महांबाहुर्बाहू विक्षिप्य वीर्यवान् ॥ १७ ॥

ततः शोकेन सविम्रं पितुर्मग्नदुःखितः ।  
विललाप महातेजा भ्रान्ताकुलितचेतनः ॥ १८ ॥

एतत्सुरुचिरं भाति पितुर्मे शयन पुरा ।  
शशिनेवामल रात्रौ गगनं तोयदात्यये ॥ १९ ॥

तदिदं न विभात्यद्य विहीनं तेन धीमता ।  
व्योमेव शशिना हीनं विशुष्क इव सागरः ॥ २० ॥

बाष्पमुत्सृज्य कण्ठेन स्वार्तः परमपीडितः ।  
प्रच्छाद्य वदनं श्रीमद्वस्त्रेण जयतां वरः ॥ २१ ॥



तमार्तं देवसंकाशं समीक्ष्य पतित भुवि ।  
निकृत्तमिव सालस्य स्कन्धं परशुना वने ॥ २२ ॥

माता मातङ्गसंकाश चन्द्रार्कसदृशं भुवः ।  
उत्थापयित्वा शोकार्तं वचनं चेदमब्रवीत् ॥ २३ ॥

उत्तिष्ठोत्तिष्ठ किं शेषे राजपुत्र महायशः ।  
त्वद्विधा न हि शोचन्ति सन्तः सदासि संमताः ॥

दानयज्ञाधिकारा हि शीलश्रुतिवचोनुगा ।  
बुद्धिस्ते बुद्धिसंपन्न प्रभेवार्कस्य मन्दिरे ॥ २५ ॥

स रुदित्वा चिरं कालं भूमौ विपरिवृत्य च ।  
जननीं प्रत्युवाचेदं शोकैर्बहुभिरावृतः ॥ २६ ॥

अभिषेक्षयति राम नु राजा यज्ञ नु यक्षयते ।  
इत्यहं कृतसंकल्पो दृष्टो यात्रामयासिषम् ॥ २७ ॥

तदिदं ह्यन्यथाभूतं व्यवदीर्णं मनो मम ।  
पितरं यो न पश्यामि नित्यं प्रियहिते रतम् ॥ २८ ॥

अम्ब केनात्ययाद्राजा व्याधिना मय्यनागमे ।  
धन्या रामादयः सर्वे यैः पिता संस्कृतः स्वग्रम् ॥

न नूनं मां महाराजः प्राप्तं जानाति कीर्त्तिमान् ।  
उपजिघ्रेद्धि मां मूर्ध्नि तातः संनम्य सत्त्वरम् ॥३०॥

क स पाणि. सुखस्पर्शस्तातस्याक्लिष्टकर्मणः ।  
येन मां रजसा ध्वस्तमभीक्षणं परिमार्जति ॥ ३१ ॥

यो मे भ्राता पिता बन्धुर्यस्य दासोऽस्मि धीमतः ।  
तस्य मां शीघ्रमाख्याहि रामख्याक्लिष्टकर्मणः ॥३२॥

पिता हि भवति ज्येष्ठो धर्ममार्यस्य जानतः ।  
तस्य पादौ.ग्रहीष्यामि स हीदानीं गतिर्मम ॥३३॥

धर्मविद्धर्मनित्यश्च सत्यसंधो दृढव्रतः ।  
आर्यः किमब्रवीद्राजा पिता मे सत्यविक्रमः ॥३४॥

पश्चिमं साधु संदेशमिच्छामि श्रोतुमात्मनः ।  
इति पृष्ट्वा यथातत्त्वं कैकेयी वाक्यमब्रवीत् ॥ ३५ ॥

रामेति राजा बिलपन्हा सीते लक्ष्मणेति च ।  
स महात्मा परं लोकं गतो गतिमतां वरः ॥ ३६ ॥

इमां तु पश्चिमां वाचं व्याजहार पिता तब ।  
कालधर्मपरिक्षिप्तः पाशैरिव महागजः ॥ ३७ ॥

सिद्धार्थाम्ते नरा राममागत सीतया सह ।

लक्ष्मण च महाबाहुं द्रक्ष्यन्ति पुनरागतम् ॥ ३८ ॥

तच्छ्रुत्वा विषसादैव द्वितीयाप्रियशंसनात् ।

विषण्णवदनो भूत्वा भूयः पप्रच्छ मातरम् ॥ ३९ ॥

क चेदानीं स धर्मात्मा कौसल्यानन्दवर्धनः ।

लक्ष्मणेन सह भ्रात्रा सीतया च सम गतः ॥ ४० ॥

तथा पृष्ट्वा यथातत्त्वमाख्यातुमुपचक्रमे ।

मातास्य युगपद्वाक्यं विप्रियं प्रियशङ्कया ॥ ४१ ॥

स हि राजसुतः पुत्र चीरवासा महावनम् ।

दण्डकान्सह वैदेह्या लक्ष्मणानुचरो गतः ॥ ४२ ॥

तच्छ्रुत्वा भरतस्त्वस्तो भ्रातुश्चारित्रशङ्कया ।

स्वस्य वशस्य माहात्म्यात्पृष्टुः समुपचक्रमे ॥ ४३ ॥

कश्चिन्न ब्राह्मणधनं हृत रामेण कस्यचित् ।

कश्चिन्नाढ्यो दरिद्रो वा तेनापापो विहिंसितः ॥ ४४ ॥

कश्चिन्न परदारान्वा राजपुत्रोऽभिमन्यते ।

कस्मात्स दण्डकारण्ये भ्रूणहेव विवासितः ॥ ४५ ॥

अथास्य चपला माता तत्स्वकर्म यथातथम् ।  
तेनैव स्त्रीस्वभावेन व्यादर्तुमुपचक्रमे ॥ ४६ ॥

एवमुक्ता तु कैकेयी भरतेन महात्मना ।  
उवाच वचनं हृष्टा मूढा पण्डितमानिनी ॥ ४७ ॥

न ब्राह्मणधनं किञ्चिद्धृतं रामेण धीमता ।  
कश्चिन्नाढ्यो दरिद्रो वा तेनापापो विहिंसितः ॥

न राम परदाराश्च चक्षुर्भ्यामपि पश्यति ।  
मया तु पुत्रं श्रुत्वैव रामस्यैवाभिषेचनम् ॥ ४९ ॥

याचितस्ते पिता राज्यं रामस्य च विवासनम् ।  
स स्ववृत्तिं समास्थाय पिता ते तत्तथाकरोन् ॥

गमश्च सहसौमित्रि प्रेषितः सह सीतया ।  
तमपश्यन्प्रियं पुत्रं महीपालं महायशाः ॥ ५१ ॥

पुत्रशोकपरिवृत्तः पञ्चत्वमुपपेदिवान् ।  
त्वया त्विदानीं धर्मज्ञं राजत्वमवलम्ब्यताम् ॥ ५२ ॥

त्वत्कृते हि मया सर्वमिदमेवविधं कृतम् ।  
मा शोकं मा च सतापं धैर्यमाश्रय पुत्रक ।  
त्वदधीना हि नगरी राज्यं चैतदनायकम् ॥ ५३ ॥

तत्पुत्र शीघ्रं विधिना विधिज्ञै-

र्वसिष्ठमुख्यैः सहितो द्विजेन्द्रैः ।

सकाल्य राजानमदीनसत्त्व-

मात्मानमुठ्यामभिषेचयस्व ॥ ५४ ॥

इति द्विसप्ततितमः सर्गः ॥

—\*—

त्रिसप्ततितमः सर्गः ॥

—\*—

श्रुत्वा तु पितरं धृत्त भ्रातरौ च विवासितौ ।

भरतो दुःखसंतप्त इदं वचनमब्रवीत् ॥ १ ॥

किं नु कार्यं हतस्येह मम राज्येन शोचतः ।

विहीनस्याथ पित्रा च भ्रात्रा पितृसमेन च ॥ २ ॥

दुःखे मे दुःखमकरोर्ब्रणे क्षारमिवाद्धाः ।

राजानं प्रेतभावस्थं कृत्वा रामं च तापसम् ॥ ३ ॥

कुलस्य त्वमभावाय कालरात्रिरिवागता ।

अङ्गारमुपगृह्य त्वां पिता मे नावबुद्धवान् ॥ ४ ॥

मृत्युमापादितो राजा त्वया मे पापदर्शिनि ।

सुख परिहृत मोहात्कुलेऽस्मिन्कुलपांसनि ॥ ५ ॥

त्वां प्राप्य हि पिता मेऽद्य सत्यसंधो महायशा ।

तीव्रदुःखाभिन्नतप्तो वृत्तो दशरथो नृप ॥ ६ ॥

विनाशितो महाराजः पिता मे धर्मवत्सल ।

कस्मात्प्रव्राजितो रामः कस्मादेव वन गत ॥ ७ ॥

कौमल्या च सुमित्रा च पुत्रशोकाभिपीडित ।

दुष्कर यदि जीवेतां प्राप्य त्वा जननी मम ॥ ८ ॥

ननु त्वार्योऽपि धर्मात्मा त्वयि वृत्तिमनुत्तमाम् ।

वर्तते गुरुवृत्तिज्ञो यथा मातरि वर्तते ॥ ९ ॥

तथा ज्येष्ठा हि मे माता कौसल्या दीर्घदर्शिनी ।

त्वयि धर्मे समास्थाय भगिन्यामिव वर्तते ॥ १० ॥

तस्या पुत्रं कृतात्मान चीरवल्कलवाससम् ।

प्रस्थाप्य वनवासाय कथं पापे न शोचमि ॥ ११ ॥

अपापदर्शनं शूरं कृतात्मानं यशस्विनम् ।

प्रव्राज्य चीरवसनं किं नु पश्यसि कारणम् ॥ १२ ॥

लुब्धाया विदितो मन्ये न तेऽहं राघव प्रति ।  
तथा ह्यनर्थो राज्यार्थं त्वया नीतो महानयम् ॥ १३ ॥

अहं हि पुरुषव्याघ्रावपञ्चनरामलक्ष्मणौ ।  
केन शक्तिप्रभावेण राज्यं रक्षितुमुत्सहे ॥ १४ ॥

त हि नित्य महाराजो बलवन्तं महाबलः ।  
अपाश्रितोऽभूद्धर्मात्मा मेरुर्मेरुवन यथा ॥ १५ ॥

सोऽहं कथमिमं भारं महाधुर्यसमुद्धृतम् ।  
दम्यो धुरमिवासाद्य बहेय केन चौजसा ॥ १६ ॥

अथ वा मे भवेच्छक्तियोंगैर्बुद्धिबलेन वा ।  
सकामां न करिष्यामि त्वामहं पुत्रगर्धिनीम् ॥ १७ ॥

न मे विकाङ्क्षा जायेत त्यक्तं त्वां पापनिश्चयाम् ।  
यदि रामस्य नापेक्षा त्वयि स्यान्मातृवत्सदा ॥ १८ ॥

उत्पन्ना तु कथं बुद्धिस्तवेयं पापदर्शिनी ।  
साधुचारित्रविभ्रष्टे पूर्वेषां नो विगर्हिता ॥ १९ ॥

अस्मिन्कुले हि पूर्वेषां ज्येष्ठो राज्येऽभिषिच्यते ।  
अपरे भ्रातरस्तस्मिन्प्रवर्तन्ते समाहिताः ॥ २० ॥

न हि मन्ये नृशंसे त्वं राजधर्ममवेक्षसे ।  
गतिं वा न विजानासि राजवृत्तस्य शाश्वतीम् ॥

सततं राजवृत्ते हि ज्येष्ठो राज्येऽभिषिच्यते ।  
राज्ञामेतत्समं तत्स्यादिक्ष्वाकूणां विशेषतः ॥ २२ ॥

तेषां धर्मेकरक्षाणो कुलचारित्रशोभिनाम् ।  
अत्र चारित्रशौण्डर्यं त्वां प्राप्य विनिवर्तितम् ॥  
:

तवापि सुमहाभागा जनेन्द्राः कुलपूर्वगाः ।  
बुद्धेर्मोहः कथमयं संभूतस्त्वयि गर्हितः ॥ २४ ॥

न तु काम करिष्यामि तवाह पापनिश्चये ।  
यया व्यसनमारब्ध जीवितान्तकरं मम ॥ २५ ॥

एष त्विदानीमेवाहमप्रियार्थं तवानघम् ।  
निवर्तयिष्यामि वनाद्धातर स्वजनप्रियम् ॥ २६ ॥

निवर्तयित्वा रामं च तस्याहं दीप्ततेजसः ।  
दासभूतो भविष्यामि सुस्थितेनान्तरात्मना ॥ २७ ॥

इत्येवमुक्त्वा भरतो महात्मा

प्रियेतरेर्वाक्यगणैस्तुदंस्ताम् ।



शोकातुरश्चापि ननाद भूयः

सिंहो यथा पर्वतगङ्गस्थः ॥ २८ ॥

इति त्रिसप्ततितमः सर्गः ॥



चतुःसप्ततितमः सर्गः ॥

तां तथा गर्हयित्वा तु मातर भरतस्तदा ।

रोषेण महताविष्टः पुनरेवाब्रवीद्वचः ॥ १ ॥

राज्याद्धशस्व कैकेयि नृशंसे दुष्टचारिणि ।

परित्यक्ता च धर्मेण मा मृतं रुदती भव ॥ २ ॥

किं नु तेऽदूषयद्राजा रामो वा भृशधार्मिकः ।

ययोर्मृत्युर्विवासश्च त्वत्कृते तुल्यमागतौ ॥ ३ ॥

भ्रूणहत्यामसि प्राप्ता कुलस्यास्य विनाशनात् ।

कैकेयि नरकं गच्छ मा च भर्तुः सलोकताम् ॥ ४ ॥

यत्त्वया हीदृशं पापं कृतं घोरेण कर्मणा ।  
सर्वलोकप्रियं हित्वा ममाप्यापादितं भयम् ॥ ५ ॥

त्वत्कृते मे पिता वृत्तो रामश्चारण्यमाश्रितः ।  
अयशो जीवलोके च त्वयाहं प्रतिपादितः ॥ ६ ॥

मातृरूपे ममामित्रे नृशसे राज्यकामुके ।  
न तेऽहमभिभाष्योऽस्मि दुर्वृत्ते पतिघातिनि ॥ ७ ॥

कौसल्या च सुमित्रा च याश्चान्या मम मातरः ।  
दुःखेन महताविष्टास्त्वां प्राप्य कुलदूषणीम् ॥ ८ ॥

न त्वमश्वपते कन्या धर्मराजस्य धीमतः ।  
राक्षसी तत्र जातासि कुलप्रध्वसिनी पितुः ॥ ९ ॥

यत्त्वया धार्मिको रामो नित्य सत्यपरायणः ।  
वनं प्रस्थापितो दुःखात्पिता च त्रिदिवं गतः ॥ १० ॥

यत्प्रधाग्यसे पाप मयि पित्रा विनाकृते ।  
भ्रातृभ्यां च परित्यक्ते सर्वलोकस्य चाप्रिये ॥ ११ ॥

कौसल्या धर्मसंयुक्तां वियुक्तां पापनिश्चये ।  
कृत्वा कं प्राप्स्यसे त्वद्य लोकं निरयगामिनि ॥

किं नावबुध्यसे क्रूरे नियतं बन्धुसम्रथा ।  
व्येष्टं पितृसमं रामं कौसल्यातनुसंभवम् ॥ १३ ॥

अङ्गप्रत्यङ्गजः पुत्रो हृदयाद्यापि जायते ।  
तस्मात्प्रियतमो मातुः प्रियत्वान्न तु बान्धवः ॥ १४ ॥

अन्यदा किल धर्मज्ञा सुरभिः सुरसंमता ।  
बह्मानौ ददर्शोर्व्या पुत्रौ विगतचेतसौ ॥ १५ ॥

तावर्धदिवसे श्रान्तौ दृष्ट्वा पुत्रौ महीतले ।  
रुरोद पुत्रशोकेन बाष्पपर्याकुलेक्षणा ॥ १६ ॥

अधस्ताद्भ्रजतस्तस्याः सुरराज्ञो महात्मनः ।  
बिन्दवः पतिता गात्रे सूक्ष्मा सुरभिगन्धिनः ॥

इन्द्रोऽप्यश्रुनिपातं त स्वगात्रे पुण्यगन्धिनम् ।  
सुरभिं मन्यते दृष्ट्वा भूयसीं ता सुरेश्वरः ॥ १८ ॥

निरीक्षमाणः शक्रस्तां ददर्श सुरभिं स्थिताम् ।  
आकाशे विष्टितां दीनां रुदन्तीं भृशदुःखिताम् ॥

तां दृष्ट्वा शोकसंतप्तां वज्रपाणिर्यशस्विनीम् ।  
इन्द्रः प्राञ्जलिरुद्विग्नः सुरराजोऽब्रवीद्वचः ॥ २० ॥

भयं कषिन्न चास्मासु कुतश्चिद्विद्यते महत् ।  
कुतोनिमित्तः शोकस्ते ब्रूहि सर्वहितैषिणि ॥२१॥

एवमुक्त्वा तु सुरभिः सुरराजेन धीमता ।  
प्रत्युवाच ततो धीरा वाक्यं वाक्यविशारदा ॥

शान्त पापं न व किञ्चित्कुतश्चिदमराधिप ।  
अहं तु ममौ शोचामि स्वपुत्रौ विषमे म्थितौ ॥

एतौ दृष्ट्वा कृशौ दीनौ सूर्यरश्मिप्रतापितौ ।  
अर्द्यमानौ बलीवर्तौ कर्षकेण सुराधिप ॥ २४ ॥

मम कायात्प्रसूतां हि दुःखितौ भारपीडितौ ।  
यौ दृष्ट्वा परितप्येऽहं नास्ति पुत्रममः प्रियः ॥ २५ ॥

यस्याः पुत्रसहस्रैस्तु कृत्स्न व्याप्तमिदं जगत् ।  
तां दृष्ट्वा रुदतीं शक्रो न सुतान्मन्यते परम ॥२६॥

सदाप्रतिमवृत्ताया लोकधारणकामया ।  
श्रीमत्या गुणनित्यायाः स्वभावपरिवेषया ॥ २७ ॥

यस्याः पुत्रसहस्राणि सापि शोचति कामधुक् ।  
किं पुनर्या विना रामं कौसल्या वर्तयिष्यति ॥२८॥

एकपुत्रा च साध्वी च विवत्सेयं त्वया कृता ।  
तस्मान्नृवं सतत दुःखं प्रेत्य चेह च लास्यसे ॥ २९ ॥

अहं ह्यपचितिं भ्रातु पितुश्च सकलामिमाम् ।  
वर्धन यशसश्चापि करिष्यामि न सशय ॥ ३० ॥

आनाययित्वा तनय कौसल्याया महाबलम् ।  
स्वयमेव प्रवेक्ष्यामि वन मुनिनिषेवितम् ॥ ३१ ॥

न ह्यहं पापसकल्पे पापे पापं त्वया कृतम् ।  
शक्तो धारयितुं पौरैश्च कण्ठैर्निरीक्षित ॥ ३२ ॥

सा त्वमग्निं प्रविश वा स्वयं वा दण्डकान्विश ।  
रज्जुं बधान वा कण्ठे न हि तेऽन्यत्परायणम् ॥ ३३ ॥

अहमप्यवनिं प्राप्ते रामं सत्यपराक्रमे ।  
कृतकृत्यो भविष्यामि विप्रवासितकल्मषः ॥ ३४ ॥

इति नाग इवारण्ये तोमराङ्कुशचोदितः ।  
पपात भुवि संक्रुद्धो निःश्वसन्निव पन्नगः ॥ ३५ ॥

सरक्तनेत्रः शिथिलाम्बरस्तथा  
विधूतसर्वाभरणः परंतप ।

बभूव भूमौ पतितो नृपात्मज  
शचीपते केतुरिवोत्सवक्ष्ये ॥ ३६ ॥

इति चतुःसप्ततितमः सर्गः ।

—\*—

पञ्चसप्ततितमः सर्गः ॥

—\*—

दीर्घकालात्समुत्थाय सङ्गां लब्ध्वा च वीर्यवान् ।  
नेत्राभ्यामश्रुपूर्णाभ्यां दीनामुद्वीक्ष्य मातरम् ॥ १ ॥

सोऽमात्यमध्ये भरतो जननीमभ्यकुत्सयत् ।  
गज्यं न कामये जातु मन्त्रये नापि मातरम् ॥ २ ॥

अभिषेकं न जानामि योऽभूद्राजा समीक्षितः ।  
विप्रकृष्टे ह्यहं देशे शत्रुघ्नसहितोऽवसम् ॥ ३ ॥

वनवासं न जानामि रामस्याहं महात्मनः ।  
विवासं न वा सौमित्रे सीतायाश्च यथाभवत् ॥ ४ ॥

तथैव क्रोशतस्तस्य भरतस्य महात्मनः ।  
कौसल्या शब्दमाज्ञाय सुमित्रामिदमब्रवीत् ॥ ५ ॥

आगतः क्रूरकार्यायाः कैकेय्या भरतः सुतः ।  
तमहं द्रष्टुमिच्छामि भरतं दीर्घदर्शिनम् ॥ ६ ॥

एवमुक्त्वा सुमित्रां सा विवर्णा मलिना कृशा ।  
प्रतस्थे भरतो यत्र वेपमाना विचेतना ॥ ७ ॥

स तु रामानुजश्चापि शत्रुघ्नसहितस्तदा ।  
प्रतस्थे भरतो यत्र कौसल्याया निवेशनम् ॥ ८ ॥

ततः शत्रुघ्नभरतौ कौसल्यां प्रेक्ष्य दुःखितौ ।  
पर्यष्वजेतां दुःखार्ता पतितां नष्टचिन्ताम् ॥ ९ ॥

रुदन्तौ रुदतीं दुःखात्समेत्यार्या मनस्विनीम् ।  
भरतं प्रत्युवाचेद कौसल्या भृशदुःखिता ॥ १० ॥

इदं ते राज्यकामस्य राज्यं प्राप्तमकण्टकम् ।  
संप्राप्तं वत कैकेय्या शीघ्रं क्रूरेण कर्मणा ॥ ११ ॥

प्रस्थाप्य चीरवसनं पुत्रं मे वनवासिनम् ।  
कैकेयी कः गुणः तत्र पश्यति क्रूरदर्शिनी ॥ १२ ॥

क्षिप्रं मामपि कैकेयी प्रस्थापयितुमर्हति ।  
हिरण्यनाभो यत्रास्ते सुतो मे सुमहायशाः ॥ १३ ॥

अथ वा स्वयमेवाहं सुमित्रानुचरा सुखम् ।

अग्निहोत्रं पुरस्कृत्य प्रस्थास्ये यत्र राघवः ॥ १४ ॥

कामं वा स्वयमेवाद्य तत्र मां नेतुमर्हसि ।

यत्रासौ पुरुषव्याघ्र. पुत्रो मे तप्यते तपः ॥ १५ ॥

हृद् हि तव विस्तीर्णं धनधान्यसमाचितम् ।

हृत्यश्वरथसंपूर्णं राज्यं निर्यातितं तथा ॥ १६ ॥

इत्यादि बहुभिर्वाक्यैः क्रूरैः सभर्त्सितोऽनघः ।

विष्यथे भरतस्तीव्रं व्रणे तुद्येव सचिना ॥ १७ ॥

पपात चरणौ तस्यास्तदा संभ्रान्तचेतनः ।

विलप्य बहुधासंज्ञो लब्धसङ्गस्ततः स्थितः ॥ १८ ॥

एवं विलपमानां तां भरतः प्राञ्जलिस्तदा ।

कौसल्यां प्रत्युवाचदं शोकैर्बहुभिरावृताम् ॥ १९ ॥

आर्ये कस्मादजानन्तं गर्हसे मामकिल्बिषम् ।

विपुलां च मम प्रीतिं स्थिरा जानासि राघवे ॥

कृता शास्त्रानुगा बुद्धिर्मा भूतस्य कदाचन ।

सत्यसंधः सतां श्रेष्ठो यस्यार्योऽनुमते गतः ॥ २१ ॥



प्रेष्यं पापीयसा यातु सूर्यं च प्रति मेहतु ।  
हन्तु पादेन गां सुप्तां यस्वार्योऽनुमते गतः ॥ २२ ॥

कारयित्वा महत्कर्म भर्ता भृत्यमनर्थकम् ।  
अधर्मो योऽस्य सोऽस्यास्तु यस्वार्योऽनुमते गतः ॥

परिपालयमानस्य राज्ञो भूतानि पुत्रवत् ।  
सततं द्रुह्यतां पापं यस्वार्योऽनुमते गतः ॥ २४ ॥

बलिषद्भागमुद्धृत्य नृपस्यारक्षतः प्रजाः ।  
अधर्मो यस्तु सोऽस्यास्तु यस्वार्योऽनुमते गतः ॥

संश्रुत्य च तपस्विभ्यः सत्रे वै यज्ञदक्षिणाम् ।  
तां विप्रलपतां पापं यस्वार्योऽनुमते गतः ॥ २६ ॥

हस्त्यश्वरथसबाधे युद्धे शस्त्रसमाकुले ।  
मा स्म कार्षीत्स तां धर्मं यस्वार्योऽनुमते गतः ॥

उपदिष्टं सुसूक्ष्मार्थं शास्त्रं यत्नेन धीमता ।  
स नाशयेत्तु दुष्टात्मा यस्वार्योऽनुमते गतः ॥ २८ ॥

मा च तं व्यूढबाह्वंसं चन्द्रार्कसमतेजसम् ।  
द्राक्षीद्राज्यस्थमासीनं यस्वार्योऽनुमते गतः ॥ २९ ॥

पायसं कृसरं छाग वृथा सोऽभ्रातु निर्घृणः ।  
गुरुंश्चाप्यवजानातु यस्यार्योऽनुमते गतः ॥ ३० ॥

गाश्च स्पृशतु पादेन गुरुन्पग्विदेत्स्वयम् ।  
मित्रे द्रुह्येत सोऽत्यन्त यस्यार्योऽनुमते गतः ॥ ३१ ॥

विश्वासात्कथितं किञ्चित्परिवादं मिथः क्वचित् ।  
विवृणोतु स दुष्टात्मा यस्यार्योऽनुमते गतः ॥ ३२ ॥

अकर्ता ह्यकृतज्ञश्च त्यक्तात्मा निरपत्रपः ।  
लोके भवतु विद्वेष्ट्यो यस्यार्योऽनुमते गतः ॥ ३३ ॥

पुत्रैर्दारैश्च भृत्यैश्च स्वगृहे परिवारितः ।  
स एको मृष्टमभ्रातु यस्यार्योऽनुमते गतः ॥ ३४ ॥

अप्राप्य सदृशान्दाराननपत्यः प्रमीयताम् ।  
अनवाप्य क्रियां धर्म्या यस्यार्योऽनुमते गतः ॥ ३५ ॥

मात्मनः संतर्ति द्राक्षीत्स्वेषु दारेषु दुःखितः ।  
आयुः समग्रमप्राप्य यस्यार्योऽनुमते गतः ॥ ३६ ॥

राजस्त्रीबालवृद्धानां वधे यत्पापमुच्यते ।  
भृत्यत्यागे च यत्पापं तत्पापं प्रतिपद्यताम् ॥ ३७ ॥

लाक्ष्या मधुमांसेन लोहेन च विषेण च ।  
सदैव विभृयाद्भृत्यान्यस्यार्योऽनुमते गतः ॥ ३८ ॥

सग्रामे समुपोढे तु शत्रुपक्षभयंकरे ।  
पलायमानो बध्येत यस्यार्योऽनुमते गतः ॥ ३९ ॥

कपालपाणि. पृथिवीमटतां चीरसवृतः ।  
भिक्षमाणो यथोन्मत्तो यस्यार्योऽनुमते गतः ॥ ४० ॥

मध्ये प्रसक्तो भवतु स्त्रीष्वक्षेषु च नित्यशः ।  
कामक्रोधाभिभूतस्तु यस्यार्योऽनुमते गतः ॥ ४१ ॥

मा स्म धर्मं मनो भूयादधर्मं स निषेवताम् ।  
अपात्रवर्षी भवतु यस्यार्योऽनुमते गतः ॥ ४२ ॥

संचितान्यस्य वित्तानि विविधानि सहस्रशः ।  
वस्तुभिर्विप्रलुप्यन्तां यस्यार्योऽनुमते गतः ॥ ४३ ॥

उभे सध्ये शयानस्य यत्पापं परिकल्प्यते ।  
तच्च पापं भवेत्तस्य यस्यार्योऽनुमते गतः ॥ ४४ ॥

यदग्निदायके पापं यत्पापं गुरुतरूपगे ।  
मित्रद्रोहे च यत्पापं तत्पापं प्रतिपद्यताम् ॥ ४५ ॥

देवतानां पितॄणां च मातापित्रोस्तथैव च ।

मा स्म कार्षात्सि शुश्रूषा यस्यार्योऽनुमते गतः ॥४६॥

सतां लोकात्सतां कीर्त्या सञ्जुष्टात्कर्मणस्तथा ।

अश्रयतु क्षिप्रमद्यैव यस्यार्योऽनुमते गतः ॥ ४७ ॥

अपास्य मातृशुश्रूषामनर्थे सोऽवतिष्ठताम् ।

दीर्घबाहुर्महावक्षा यस्यार्योऽनुमते गतः ॥ ४८ ॥

बहुपुत्रो दरिद्रश्च ज्वररोगसमन्वितः ।

स भूयात्सबत क्लेशी यस्यार्योऽनुमते गतः ॥ ४९ ॥

आशामाशसमानानां दीनानामूर्ध्वचक्षुषाम् ।

अर्थिना वितथां कुर्याद्यस्यार्योऽनुमते गतः ॥ ५० ॥

मायया रमतां नित्य परुषः पिशुनोऽशुचिः ।

राज्ञो भीतस्त्वधर्मात्मा यम्यार्योऽनुमते गतः ॥५१॥

ऋतुस्नाता सती भार्यामृतुकालानुरोधिनीम् ।

अतिवर्तित दुष्टात्मा यस्यार्योऽनुमते गतः ॥ ५२ ॥

धर्मदारान्परित्यज्य परदारान्निषेवताम् ।

त्यंक्तधर्मरतिर्मूढो यस्यार्योऽनुमते गतः ॥ ५३ ॥

विप्रलुप्तप्रजातस्य दुष्कृतं ब्राह्मणस्य यत् ।  
तदेव प्रतिपद्येत यस्मार्योऽनुमते गतः ॥ ५४ ॥

पानीयदूषके पाप तथैव विषदायके ।  
यत्तदेकः स लभतां यस्मार्योऽनुमते गतः ॥ ५५ ॥

ब्राह्मणायोद्यतां पूजां विहन्तु कलुषेन्द्रियः ।  
बालवत्सां च गां दोग्धु यस्मार्योऽनुमते गतः ॥ ५६ ॥

तृषार्तं सति पानीये विप्रलम्भेन योजयेत् ।  
लभेत तस्य यत्पापं यस्मार्योऽनुमते गतः ॥ ५७ ॥

भक्त्या विवदमानेषु मार्गमाश्रित्य पश्यतः ।  
तस्य पापेन युज्येत यस्मार्योऽनुमते गतः ॥ ५८ ॥

विहीनां पतिपुत्राभ्यां कौसल्यां पार्थिवात्मजः ।  
एवमाश्वासयन्नेव दुःखार्तो निपपात ह ॥ ५९ ॥

तथा तु शपथैः कष्टैः शपमानमचेतनम् ।  
भरतं शोकसंतप्तं कौसल्या वाक्यमब्रवीत् ॥ ६० ॥

मम दुःखमिदं पुत्र भूयः समुपजायते ।  
शपथैः शपमानो हि प्राणानुपरुणदसि मे ॥ ६१ ॥

दिष्ट्या न चलितो धर्मादात्मा ते सहलक्ष्मणः ।  
वत्स सत्यप्रतिज्ञो मे मतां लोकानवाप्स्यसि ॥ ६२ ॥

इत्युक्त्वा चाङ्गमानीय भरत भ्रातृवत्सलम् ।  
परिष्वज्य महाबाहुं कुरोद भृशदु खिता ॥ ६३ ॥

एव विलपमानस्य दुःखार्तस्य महात्मनः ।  
मोहाच्च शोकसंगेधाद्भूव लुलित मनः ॥ ६४ ॥

लालायमानस्य विचेतनस्य  
प्रणष्टबुद्धे पतितस्य भूमौ ।  
मुहुर्मुहुर्निःश्वसतश्च घर्मे  
मा तस्य शोकेन जगाम रात्रिः ॥ ६५ ॥

इति षट्सप्ततितमः सर्गः ।

—\*—

षट्सप्ततितमः सर्गः ॥

—\*—

तमेवं शोकसंतप्तं भरतं केकयीसुतम् ।  
उवाच वदतां श्रेष्ठो वसिष्ठः श्रेष्ठवागृषिः ॥ १ ॥

अलं शोकेन भद्र ते राजपुत्र महायशः ।

प्राप्तकालं नरपते कुरु संयानमुत्तमम् ॥ २ ॥

वसिष्ठस्य वच श्रुत्वा भरतो धारणां गतः ।

प्रेतकार्याणि सर्वाणि कारयामास धर्मवित् ॥ ३ ॥

उद्धृतं तैलसरोधात्स तु भूमौ निवेशितम् ।

आपीतवर्णवदन प्रसुप्तमिव भूर्पतिम् ॥ ४ ॥ ;

सवेश्य शयने चाग्र्यं नानारत्नपरिष्कृतं ।

ततो दशरथ पुत्रो विललाप सुदुःखितै ॥ ५ ॥

किं ते व्यवसितं राजन्प्रोषिते मय्यनागते ।

विवास्य राम धर्मज्ञ लक्ष्मणं च महाबलम् ॥ ६ ॥

क यास्यसि महाराज हित्वेमं दुःखितं जनम् ।

हीनं पुरुषसिंहेन रामेणाक्लिष्टकर्मणा ॥ ७ ॥

योगक्षेम तु ते राजन्कोऽस्मिन्कल्पयिता पुरे ।

त्वयि प्रयाते स्वस्तात रामे च वनमाश्रिते ॥ ८ ॥

विधवा पृथिवी राजस्त्वया हीना न राजते ।

हीनचन्द्रेव रजनी नगरी प्रतिभाति मे ॥ ९ ॥

एवं विलपमानं तं भरत दीनमानसम् ।

अब्रवीद्वचन भूयो वसिष्ठस्तु महामुनिः ॥ १० ॥

प्रेतकार्याणि यान्यस्य कर्तव्यानि विशां पते ।

तान्यव्यग्रं महाबाहो क्रियन्तामविचारितम् ॥ ११ ॥

तथेति भरतो वाक्यं वसिष्ठस्याभिपूज्य तत् ।

ऋत्विक्पुरोहिताचार्यास्त्वरयामास सर्वश ॥ १२ ॥

ये त्वग्नयो नरेन्द्रस्य चाग्न्यगाराद्वहिष्कृता ।

ऋत्विग्भिर्वाजकैश्चैव तेऽहूयन्त यथाविधि ॥ १३ ॥

शिविकायामधारोप्य राजान गतचेतसम् ।

बाष्पकण्ठा विमनसस्तमूहुः परिचारकाः ॥ १४ ॥

हिरण्यं च सुवर्णं च वासांसि विविधानि च ।

प्रकिरन्तो जना मार्गं नृपतेरग्रतो ययुः ॥ १५ ॥

चन्दनागरुनिर्यासान्सरलं पद्मकं तथा ।

देवदारूणि चाहृत्य क्षेपयन्ति तथापरे ॥ १६ ॥

गन्धानुष्णावचांश्चान्यांस्तत्र गत्वाथ भूमिपम् ।

ततः संवेशयामासुश्चितामध्ये तमृत्विजः ॥ १७ ॥



तथा हुताशन दत्त्वा जेपुस्तस्य तमृत्विजः ।  
जगुश्च ते यथाशास्त्रं तत्र सामानि सामगाः ॥ १८ ॥

शिविकाभिश्च यानैश्च यथार्हं तस्य योषितः ।  
नगरान्निर्ययुस्तत्र वृद्धैः परिवृतास्तदा ॥ १९ ॥

प्रसव्यं चापि तं चक्रुर्ऋत्विजोऽग्निचित नृपम् ।  
स्त्रियश्च शोकसंतप्ताः कौसल्याप्रमुखास्तदा ॥ २० ॥

कौन्ध्वीनामिव नारीणा निनादस्तत्र शुश्रुवे ।  
आर्तानां करुणं काले क्रोशन्तीनां सद्गुह्यशः ॥ २१ ॥

ततो रुदन्त्यो विवशा विलप्य च पुनः पुनः ।  
यानेभ्यः सरयूतीरमवतेरुर्वराङ्गनाः ॥ २२ ॥

कृत्वोदक ते भरतेन सार्धं  
नृपाङ्गना मन्त्रिपुरोहिताश्च ।  
पुरं प्रविश्याश्रुपरीतनेत्रा  
भूमौ दशाहं व्यनयन्त दुःखम् ॥ २३ ॥

इति षट्सप्ततितमः सर्गः ॥

**THE KUPPUSWAMY SASTRI**  
**RESEARCH INSTITUTE,**  
**CHENNAI MADRAS-**  
**सप्तसप्ततितमः सर्गः ॥**

ततो दशाहेऽतिगते कृतशौचो नृपात्मजः ।  
द्वादशेऽहनि संप्राप्ते श्राद्धकर्माण्यकारयत् ॥ १ ॥

ब्राह्मणेभ्यो ददौ रत्नं धनमन्नं च पुष्कलम् ।  
वासांसि च महार्हाणि रत्नानि विविधानि च ॥ २ ॥

वास्तिक बहुशुक्लं च गाश्चापि शतशस्तदा ।  
दासीदासं च यानं च वेश्मानि सुमहान्ति च ॥ ३ ॥

ब्राह्मणेभ्यो ददौ पुत्रो राज्ञस्तस्यौर्ध्वदैहिकम् ।  
ततः प्रभातसमये दिवसेऽथ त्रयोदशे ॥ ४ ॥

विललाप महाबाहुर्भरतः शोककर्षितः ।  
शब्दापिहितकण्ठस्तु शोधनार्थमुपागतः ॥ ५ ॥

चितामूले पितुर्वाक्यमिदमाह सुदुःखितः ।  
तात यस्मिन्निसृष्टोऽहं त्वया भ्रातरि राघवे ॥ ६ ॥

तस्मिन्वनं प्रव्रजिते शून्ये त्यक्तोऽस्म्यहं त्वया ।  
यस्या गतिरनाथायाः पुत्रः प्रव्रजितो वनम् ॥ ७ ॥

‘तामम्बां तात कौसल्या त्यक्त्वा त्वं क गतो नृप ।  
दृष्ट्वा भस्मारुणं तच्च दग्धास्थिस्थानमण्डलम् ॥ ८ ॥

पितुः शरीरनिर्वाणं निष्टनन्निषसाद सः ।  
स तु दृष्ट्वा रुदन्दीनः पपात धरणीतले ॥ ९ ॥

उत्थाप्यमानः शक्रस्य यन्त्रध्वज इव च्युतः ।  
अभिपेतुस्ततः सर्वे तस्यामात्या. शुचिव्रतम् ॥ १० ॥

अन्तकाले निपतितं ययातिमृषयो यथा ।  
शत्रुघ्नश्चापि भरतं दृष्ट्वा शोकपरिप्लुतम् ॥ ११ ॥

विसङ्क्षो न्यपतद्भूमौ भूमिपालमनुस्मरन् ।  
चन्मत्त इव निश्चेता विललाप सुदुःखित ॥ १२ ॥

स्मृत्वा पितुर्गुणाङ्गानि तानि तानि तदा तदा ।  
मन्थराप्रभवस्तीव्रः कैकेयीग्राहसंकुल ॥ १३ ॥

वरदानमयोऽक्षोभ्योऽमज्जयच्छोकसागरः ।  
सुकुमारं च बालं च सततं लालितं त्वया ॥ १४ ॥

क तात भरत हित्वा विलपन्तं गतो भवान् ।  
ननु भोज्येषु पानेषु वस्त्रेष्वभरणेषु च ॥ १५ ॥

प्रवारयसि नः सर्वास्तन्नः कोऽन्यः करिष्यति ।  
अवदारणकाले तु पृथिवी नावदीर्यते ॥ १६ ॥

या विहीना त्वया राज्ञा धर्मज्ञेन महात्मना ।  
पितरि स्वर्गमापन्ने रामे चारण्यमाश्रिते ॥ १७ ॥

किं मे जीवितसामर्थ्यं प्रवेक्ष्यामि हुताशनम् ।  
हीनो भ्रात्रा च पित्रा च शून्यामिक्ष्वाकुपालिताम् ॥  
:

अयोध्यां न प्रवेक्ष्यामि प्रवेक्ष्यामि तपोवनम् ।  
तयोर्विलपितं श्रुत्वा व्यसन चान्त्रवेक्ष्य तत् ॥ १९ ॥

भृशमार्ततरा भूयः सर्व एवानुगामिनः ।  
ततो विषण्णो शोचन्तौ शत्रुघ्नभगतावुभौ ॥ २० ॥

धरण्यां संव्यचेष्टेतां भग्नशृङ्गाविवर्षभौ ।  
ततः पकृतिमान्वैश पितुरेषां पुरोहितः ॥ २१ ॥

वसिष्ठो भरत वाक्यमुत्थाप्य तमुवाच ह ।  
त्रयोदशोऽयं दिवसः पितुर्वृत्तस्य ते विभो ॥ २२ ॥

सावशेषास्थितिचये किमिह त्वं विलम्बसे ।  
त्रीणि द्वन्द्वानि भूतेषु प्रवृत्तान्यविशेषतः ॥ २३ ॥

तेषु चापरिहार्येषु नैवं भवितुमर्हसि ।

सुमन्त्रश्चापि शत्रुघ्नमुत्थाप्याभिप्रसाद्य च ॥ २४ ॥

श्रावयामास तत्त्वज्ञः सर्वभूतभवाभवौ ।

उत्थितौ च नरव्याघ्रौ प्रकाशेते यशस्विनौ ॥ २५ ॥

वर्षातपपरिक्लिन्नौ पृथगिन्द्रध्वजाविव ।

अश्रूणि परिमृद्नन्तौ रक्ताक्षौ दीनभाषिणौ । ;

अमात्यास्त्वरयन्ति स्म तनयौ चापरा. क्रियाः ॥

इति सप्तसप्ततितमः सर्गः ॥

अष्टसप्ततितमः सर्गः ॥

—\*—

अथ यात्रां समीहन्तं शत्रुघ्नो लक्ष्मणानुजः ।

भरतं शोकसंतप्तमिदं वचनमब्रवीत् ॥ १ ॥

गतिर्यः सर्वभूतानां दुःखे किं पुनरात्मनः ।

स रामः सत्त्वसंपन्नः स्त्रिया प्रव्राजितो वनम् ॥ २ ॥

बलवान्वीर्यसपन्नो लक्ष्मणो नाम योऽप्यसौ ।  
किं न मोचयते रामं कृत्वापि पितृनिग्रहम् ॥ ३ ॥

पूर्वमेव तु निग्राह्यः समवेक्ष्य नयानयौ ।  
उत्पथं यः समारूढो नार्या राजा वशं गतः ॥ ४ ॥

इति सभाषमाणे तु शत्रुघ्ने लक्ष्मणानुजे ।  
प्राग्द्वारेऽभूत्तदा कुब्जा सर्वाभरणभूषिता ॥ ५ ॥  
:

लिप्ता चन्दनसारेण राजवस्त्राणि बिभ्रती ।  
विविधं विविधैस्तैस्तैर्भूषणैश्च विभूषिता ॥ ६ ॥

मेखलादामभिश्चित्रैरन्यैश्च शुभभूषणैः ।  
वभासे बहुभिर्बद्धा रज्जुबद्धेव त्रानरी ॥ ७ ॥

तां समीक्ष्य तदा द्वाःस्था भृशं पापस्य कारिणीम् ।  
गृहीत्वाकरुणा कुब्जां शत्रुघ्नाय न्यवेदयन् ॥ ८ ॥

यस्याः कृते वने रामो न्यस्तदेहश्च वः पिता ।  
सेयं पापा नृशसा च तस्याः कुरु यथामति ॥ ९ ॥

शत्रुघ्नश्च तदाज्ञाय वचनं भृशदुःखितः ।  
अन्तःपुरचरान्सर्वानित्युवाच धृतव्रतः ॥ १० ॥

तीव्रमुत्पादितं दुःखं भ्रातृणां मे तथा पितुः ।  
यया सेय नृशंसस्य कर्मणः फलमश्नुताम् ॥ ११ ॥

एवमुक्त्वा तु तेनाशु सखीजनसमावृता ।  
गृहीता बलवत्कुब्जा सा तद्रुहमनादयत् ॥ १२ ॥

ततः सुभृशसंतप्तस्तस्याः सर्वः सखीजनः ।  
क्रुद्धमाज्ञाय शत्रुघ्नं विपलायत सर्वशः ॥ १३ ॥

आमन्त्रयत कृत्स्नश्च तस्याः सर्वः सखीजनः ।  
यथायं समुपक्रान्तो निःशेषान्नः करिष्यति ॥ १४ ॥

सानुक्रोशां वदान्या च धर्मज्ञां च यशस्विनीम् ।  
कौसल्यां शरणं याम सा हि नोऽस्तु ध्रुवा गति ॥

स च रोषेण ताम्राक्षः शत्रुघ्नं शत्रुतापनः ।  
विचकर्ष तदा कुब्जां क्रोशन्तीं धरणीतले ॥ १६ ॥

तस्या ह्याकृष्यमाणाया मन्थरायास्ततस्ततः ।  
चित्रं बहुविधं भाण्डं पृथिव्यां तद्वयशीर्यत ॥ १७ ॥

तेन भाण्डेन संकीर्णं श्रीमद्राजनिवेशनम् ।  
अशोभत तदा भूयः शारदं गगनं यथा ॥ १८ ॥

स बली बलवत्क्रोधादृहीत्वा पुरुषर्षभः ।  
कैकेयीमभिनिर्भर्त्स्य बभाषे परुषं वचः ॥ १९ ॥

तैर्वाक्यैः परुषैर्दुःस्त्रैः कैकेयी भृशदुःस्त्रिता ।  
शत्रुघ्नभयसंविप्ना पुत्रं शरणमागता ॥ २० ॥

तां प्रेक्ष्य भरतः क्रुद्धं शत्रुघ्नमिदमब्रवीत् ।  
अवध्याः सर्वभूतानां प्रमदा क्षम्यतामिति ॥ २१ ॥

हन्यामहमिमां पापां कैकेयीं दुष्टचारिणीम् ।  
यदि मा धर्मिको रामो नासूयेन्मातृघातकम् ॥ २२ ॥

इमामपि हतां कुब्जां यदि जानाति राघवः ।  
त्वां च मां च हि धर्मात्मा नाभिभाषिष्यन्त ध्रुवम् ॥

भरतस्य वचः श्रुत्वा शत्रुघ्नो लक्ष्मणानुजः ।  
न्यवर्तत ततो रोषात्ता मुमोच च मन्थराम ॥ २४ ॥

सा पादमूले कैकेय्या मन्थरा निपपात ह ।  
निःश्वसन्ती सुदुःखार्ता कृपणं विललाप च ॥ २५ ॥

शत्रुघ्नविक्षेपविमूढसंज्ञां

समीक्ष्य कुब्जां भरतस्य माता ।



शनैः समाश्वासयदार्तरूपां  
कौश्वीं विलग्नमिव वीक्षमाणाम् ॥ २६ ॥

इति अष्टसप्ततितमः सर्गः ।

—\*—

एकोनाशीतितमः सर्गः ॥

—\*—

ततः प्रभातसमये दिवसे च चतुर्दशे ।  
समेत्य राजकर्तारो भरत वाक्यमब्रुवन् ॥ १ ॥

गतो दशरथ स्वर्गं यो नो गुरुतरो गुरुः ।  
रामं प्रब्राज्य वै ज्येष्ठ लक्ष्मणं च महाबलम् ॥ २ ॥

त्वमद्य भव नो राजा राजपुत्र महायशः ।  
संगत्या नापराध्नोति राज्यमेतदनायकम् ॥ ३ ॥

आभिषेचनिकं सर्वमिदमादाय राघव ।  
प्रतीक्षते त्वां स्वजनः श्रेण्यश्च नृपात्मज ॥ ४ ॥

राज्यं गृहाण भरत पितृपैतामहं ध्रुवम् ।  
अभिषेचय चात्मानं पाहि चास्मान्नरर्षभ ॥ ५ ॥

एवमुक्तः शुभं वाक्यं द्युतिमान्सत्यवाक्शुचिः ।  
आभिषेचनिकं भाण्डं कृत्वा सर्वं प्रदक्षिणम् ॥ ६ ॥

भरतस्तं जनं सर्वं प्रत्युवाच धृतव्रत ।  
ज्येष्ठस्य राजता नित्यमुचिता हि कुलस्य न ॥ ७ ॥

नैव भवन्तो मां वक्तुमर्हन्ति कुशला जनाः ।  
रामः पूर्वो हि नो भ्राता भविष्यति महीपतिः ॥८॥

अहं त्वरण्ये वत्स्यामि वर्षाणि नव पञ्च च ।  
युज्यतां महती सेना चतुरङ्गमहाबला ॥ ९ ॥

आनयिष्याम्यहं ज्येष्ठं भ्रातरं राघवं वनात् ।  
आभिषेचनिकं चैव सर्वमेतदुपस्कृतम् ॥ १० ॥

पुरस्कृत्य गमिष्यामि रामहेतोर्वनं प्रति ।  
तत्रैव तं नरव्याघ्रमभिषिच्य पुरस्कृतम् ॥ ११ ॥

आनेष्यामि तु वै रामं हव्यवाहमिवाध्वरात् ।  
न सकं मां करिष्यामि स्वामिमां मातृगन्धिनीम् ॥

वने वत्स्याम्यहं दुर्गे रामो राजा भविष्यति ।  
क्रियतां शिल्पिभिः पन्थाः समानि विषमाणि च ॥

रक्षिणश्चानुसंयान्तु पथि दुर्गविचारकाः ।  
एवं संभाषमाणं तं रामहेतोर्नृपात्मजम् ॥ १४ ॥

प्रत्युवाच जनः सर्वः श्रीमद्वाक्यमनुत्तमम् ।  
एवं ते भाषमाणस्य पद्मा श्रीरूपतिष्ठताम् ।  
यस्त्वं ज्येष्ठे नृपसुते पृथिवी दातुमिच्छसि ॥ १५ ॥

अनुत्तमं तद्वचनं नृपात्मज-  
प्रभाषितं सश्रवणे निशम्य च ।  
प्रहर्षजास्तं प्रति बाष्पबिन्दवो  
निपेतुरार्यान् ननेत्रसंभवाः ॥ १६ ॥

उचुस्ते वचनमिदं निशम्य हृष्टाः ।  
समात्याः सपरिषदो वियातशोकाः ।  
पन्थानं नरवरं भक्तिमाञ्जनञ्च  
व्यादिष्टास्तव वचनाच्च शिल्पिवर्गः ॥ १७ ॥

इति एकोनाशीतितमः सर्गः ॥

## अशीनितमः सर्गः

अथ भूमिप्रदेशज्ञा. सूत्रकर्मविशारदा ।  
स्वकर्माभिरता शूराः खनका यन्त्रकास्तथा ॥ १ ॥

कर्मान्तिकाः स्थपत्य पुरुषा यन्त्रकोविदा ।  
तथा वर्धकयश्चैव मार्गिणो वृक्षतक्षकाः ॥ २ ॥

कूपकारा सुधाकारा वशकर्मकृतस्तथा ।  
समर्था ये च द्रष्टार पुरतस्ते प्रतस्थिरे ॥ ३ ॥

स तु हर्षात्तमुद्देश जनौघो विपुलः प्रयान् ।  
अशोभत महावेगः समुद्र इव पर्वणि ॥ ४ ॥

ते स्ववारं समास्थाय वर्त्मकर्मणि कोविदा ।  
करणैर्विविधोपेतै पुरस्तात्संप्रतस्थिरे ॥ ५ ॥

लता वल्लीश्च गुल्मांश्च स्थाणूनश्मन एव च ।  
जनास्ते चक्रिरे मार्गं छिन्दन्तो विविधान्द्रुमान् ॥

अवृक्षेषु च देशेषु केचिद्वृक्षानरोपयन् ।  
केचित्कुठारैश्च दानैश्छिन्दन्कचित्कचित् ॥ ७ ॥

अपरे वीरणस्तम्बान्बलिनो बलवत्तराः ।  
विधमन्ति स्म दुर्गाणि स्थलानि च ततस्ततः ॥ ८ ॥

अपरेऽपूरयन्कूपान्पांसुभिः श्वभ्रमायतम् ।  
निम्नभागांस्तत केचित्समांश्चक्रुः समन्ततः ॥ ९ ॥

बबन्धुर्बन्धनीयांश्च क्षोदनीयांश्च चुक्षुदुः ।  
बिभिदुर्भेदनीयांश्च तांस्तान्देशान्नरास्तदा ॥ १० ॥

अचिरेणैव कालेन परिवाहान्बहूदकान् ।  
चक्रुर्बहुविधाकारान्सागरप्रतिमान्बहून् ॥ ११ ॥

निर्जलेषु च देशेषु खानयामासुरुत्तमान् ।  
चदपानान्बहुविधान्वेदिकापरिमण्डितान् ॥ १२ ॥

स सुधाकुट्टिमतलः प्रपुष्पितमहीरुहः ।  
मत्तोद्गुष्टद्विजगणः पताकाभिरलंकृतः ॥ १३ ॥

चन्दनोदकसंसिक्तो नानाकुसुमभूषितः ।  
बह्वशोभत सेनायाः पन्थाः सुरपथोपमः ॥ १४ ॥

आज्ञाप्याथ यथाज्ञप्ति युक्तास्तेऽधिकृता नराः ।  
रमणीयेषु देशेषु बहुस्वादुफलेषु च ॥ १५ ॥

यो निवेशस्त्वभिमतो भरतस्य महात्मनः ।

भूयस्तं शोभयामासुर्भूषाभिर्भूषणोपमम् ॥ १६ ॥

नक्षत्रेषु प्रशस्तेषु मुहूर्तेषु च तद्विदः ।

निवेशान्स्थापयामासुर्भरतस्य महात्मनः ॥ १७ ॥

बहुपांसुचयाश्चापि परिखापरिवारिताः ।

तङ्गेन्द्रनीलप्रतिमाः प्रतोलीवरशोभिताः ॥ १८ ॥

प्रासादमालावितताः सौधप्राकारसवृताः ।

पताकाशोभिताः सर्वे सुनिर्मितमहापथाः ॥ १९ ॥

विसर्पद्विरिवाकाशे विटङ्काप्रविमानकैः ।

समुच्छ्रितैर्निवेशास्ते बभुः शक्रपुरोपमाः ॥ २० ॥

जाह्नवीं तु समासाद्य विविधद्रुमकाननाम् ।

शीतलामलपानीयां महामीनसमाकुलाम् ॥ २१ ॥

सचन्द्रतारागणमण्डितं यथा

नभः क्षपायाममलं विराजते ।

नरेन्द्रमार्गः स तथा व्यराजत

क्रमेण रम्यः शुभशिल्पिनिर्मितः ॥ २२ ॥

इति अशीतितमः सर्गः ॥

## एकाशीतितमः सर्गः

ततो नान्दीमुखीं रात्रि भरतं सूतमागधाः ।  
तुष्टुवुर्वाग्विशेषज्ञाः स्तवैर्मङ्गलसंहितैः ॥ १ ॥

सुवर्णकोणाभिहतः प्राणदद्यामदुन्दुभिः ।  
दध्मुः शङ्खांश्च शतशो नादांश्चोवावचस्वरान् ॥ २ ॥

स तूर्यघोषः सुमहान्दिवमापूरयन्निव ।  
भरतं शोकसंतप्तं भूयः शोकैरवर्धयत् ॥ ३ ॥

ततः प्रबुद्धो भरतस्तं घोषं संनिवर्त्य च ।  
नाहं राजेति चाप्युक्त्वा शत्रुघ्नमिदमब्रवीत् ॥ ४ ॥

पश्य शत्रुघ्न कैकेय्या लोकस्यापकृतं महत् ।  
विसृज्य मयि दुःखानि राजा दशरथो गतः ॥ ५ ॥

तस्यैषा धर्मराजस्य धर्ममूला महात्मनः ।  
परिभ्रमति राजश्रीर्नौरिवाकर्णिका जले ॥ ६ ॥

यो हि नः सुमहान्नाथः सोऽपि प्रव्राजितो वनम् ।  
अनया धर्मसुत्सृज्य मात्रा मे राघवः स्वयम् ॥

इत्येवं भरतं प्रेक्ष्य विलपन्तं विचेतनम् ।

कृपणं रुरुदुः सर्वाः सस्वरं योषितस्तदा ॥ ८ ॥

तथा तस्मिन्विलपति वसिष्ठो राजधर्मवित् ।

सभामिक्ष्वाकुनाथस्य प्रविवेश महायशाः ॥ ९ ॥

शातकुम्भमयीं रम्यां मणिरत्नसमाकुलाम् ।

सुधर्माविव धर्मात्मा सगणः प्रत्यपद्यत ॥ १० ॥

स काञ्चनमयं पीठं परार्ध्यास्तरणावृतम् ।

अध्यास्तं सर्ववेदज्ञो दूताननुशशास च ॥ ११ ॥

ब्राह्मणान्क्षत्रियान्वैश्यान्मात्यान्गणवल्लभान् ।

क्षिप्रमानयताव्यग्राः कृत्यमात्ययिकं हि नः ॥ १२ ॥

सराजमृत्यं शत्रुघ्नं भरतं च यशस्विनम् ।

युधाजितं सुमन्त्रं च ये च तत्त हिता जनाः ॥ १३ ॥

ततो हलहलाशब्दः सुमहान्समपद्यत ।

रघैरश्वैर्गजैश्चापि जनानामुपगच्छताम् ॥ १४ ॥

ततो भरतमायान्तं शतक्रतुमिवामराः ।

प्रत्यनन्दन्प्रकृतयो यथा दशरथं तथा ॥ १५ ॥



हृद इव तिमिनागसंवृतः

स्तिमितजलो मणिशङ्खशर्करः ।

दशरथसुतशोभिता सभा

सदशरथेव बभौ यथा पुरा ॥ १६ ॥

इति एकाशीतितमः सर्गः ।

द्व्यशीतितमः सर्गः ।

तामार्यगणसंपूर्णा भरतः प्रग्रहां सभाम् ।

ददर्श बुद्धिसंपन्नः पूर्णचन्द्रो निशामिव ॥ १ ॥

आसनानि यथान्यायमार्याणां विशतां तदा ।

वस्त्राङ्गरागप्रभया द्योविता सा सभोत्तमा ॥ २ ॥

सा विद्वज्जनसपूर्णा सभा सुरुचिरा तदा ।

अदृश्यत घनापाये पूर्णचन्द्रेव शर्वरी ॥ ३ ॥

राज्ञस्तु प्रकृतीः सर्वाः समग्राः प्रेक्ष्य धर्मवित् ।

इदं पुरोहितो वाक्यं भरतं मृदु चाब्रवीत् ॥ ४ ॥

तात राजा दशरथः स्वर्गतो धर्ममाचरन् ।  
धनधान्यवर्ती स्फीतां प्रदाय पृथिवीं तव ॥ ५ ॥

रामस्तथा सत्यधृतिः सतां धर्ममनुस्मरन् ।  
नाजहात्पितुरादेशं शशी ज्योत्स्नामिवोदितः ॥

पित्रा भ्रात्रा च ते दत्तं राज्यं निहतकण्टकम् ।  
तद्गृह्णन् मुदितामात्यः क्षिप्रमेवाभिषेचय ॥ ७ ॥

उदीच्याश्च प्रतीच्याश्च दक्षिणात्याश्च केवलाः ।  
कोट्यापरान्ताः सामुद्रा रत्नान्यभिहरन्तु ते ॥ ८ ॥

तच्छ्रुत्वा भरतो वाक्यं शोकेनाभिपरिप्लुतः ।  
जगाम मनसा रामं धर्मज्ञो धर्मकाङ्क्षया ॥ ९ ॥

स बाष्पकलया वाचा कलहंसस्वरो युवा ।  
विललाप सभामध्ये जगर्हे च पुरोहितम् ॥ १० ॥

चरितब्रह्मचर्यस्य विद्यास्नातस्य धीमतः ।  
धर्मे प्रयतमानस्य को राज्यं मद्विधो हरेत् ॥ ११ ॥

कथं दशरथाज्जातो भवेद्राज्यापहारकः ।  
राज्यं चाहं च रामस्य धर्मं वक्तुमिहार्हसि ॥ १२ ॥

ज्येष्ठः श्रेष्ठश्च धर्मात्मा विलीपनद्रुषोपमः ।  
लब्धुमर्हति काकुत्स्थो राज्यं दशरथो यथा १३ ॥

अनार्थजुष्टमस्वर्ग्यं कुर्या पापमहं यदि ।  
इक्ष्वाकूणामहं लोके भवेयं कुलपांसनः ॥ १४ ॥

यद्धि मात्रा कृत पापं नाहं तदपि रोचये ।  
इहस्थो वनदुर्गस्थ नमस्यामि कृताञ्जलिः ॥ १५ ॥

राममेवानुगच्छामि स राजा द्विपदां वरः ।  
तयाणामपि लोकानां राज्यमर्हति राघवः ॥ १६ ॥

तद्वाक्यं धर्मसंयुक्तं श्रुत्वा सर्वे सभासदः ।  
हर्षान्मुमुचुरश्रूणि रामे निहितचेतसः ॥ १७ ॥

यदि त्वार्यं न शक्यामि विनिवर्तयितुं वनात् ।  
वने तत्रैव वत्स्यामि यथार्यो, लक्ष्मणस्तथा ॥ १८ ॥

सर्वोपायं च वर्तिष्ये विनिवर्तयितुं वनात् ।  
समक्षमार्यमिश्राणां साधूनां गुणवर्तिनाम् ॥ १९ ॥

विष्टिकर्मान्तिकाः सर्वे मार्गशोधकतक्षकाः ।  
प्रस्थापिता मया पूर्वं यात्रापि मम रोचने ॥ २० ॥

एवमुक्त्वा तु धर्मात्मा भरतो भ्रातृवत्सलः ।  
समीपस्थमुवाचेदं सुमन्त्रं मन्त्रकोविदम् ॥ २१ ॥

तूर्णमुत्थाय गच्छ त्वं सुमन्त्र मम शासनात् ।  
यात्रामाज्ञापय क्षिप्रं बलं चैव समानय ॥ २२ ॥

एवमुक्तः सुमन्त्रस्तु भरतेन महात्मना ।  
प्रहृष्टः सोऽदिशत्सर्वं यथासंदिष्टमिष्टवत् ॥ २३ ॥

ताः प्रहृष्टाः प्रकृतयो बलाध्यक्षा बलस्य च ।  
श्रुत्वा यात्रां समाज्ञप्तां राघवस्य निवर्तने ॥ २४ ॥

ततो योधाङ्गनाः सर्वा भर्तृन्सर्वान्गृहे गृहे ।  
यात्रागमनमाज्ञाय त्वरयन्ति स्म हर्षिताः ॥ २५ ॥

ते ह्यैर्गौरथैः शीघ्रैः स्यन्दनैश्च महाजवैः ।  
सह योधैर्बलाध्यक्षा बलं सर्वमचोदयन् ॥ २६ ॥

सज्ज तु तद्वलं दृष्ट्वा भरतो गुरुसनिधौ ।  
रथं मे त्वरयस्वेति सुमन्त्रं पार्श्वतोऽब्रवीत् ॥ २७ ॥

भरतस्य तु तस्याज्ञां प्रतिगृह्य च हर्षितः ।  
रथं गृहीत्वा प्रययौ युक्तं परमवाजिभिः ॥ २८ ॥

स राघवः सत्यधृतिः प्रतापवा-  
 न्ब्रुवन्सुयुक्त दृढसत्यविक्रमः ।  
 गुरु महारण्यगतं यशस्विनं  
 प्रसादयिष्यन्भरतोऽब्रवीत्तदा ॥ २९ ॥

तूर्णं समुत्थाय सुमन्त्र गच्छ  
 बलस्य योगाय बलप्रधानान् ।  
 भानेतुमिच्छामि हि तं वनस्थं  
 प्रसाद्य रामं जगतो हिताय ॥ ३० ॥

स सूतपुत्रो भरतेन सम्य-  
 गाज्ञापितः संपरिपूर्णकामः ।  
 शशास सर्वान्प्रकृतिप्रधाना-  
 न्बलस्य मुख्यांश्च सुहृज्जनं च ॥ ३१ ॥

ततः समुत्थाय कुले कुले ते  
 राजन्यवैश्या वृषलाश्च विप्राः ।  
 अयूयुजश्लुष्ट्रथान्खरांश्च  
 नागान्ह्यांश्चैव कुलप्रसूतान् ॥ ३२ ॥

इति अशीतितमः सर्गः ॥

## अ्यशीतितमः सर्गः ।



ततः समुत्थितः काल्यमास्थाय स्यन्दनोत्तमम् ।  
प्रययौ भरतः शीघ्रं रामदर्शनकाङ्क्षया ॥ १ ॥

अग्रतः प्रयबुस्तस्य सर्वे मन्त्रिपुरोधसः ।  
अधिरुह्य हयैर्मुक्तान् रथान्सूर्यरथोपमान् ॥ २ ॥

नवनागसहस्राणि कल्पितानि यथाविधि ।  
अन्वयुर्भरतं यान्तमिक्ष्वाकुकुलनन्दनम् ॥ ३ ॥

षष्ठी रथसहस्राणि धन्विनो विविधायुधाः ।  
अन्वयुर्भरतं यान्तं राजपुत्रं यशश्चिनम् ॥ ४ ॥

शत सहस्राण्यश्वानां समारूढानि राघवम् ।  
अन्वयुर्भरतं यान्त सत्यसंधं जितेन्द्रियम् ॥ ५ ॥

कैकेयी च सुमित्रा च कौसल्या च यशस्विनी ।  
रामानयनसंहृष्टा ययुर्यानेन भास्वता ॥ ६ ॥

प्रयाताश्चार्यसंघाता रामं द्रष्टुं सलक्ष्मणम् ।  
तस्यैव च कथाश्रित्राः कुर्वाणा हृष्टमानसाः ॥ ७ ॥

मैघश्यामं महाबाहुं स्थिरसत्त्वं दृढव्रतम् ।

कदा द्रक्ष्यामहे रामं जगतः शोकनाशनम् ॥ ८ ॥

दृष्ट एव हि नः शोकमपनेष्यति राघवः ।

तमः सर्वस्य लोकस्य समुद्यन्निव भास्करः ॥ ९ ॥

इत्येवं कथयन्तस्ते सप्रहृष्टाः कथाः शुभाः ।

परिष्वजानाश्चान्योन्यं ययुर्नागरिका जनाः ॥ १० ॥

ये च तत्रापरे सर्वे संमता ये च नैगमाः ।

राम प्रतिययुर्दृष्टाः सर्वाः प्रकृतयस्तथा ॥ ११ ॥

मणिकाराश्च ये केचित्कुम्भकाराश्च शोभनाः ।

सूत्रकर्मकृतश्चैव ये च शस्त्रोपजीविनः ॥ १२ ॥

मायूरकाः क्राकचिका रोचका वेधकास्तथा ।

दन्तकाराः सुधाकारास्तथा गन्धोपजीविनः ॥ १३ ॥

सुवर्णकाराः प्रख्यातास्तथा कम्बलधावकाः ।

स्नापकोच्छादका वैद्या धूपकाः शौण्डिकास्तथा ॥

रजकास्तुन्नवायाश्च प्रासूघोषमहत्तराः ।

शैलूषाश्च सह स्त्रीभिर्ययुः कैवर्तकास्तथा ॥ १५ ॥

समाहिता वेदविदो ब्राह्मणा वृत्तसंमताः ।  
गोरथैर्भरतं यान्तमनुजग्मुः सहस्रशः ॥ १६ ॥

सुवेषाः शुद्धवसनास्तान्नमृष्टानुलेपनाः ।  
सर्वे ते विविधैर्यानैः शनैर्भरतमन्वयुः ॥ १७ ॥

प्रहृष्टमुदिता सेना सान्वयात्केकयीसुतम् ।  
भ्रातुरानयने यान्तं भरतं भ्रातृवत्सलम् ॥ १८ ॥

ते गत्वा दूरमध्वानं रथयानाश्चकुञ्जरैः ।  
समासेदुस्ततो गङ्गां शृङ्गिबेरपुरं प्रति ॥ १९ ॥

यत्र रामसखो वीरो गुहो ज्ञातिगणैर्वृतः ।  
निवसत्यप्रमादेन देशं तं परिपालयन् ॥ २० ॥

उपेत्य तीरं गङ्गायाश्चक्रवाकैरलंकृतम् ।  
व्यवातिष्ठत सा सेना भरतस्यानुयायिनी ॥ २१ ॥

निरीक्ष्यानुगतां सेनां तां च गङ्गां शिवोदकाम् ।  
भरतः सचिवान्सर्वानब्रवीद्वाक्यकोविदः ॥ २२ ॥

निवेशयत मे सैन्यमभिप्रायेण सर्वतः ।  
विश्रान्ताः प्रतरिष्यामः श्व इदानीमिमां नदीम् ॥



दातुं च तावदिच्छामि स्वर्गतस्य महीपतेः ।  
 और्ष्वदेहनिमित्तार्थमवतीर्योदकं नदीम् ॥ २४ ॥

तस्यैवं ब्रुवतोऽमात्यास्तथेत्युक्त्वा समाहिताः ।  
 न्यवेशयंस्तांश्छन्देन स्वेन स्वेन पृथक्पृथक् ॥ २५ ॥

निवेश्य गङ्गामनु तां महानदीं  
 चमूं विधानैः परिवर्द्धशोभिनीम् ।  
 उवाच रामस्य तदा महात्मनो  
 विचिन्तयानो भरतो निवर्तनम् ॥ २६ ॥  
 इति त्र्यशीतितमः सर्गः ।

—\*—

चतुरशीतितमः सर्गः ॥

—\*—

ततो निविष्टां ध्वजिनीं गङ्गामन्वाश्रितां नदीम् ।  
 निषादराजो दृष्ट्वैव ज्ञातीन्संस्वरितोऽब्रवीत् ॥ १ ॥

महतीयमितः सेना सागराम्ना प्रदृश्यते ।  
 तस्यान्तं नाधिगच्छामि मनसापि विचिन्तयन् ॥ २ ॥

यथा तु खलु दुर्बुद्धिर्भरतः स्वयमागतः ।

स एष हि महाकायः कोविदारध्वजो रथे ॥ ३ ॥

बन्धयिष्यति वा दाशानथ वास्मान्वधिष्यति ।

अथ दाशरथिं रामं पित्रा राज्याद्विवासितम् ॥ ४ ॥

सपत्नां श्रियमन्विच्छंस्तस्य राज्ञः सुदुर्लभाम् ।

भरतः केकयीपुत्रो हन्तुं तमुपगच्छति ॥ ५ ॥

भर्ता चैव सखा चैव रामो दाशरथिर्मम ।

तस्यार्थकाम्नः संनद्धा गङ्गानूपे प्रतिष्ठत ॥ ६ ॥

तिष्ठन्तु सर्वे दाशाश्च गङ्गामन्वाश्रिता नदीम् ।

बलयुक्ता नदीरक्षा मांसमूलफलाशनाः ॥ ७ ॥

नावां शतानां पञ्चानां कैवर्तानां शतं शतम् ।

संनद्धानां यथा यूनां तिष्ठन्त्वित्यभ्यचोदयत् ॥ ८ ॥

यदा तुष्टस्तु भरतो रामस्येह भविष्यति ।

सेयं स्वस्तिमती सेना गङ्गामद्य तरिष्यति ॥ ९ ॥

इत्युक्त्वोपायनं गृह्य मत्स्यमांसमधूनि च ।

अभिचक्राम भरतं निषादाधिपतिर्गुहः ॥ १० ॥

तमायान्त तु सप्रेक्ष्य सूतपुत्रः प्रतापवान् ।

भरतायाचचक्षेऽथ विनयज्ञो विनीतवत् ॥ ११ ॥

एष ज्ञातिसहस्रेण स्थपतिः परिवारितः ।

कुशलो दण्डकारण्ये वृद्धो भ्रातुश्च ते सखा ॥ १२ ॥

तस्मात्पश्यतु काकुत्स्थ त्वां निषादाधिपो गुहः ।

असंशयं विजानीते यत्र तौ रामलक्ष्मणौ ॥ १३ ॥

एतत्तु भरतः श्रुत्वा सुमन्त्रवचनं शुभम् ।

उवाच वचनं शीघ्रं गुहः पश्यतु मामिति ॥ १४ ॥

लब्ध्वाभ्यनुज्ञां संहृष्टो ज्ञातिभिः परिवारितः ।

आगम्य भरतं प्रहो गुहो वचनमब्रवीत् ॥ १५ ॥

निष्कुटश्चैव देशोऽय वञ्चिताश्चापि ते वयम् ।

निवेदयामस्ते सर्वे स्वके दासकुले वस ॥ १६ ॥

अस्ति मूलं फल चैव निषादैः समुपावृतम् ।

आर्द्रं च मांसं शुष्कं च वन्यं चोद्यावचं महत् ॥

आशंसे स्वाशिता सेना वत्स्यतीमां विभावरीम् ।

अर्चितो विविधैः कामैः श्वः ससैन्यो गमिष्यसि ॥

इति चतुरशीतितमः सर्गः ।

## पञ्चाशीतितमः सर्गः ।

—\*—

एवमुक्तस्तु भरतो निषादाधिपतिं गुहम् ।  
प्रत्युवाच महाप्राज्ञो वाक्यं हेत्वर्थसंहितम् ॥ १ ॥

ऊर्जितः खलु ते कामः कृतो मम गुरोः सखे ।  
ये मे त्वमीदृशीं सेनामेकोऽभ्यर्चितुमिच्छसि ॥ २ ॥

इत्युक्त्वा तु महातेजा गुहं वचनमुत्तमम् ।  
अब्रवीद्भरतः श्रीमान्निषादाधिपतिं पुनः ॥ ३ ॥

कतरेण गमिष्यामि भरद्वाजाश्रमं गुह ।  
गहनोऽयं भृशं देशो गङ्गानूपो दुरत्ययः ॥ ४ ॥

तस्य तद्वचनं श्रुत्वा राजपुत्रस्य धीमतः ।  
अब्रवीत्प्राञ्जलिर्वाक्यं गुहो गहनगोचरः ॥ ५ ॥

दाशास्त्वानुगमिष्यन्ति धन्विनः सुसमाहिताः ।  
अह त्वानुगमिष्यामि राजपुत्र महायशः ॥ ६ ॥

कश्चिन्न दुष्टो ब्रजसि रामस्याङ्घ्रिष्टकर्मणः ।  
इयं ते महती सेना शङ्कां जनयतीव मे ॥ ७ ॥

तमेवमभिभाषन्तमाकाश इव निर्मलः ।

भरतः ऋक्षण्या वाचा गुहं वचनमब्रवीत् ॥ ८ ॥

मा भूत्स कालो यत्कष्टं न मां शङ्कितुमर्हसि ।

राघवः स हि मे भ्राता ज्येष्ठः पितृसमो मतः ॥ ९ ॥

तं निवर्तयितुं यामि काकुत्स्थ वनवासिनम् ।

बुद्धिरन्या न ते कार्या गुह सत्य ब्रवीमि ते ॥ १० ॥

स तु संहृष्टवदनः श्रुत्वा भरतभाषितम् ।

पुनरेवाब्रवीद्वाक्यं भरतं प्रति हर्षितः ॥ ११ ॥

धन्यस्त्वं न त्वया तुल्यं पश्यामि जगतीतले ।

अथन्नादागतं राज्यं यस्त्वं त्यक्तुमिहेच्छसि ॥ १२ ॥

शान्धती खलु ते कीर्त्तिलोकाननुचरिष्यति ।

यस्त्वं कृच्छ्रगतं रामं प्रत्यानयितुमिच्छसि ॥ १३ ॥

एवं संभाषमाणस्य गुहस्य भरतं तदा ।

बभौ नष्टप्रभः सूर्यो रजनी चाभ्यवर्तत ॥ १४ ॥

संनिवेश्य स तां सेनां गुहेन परितोषितः ।

शत्रुजेन सह श्रीमाञ्छाबलं पुनरागमत् ॥ १५ ॥

रामचिन्तामय. शोको भरतस्य महात्मनः ।  
उपस्थितो ह्यनर्हस्य धर्मप्रेक्षस्य तादृशः ॥ १६ ॥

अन्तर्दाहेन दहनः सतापयति राघवम् ।  
वनदाहाभिसंतप्तं गूढोऽग्निरिव पादपम् ॥ १७ ॥

प्रसृतः सर्वगात्रेभ्यः स्वेदं शोकाग्निसंभवम् ।  
यथा सूर्याशुसंतप्तो हिमवान्प्रसृतो हिमम् ॥ १८ ॥

भ्याननिर्दरशैलेन विनिःश्वसितधातुना ।  
दैन्यपादपसंधेन शोकायासाधिभृङ्गिणा ॥ १९ ॥

प्रमोहानन्तसत्त्वेन संतापौषधिवेणुना ।  
आक्रान्तो दुःखशैलेन महता केकयीसुतः ॥ २० ॥

विनिःश्वसन्वै भृशदुर्मनास्ततः  
प्रमूढसंज्ञः परमापदं गतः ।  
शमं न लेभे हृदयज्वरार्दितो  
नरर्षभो यूथगतो यथर्षभः ॥ २१ ॥

गुहेन सार्धं भरतः समागतो  
महानुभावः सजनः समाहितः ।

सुदुर्मनास्तं भरतं तदा पुन-

गुहः समाश्वासयदग्रजं प्रति ॥ २२ ॥

इति पञ्चाशीतितमः सर्गः ॥

षडशीतितमः सर्गः ॥



आचक्षेऽथ सद्भावं लक्ष्मणस्य महात्मनः ।

भरतायाप्रमेयाय गुहो गहनगोचरः ॥ १ ॥

धजाग्रतं गुणैर्युक्तं वरचापेषुधारिणम् ।

अस्त्वित्यर्थमत्यन्तमहं लक्ष्मणमब्रवम् ॥ २ ॥

इयं तात सुखा शय्या त्वदर्थमुपकल्पिता ।

प्रत्याश्वसिहि शेषास्यां सुखं राघवनन्दन ॥ ३ ॥

उचितोऽयं जनः सर्वो दुःखानां त्वं सुखोचितः ।

धर्मात्मंस्तस्य गुप्त्यर्थं जागरिष्यामहे वयम् ॥ ४ ॥

न हि रामात्प्रियतरो ममास्ति भुवि कश्चन ।

मोत्सुकोऽभूर्ब्रवीन्मेतदप्यसत्त्वं तवाग्रतः ॥ ५ ॥

अस्य प्रसादादाशंसे लोकेऽस्मिन्सुमहद्यशः ।  
धर्मावाप्तिं च विपुलामर्थावाप्तिं च केवलाम् ॥ ६ ॥

सोऽहं प्रियसखं रामं शयानं सह सीतया ।  
रक्षिष्यामि धनुष्पाणिः सर्वैः स्वैर्ज्ञातिभिः सह ॥

न हि मेऽविदितं किञ्चिद्वनेऽस्मिन्श्चरतः सदा ।  
चतुरङ्गं ह्यपि बलं प्रसहेम वयं युधि ॥ ८ ॥

एवमस्माभिरुक्तेन लक्ष्मणेन महात्मना ।  
अनुनीता वयं सर्वे धर्ममेवानुपश्यता ॥ ९ ॥

कथं दाशरथौ भूमौ शयाने सह सीतया ।  
शक्या निद्रा मया लब्धुं जीवितं वा सुखानि वा ॥

यो न देवासुरैः सर्वैः शक्यः प्रसहितुं युधि ।  
तं पश्य गुहं सविष्टं तृणेषु सह सीतया ॥ ११ ॥

महता तपसा लब्धो विविधैश्च परिश्रमैः ।  
एको दशरथस्यैव पुत्रः सदृशलक्षणः ॥ १२ ॥

अस्मिन्प्रव्राजिते राजा न चिरं वर्तयिष्यति ।  
विधवा मेदिनी नूनं क्षिप्रमेव भविष्यति ॥ १३ ॥



विनद्य सुमहानादं श्रमेणोपरताः स्त्रियः ।

निर्घोषोपरतं नूनमद्य राजनिवेशनम् ॥ १४ ॥

कौसल्या चैव राजा च तथैव जननी मम ।

नाशंसे यदि जीवेयुः सर्वे ते शर्वरीमिमाम् ॥ १५ ॥

जीवेदपि हि मे माता शत्रुघ्नस्यान्ववेक्षया ।

दुःखिता या तु कौसल्या वीरसूर्विनशिष्यति ॥

अतिक्रान्तमतिक्रान्तमनवाप्य मनोरथम् ।

राज्ये राममनिक्षिप्य पिता मे विनशिष्यति ॥ १७ ॥

सिद्धार्थाः पितरं वृत्तं तस्मिन्काले द्युपस्थिते ।

प्रेतकार्येषु सर्वेषु संस्करिष्यन्ति भूमिपम् ॥ १८ ॥

रम्यचत्वरसस्थानां सुविभक्तमहापथाम् ।

हर्म्यप्रासादसंपन्नां सर्वरत्नविभूषिताम् ॥ १९ ॥

गजाश्वरथसंवाधां तूर्यनादविनादिताम् ।

सर्वकल्याणसंपूर्णां दृष्टपुष्टजनाकुलाम् ॥ २० ॥

आरामोद्यानसंपन्नां समाजोत्सवशालिनीम् ।

सुखिता विचरिष्यन्ति राजधानीं पितुर्मम ॥ २१ ॥

अपि सत्यप्रतिज्ञेन सार्धं कुशलिना वयम् ।  
निवृत्ते समये अस्मिन्सुखिताः प्रविशेमहि ॥ २२ ॥

परिदेवयमानस्य तस्यैवं सुमहात्मनः ।  
तिष्ठतो राजपुत्रस्य शर्वरी सात्यवर्तत ॥ २३ ॥

प्रभाते विमले सूर्ये कारयित्वा जटा उभौ ।  
अस्मिन्भागीरथीतीरे सुखं संतारितौ मया ॥ २४ ॥

जटाधरौ तौ द्रुमचीरवाससौ  
महाबलौ कुञ्जरयूथपोषमौ ।  
वरेषुचापासिधरौ परंतपौ  
व्यवेक्षमाणौ सह सीतया गतौ ॥ २५ ॥

इति षडशीतितमः सर्गः ॥

सप्ताशीतितमः सर्गः ॥



गुह्यस्य वचनं श्रुत्वा भरतो भृशमप्रियम् ।  
ध्यानं जगाम तत्रैव यत्नं तच्छ्रुतमप्रियम् ॥ १ ॥

सुकुमारो महासत्त्वः सिंहस्कन्धो महाभुजः ।  
पुण्डरीकविशालाक्षस्तरुणः प्रियदर्शनः ॥ २ ॥

प्रत्याश्वस्य मुहूर्तं तु कालं परमदुर्मनाः ।  
पपात सहसा तोत्रैर्ह्यतिविद्ध इव द्विपः ॥ ३ ॥

तदवस्थं तु भरतं शत्रुघ्नोऽनन्तरस्थितः ।  
परिष्वज्य रुरोदौघैर्विसङ्गः शोककर्षितः ॥ ४ ॥

ततः सर्वाः समापेतुर्मातरो भरतस्य ताः ।  
उपवासकृशा दीना भर्तुर्व्यसनकर्षिताः ॥ ५ ॥

ताश्च तं पतितं भूमौ रुदन्त्यः पर्यवारयन् ।  
कौसल्या त्वनुसृत्यैनं दुर्मनाः परिष्वजे ॥ ६ ॥

वत्सला स्व यथा वत्समुपगूह्य तपस्विनी ।  
परिपप्रच्छ भरतं रुदन्ती शोककर्षिता ॥ ७ ॥

पुत्रं व्याधिर्न ते कश्चिच्छरीरं परिबाधते ।  
अथ राजकुलस्यास्य त्वदधीनं हि जीवितम् ॥ ८ ॥

त्वां दृष्ट्वा पुन्र जीवामि रामे सभ्रातृके गते ।  
वृत्ते दशरथे राज्ञि नाथ एकस्त्वमद्य नः ॥ ९ ॥

कश्चिन्नु लक्ष्मणे पुत्र श्रुतं ते किञ्चिदप्रियम् ।  
पुत्रे वा ह्येकपुत्रायाः सहभार्ये वनं गते ॥ १० ॥

स मुहूर्तात्समाश्वस्य रुदन्नेव महायशाः ।  
कौसल्यां परिसान्त्वयेदं गुहं वचनमब्रवीत् ॥ ११ ॥

भ्राता मे कावसद्रात्रौ क सीता क च लक्ष्मणः ।  
अस्वपच्छयने कस्मिन्कि भुक्त्वा गुहं शस मे ॥

सोऽब्रवीद्भरतं हृष्टो निषादाधिपतिर्गुहः ।  
यद्विध प्रतिपेदे च रामे प्रियहितेऽतिथौ ॥ १३ ॥

अन्नमुष्णावचं भक्षाः फलानि विविधानि च ।  
रामायाभ्यवहारार्थं बहु चोपहृतं मया ॥ १४ ॥

तत्सर्वं प्रत्यनुज्ञासीद्रामः सत्यपराक्रमः ।  
न तु तत्प्रत्यगृह्णात्स क्षत्रधर्ममनुस्मरन् ॥ १५ ॥

न ह्यस्माभिः प्रतिग्राह्यं सखे देयं तु सर्वदा ।  
इति तेन वयं राजन्ननुनीता महात्मना ॥ १६ ॥

लक्ष्मणेन समानीतं पीत्वा वारि महामनाः ।  
औपवास्थं तदाकार्षीद्राघवः सह सीतया ॥ १७ ॥

ततस्तु जलशेषेण लक्ष्मणोऽप्यकरोत्तदा ।

वाग्यतास्तं त्रयः संध्या समुपासत संहिताः ॥ १८ ॥

सौमित्रिस्तु ततः पश्चादकरोत्स्वास्तरं शुभम् ।

स्वयमानीय बह्वीषि क्षिप्रं राघवकारणात् ॥ १९ ॥

तस्मिन्समाविशद्रामः स्वास्तरे सह सीतया ।

प्रक्षाल्य च तयोः पादावपचक्राम लक्ष्मणः ॥ २० ॥

एतत्तदिङ्गुदीमूलमिदमेव च तत्तृणम् ।

यस्मिन् रामश्च सीता च रात्रिं तां शयिताबुभौ ॥

नियम्य पृष्ठे तु तलाङ्गुलित्रवा-

ञ्शरैः सुपूर्णाविषुधी परतपः ।

महद्वनु. सज्यमुपोह्य लक्ष्मणो

निशामतिष्ठत्परितोऽस्य केवलम् ॥ २२ ॥

ततस्त्वहं चोत्तमबाणचापधृ-

त्स्थितोऽभवं तत्र स यत्र लक्ष्मणः ।

अतन्द्रिभिर्ज्ञातिभिरात्तकार्मुकैः

सहेन्द्रकल्प परिपालयस्तदा ॥ २३ ॥

इति सप्ताशीतितमः सर्गः ॥

**THE KUPPUSWAMY SASTRI**  
**RESEARCH INSTITUTE,**  
**CHYLAPORE, MADRAS-4**  
**अष्टाशीतितमः सर्गः ॥**

—\*-

तच्छ्रुत्वा निपुण सर्व भरतः सह मन्त्रिभिः ।  
इक्षुदीमूलमागम्य रामशय्यामवेक्ष्य ताम् ॥ १ ॥

अब्रवीज्जननीः सर्वा इह तेन महात्मना ।  
शुर्वरीशयितं भूमाविदमस्य विमर्दितम् ॥ २ ॥

महाभागकुलीनेन महाभागेन धीमता ।  
जातो दशरथेनोर्व्या न रामः स्वप्नमर्हति ॥ ३ ॥

अजिनोत्तरसंस्तीर्णं वरास्तरणसंवृते ।  
शयित्वा पुरुषव्याघ्रः कथं शेते महीतले ॥ ४ ॥

प्रासादाग्रविमानेषु बलभीषु च सर्वदा ।  
हैमराजतभौमेषु वरास्तरणशालिषु ॥ ५ ॥

पुष्पसंचयचित्रेषु चन्दनागरुगन्धिषु ।  
पाण्डुराभ्रप्रकाशेषु शुकसंघरुतेषु च ॥ ६ ॥

प्रासादवरवर्षेषु शीतवत्सु सुगन्धिषु ।  
उषित्वा मेरुकल्पेषु कृतकाञ्चनभित्तिषु ॥ ७ ॥

गीतवादिद्वनिर्घोषैर्वराभरणनिःस्वनैः ।

मृदङ्गवरशब्दैश्च सततं प्रतिबोधितः ॥ ८ ॥

वन्दिभिर्वन्दितः काले बहुभिः सूतमागधैः ।

गाथाभिरनुरूपाभिः स्तुतिभिश्च परंतपः ॥ ९ ॥

अश्रद्धेयमिदं लोके न सत्यं प्रतिभाति मे ।

मुह्यते खलु मे भावः स्वप्नोऽयमिति मे मतिः ॥

न नूनं दैवतं किञ्चित्कालेन बलवत्तरम् ।

यत्र दाशरथी रामो भूमावेव शयीत'सः ॥ ११ ॥

विदेहराजस्य सुता सीता च प्रियदर्शना ।

दयिता शयिता भूमौ स्नुषा दशरथस्य च ॥ १२ ॥

इयं शय्या मम भ्रातुरिदं हि परिवर्तितम् ।

स्थण्डिले कठिने सर्वं गात्रैर्विमृदितं तृणम् ॥ १३ ॥

मन्ये साभरणा सुप्ता सीतास्मिञ्शयनोत्तमे ।

तत्र तत्र हि दृश्यन्ते सक्ताः कनकबिन्दवः ॥ १४ ॥

उत्तरीयमिहासक्तं सुव्यक्तं सीतया तदा ।

तथा ह्येते प्रकाशन्ते सक्ताः कौशेयतन्तवः ॥ १५ ॥

मन्ये भर्तुः सुखा शय्या येन बाला तपस्विनी ।  
सुकुमारी सती दुःखं न विजानाति मैथिली ॥ १६ ॥

हा हतोऽस्मि नृशसोऽहं यत्सभार्यः कृते मम ।  
ईदृशीं राघवः शय्यामधिशेते ह्यनाथवत् ॥ १७ ॥

सार्वभौमकुले जातः सर्वलोकस्य समतः ।  
सर्वलोकप्रियस्त्यक्त्वा राज्यं सुखमनुत्तमम् ॥ १८ ॥

कथमिन्दीवरश्यामो रक्ताक्षः प्रियदर्शनः ।  
सुखभागी न दुःखार्हः शयितो भुवि राघवः ॥ १९ ॥

धन्यः खलु महाभागो लक्ष्मणः शुभलक्षणः ।  
भ्रातरं विषमे काले यो राममनुवर्तते ॥ २० ॥

सिद्धार्था खलु वैदेही पति यानुगता वनम् ।  
वयं संशयिताः सर्वे हीनास्तेन महात्मना ॥ २१ ॥

अकर्णधारा पृथिवी शून्येव प्रतिभाति माम् ।  
गते दंशरथे स्वर्गे रामे चारण्यमाश्रिते ॥ २२ ॥

न च प्रार्थयते कश्चिन्मनसापि वसुंधराम् ।  
वनेऽपि वसतस्तस्य बाहुवीर्याभिरक्षिताम् ॥ २३ ॥



शून्यसंवरणारक्षामयञ्जितहयद्विषाम् ।

अपावृतपुरद्वारां राजधानीमरक्षिताम् ॥ २४ ॥

अप्रहृष्टबलां न्यूनां विषमस्थामनावृताम् ।

शत्रवो नाभिमन्यन्ते भक्षान्विषकृतानिव ॥ २५ ॥

अद्यप्रभृति भूमौ तु शयिष्येऽहं तृणेषु वा ।

फलमूलाशनो नित्यं जटाचीराणि धारयन् ॥ २६ ॥

तस्यार्थमुत्तरं कालं निवत्स्यामि सुखं वने ।

तं प्रतिश्रवमामुच्य नास्य मिथ्या भविष्यति ॥ २७ ॥

वसन्तं भ्रातुरर्थाय शत्रुघ्नो मनुवत्स्यति ।

लक्ष्मणेन सह त्वार्यो ह्ययोध्यां पालयिष्यति ॥ २८ ॥

अभिषेक्ष्यन्ति काकुत्स्थमयोध्याया द्विजातयः ।

अपि मे देवताः कुर्युरिमं सत्यं मनोरथम् ॥ २९ ॥

प्रसाद्यमानः शिरसा मया स्वयं

बहुप्रकारं यदि नाभिपत्स्यते ।

ततोऽनुवत्स्यामि चिराय राघवं

वने वसन्नार्हति मामुपेक्षितुम् ॥ ३० ॥

इति अष्टाशीतितमः सर्गः ॥

## एकोनवतितमः सर्गः

व्युष्य रात्रिं तु तत्रैव गङ्गाकूले स राघवः ।  
भरतः काल्यमुत्थाय शत्रुघ्नमिदमब्रवीत् ॥ १ ॥

शत्रुघ्नोत्तिष्ठ किं शेषे निषादाधिपतिं गुहम् ।  
शीघ्रमानय भद्रं ते तारयिष्यति बाहिनीम् ॥ २ ॥

जागर्मि नाहं स्वपिमि तमेवार्थं विचिन्तयन् ।  
इत्येवमब्रवीद्भ्रात्रा शत्रुघ्नोऽपि प्रचोदितः ॥ ३ ॥

इति संधदतोरेवमन्यीन्यं नरसिंहयोः ।  
आगम्य प्राञ्जलिः काले गुहो भरतमब्रवीत् ॥ ४ ॥

कञ्चित्सुखं नदीतीरेऽवात्सीः काकुत्स्थ शर्वरीम् ।  
कञ्चित्ते सहसैन्यस्य तावत्सर्वमनामयम् ॥ ५ ॥

गुहस्य तत्तु वचनं श्रुत्वा स्नेहादुदीरितम् ।  
रामस्यानुवशो वाक्यं भरतोऽपीदमब्रवीत् ॥ ६ ॥

सुखा नः शर्वरी राजन्पूजिताश्चापि ते वयम् ।  
गङ्गां तु नैभिर्वह्नीभिर्दाशाः संतारयन्तु नः ॥ ७ ॥

ततो गुहः संत्वरितं श्रुत्वा भरतशासनम् ।  
प्रतिप्रविश्य नगरं तं ज्ञातिजनमब्रवीत् ॥ ८ ॥

उत्तिष्ठत प्रबुध्यध्वं भद्रमस्तु च वः सदा ।  
नावः समनुकर्षध्वं तारयिष्याम वाहिनीम् ॥ ९ ॥

ते तथोक्ताः समुत्थाय त्वरिता राजशासनान् ।  
पञ्च नावां शतान्याशु समानिन्युः समन्ततः ॥

अन्याः स्वस्तिकविज्ञेया महाघण्टाधरा वराः ।  
शोभमानाः पताकाभिर्युक्तवाताः सुसंईताः ॥ ११ ॥

ततः स्वस्तिकविज्ञेयां पाण्डुकम्बलसंवृताम् ।  
सनन्दिघोषां कल्याणीं गुहो नावमुपाहरत् ॥ १२ ॥

तामारुरोह भरतः शत्रुघ्नश्च महायशः ।  
कौसल्या च सुमित्रा च याश्चान्या राजयोषितः ॥

पुरोहितश्च तत्पूर्वं गुरवो ब्राह्मणाश्च ये ।  
अनन्तरं राजदारास्तथैव शकटापणाः ॥ १४ ॥

आवासमादीपवतां तीर्थं चाप्यवगाहताम् ।  
भाण्डानि चाददानानां घोषस्त्रिदिवमस्पृशत् ॥ १५ ॥

पताकिन्यस्तु ता नावः स्वयं दाशैरधिष्ठिताः ।  
वहन्त्यो जनमारूढं तदा संपेतुराशुगाः ॥ १६ ॥

नारीणामभिपूर्णास्तु काश्चित्काश्चिच्च वाजिनाम् ।  
काश्चिदत्र वहन्ति स्म यानयुग्यं महाधनम् ॥ १७ ॥

ताः स्म गत्वा परं तीरमवरोप्य च तं जनम् ।  
निवृत्ताः काण्डचिह्नाणि क्रियन्ते दाशबन्धुभिः ॥

सर्वजयन्तास्तु गजा गजारोहप्रचोदिताः ।  
तरन्तः स्म प्रकाशन्ते सध्वजा इव पर्वताः ॥ १९ ॥

नावश्चारुरुहुश्चान्ये पुनैस्तेरुस्तथापरे ।  
अन्ये कुम्भघटैस्तेरुदन्ये तेरुश्च बाहुभिः ॥ २० ॥

सा पुण्या ध्वजिनी गङ्गां दाशैः संतारिता स्वयम् ।  
मैत्रे मुहूर्ते प्रययौ प्रयागवनमुत्तमम् ॥ २१ ॥

आश्वासयित्वा च चमूं महात्मा

निवेशयित्वा च यथोपजोषम् ।

द्रष्टुं भरद्वाजमुषिप्रवर्ष-

मृत्विग्वृत्तः सन्भरतः प्रतस्थे ॥ २२ ॥

स ब्राह्मणस्याश्रममभ्युपेत्य  
 महात्मनो देवपुरोहितस्य ।  
 ददर्श रम्योटजवृक्षचण्डं  
 महद्भनं विप्रवरस्य रम्यम् ॥ २३ ॥

इति एकोननवतितमः सर्गः ।

—\*—

नवतितमः सर्गः ॥

—\*—

भरद्वाजाश्रमं दृष्ट्वा क्रोशादेव नरर्षभः ।  
 बलं सर्वमवस्थाप्य जगाम सह मन्त्रिभिः ॥ १ ॥  
 पञ्चामेव हि धर्मज्ञो न्यस्तशस्त्रपरिच्छदः ।  
 वसानो वाससी क्षौमे पुरोधाय पुरोधसम् ॥ २ ॥  
 ततः संदर्शने तस्य भरद्वाजस्य राघवः ।  
 मन्त्रिणस्तानवस्थाप्य जगामानुपुरोहितम् ॥ ३ ॥  
 वसिष्ठमथ दृष्ट्वैव भरद्वाजो महातपाः ।  
 संबचालासनात्तूर्णं शिष्यानर्घ्यमिति ब्रुवन् ॥ ४ ॥

समागम्य वसिष्ठेन भरतेनाभिवादितः ।

अबुध्यत महातेजाः सुतं दशरथस्य तम् ॥ ५ ॥

ताभ्यामर्घ्यं च पाद्यं च दत्त्वा पश्चात्फलानि च ।

आनुपूर्व्याञ्च धर्मज्ञः पप्रच्छ कुशलं कुले ॥ ६ ॥

अयोध्यायां बले कोशे मित्रेष्वपि च मन्त्रिषु ।

जानन्दशरथं वृत्तं न राजानमुदाहरत् ॥ ७ ॥

वसिष्ठो भरतश्चैन पप्रच्छतुरनामयम् ।

शरीरेऽग्निषु वृक्षेषु शिष्येषु मृगपक्षिषु ॥ ८ ॥

तथेति तत्प्रतिज्ञाय भरद्वाजो महातपा ।

भरतं प्रत्युवाचेऽराघवस्नेहबन्धनात् ॥ ९ ॥

किमिहागमने कार्यं तव राज्यं प्रशामतः ।

एतदाचक्ष्व मे सर्वं न हि मे शुध्यते मनः ॥ १० ॥

सुषुवे यममित्रघ्नं कौसल्यानन्दवर्धनम् ।

भ्रात्रा सह सभार्यो यश्चिरं प्रव्राजितो वनम् ॥

नियुक्तः स्त्रीनियुक्तेन पित्रा योऽसौ महायशः ।

वनवासी भवेतीह समाः किल चतुर्दश ॥ १२ ॥

कश्चिन्न तस्यापापस्य पापं कर्तुमिहेच्छसि ।  
अकण्टकं भोक्तुमना राज्य तस्यानुजस्य च ॥

एवमुक्तो भरद्वाजं भरतः प्रत्युवाच ह ।  
पर्यश्रुनयनो दुःखाद्वाचा संसज्जमानया ॥ १४ ॥

हतोऽस्मि यदि मामेवं भगवानपि मन्यते ।  
मत्तो न दोषमाशङ्के नैवं मामनुशाधि हि ॥ १५ ॥

न चैतदिष्ट माता मे यदवोचन्मदन्तरे ।  
नाहमेतेन तुष्टश्च न तद्वचनमाददे ॥ १६ ॥

अहं तु तं नरव्याघ्रमुपयातः प्रसादकः ।  
प्रतिनेतुमयोध्यां च पादौ तस्याभिवन्दितुम् ॥ १७ ॥

त्वं मामेवं गतं मत्वा प्रसाद कर्तुमर्हसि ।  
शंस मे भगवन् रामः क संप्रति महीपतिः ॥ १८ ॥

वसिष्ठादिभिर्ऋत्विग्भिर्याचितो भगवांस्ततः ।  
उवाच तं भरद्वाजः प्रसादाद्भरतं वचः ॥ १९ ॥

त्वय्येतत्पुरुषव्याघ्र युक्तं राघववंशजे ।  
गुरुवृत्तिर्दमश्चैव साधूनां चानुयायिता ॥ २० ॥

जाने चैतन्मनःस्थं ते दृढीकरणमस्त्विति ।  
अपृच्छं त्वां तथात्यर्थं कीर्त्तिं समभिनर्धयन् ॥२१॥

जाने च राम धर्मज्ञ ससीतं सहलक्ष्मणम् ।  
असौ वसति ते भ्राता चित्रकूटे महागिरौ ॥ २२ ॥

श्वस्तु गन्तासि तं देशं वसाद्य सह मन्त्रिभिः ।  
एतुं मे कुरु सुप्राज्ञ कामं कामार्थकोविद ॥ २३ ॥

ततस्तथेत्यैवमुदारदर्शनः

प्रतीतिरूपो भरतोऽब्रवीद्वचः ।

चकार बुद्धिं च तदा तदाश्रमे

निशानिवासाय नराधिपात्मजः ॥ २४ ॥

इति नवतितमः सर्गः ॥

—\*—

एकनवतितमः सर्गः ॥

—\*—

कृतबुद्धिं निवासाय तत्रैव स मुनिस्तदा ।  
भरतं केकयीपुत्रमातिथ्येन न्यमन्त्रयत् ॥ १ ॥



अत्रवीद्धरतस्त्वेन नन्विदं भवता कृतम् ।  
पाद्यमर्घ्यं तथातिथ्यं वने यदुपपद्यते ॥ २ ॥

अथोवाच भरद्वाजो भरतं प्रहसन्निव ।  
जाने त्वां प्रीतिसयुक्तं तुष्येस्त्व येनकेनचित् ॥ ३ ॥

सेनायास्तु तवैतस्याः कर्तुमिच्छामि भोजनम् ।  
मम प्रीतिर्यथारूपा त्वमर्हो मनुजाधिप ॥ ४ ॥

किमर्थं चापि निक्षिप्य दूरे बलमिहागत ।  
कस्मान्नेहोपयातोऽसि सबल पुरुषर्षभ ॥ ५ ॥

भरतः प्रत्युवाचेदं प्राञ्जलिस्त तपोधनम् ।  
ससैन्यो नोपयातोऽस्मि भगवन्भगवद्भयात् ॥ ६ ॥

राज्ञा च भगवन्नित्य राजपुत्रेण वा सदा ।  
यत्नतः परिहर्तव्या विषयेषु तपस्विनाम् ॥ ७ ॥

वाजिमुख्या मनुष्याश्च मत्ताश्च वरवारणा ।  
प्रच्छाद्य भगवन्भूमिं महतीमनुयान्ति माम् ॥ ८ ॥

ते वृक्षानुदकं भूमिमाश्रमेषूटजांस्तथा ।  
न हिंस्युरिति तेनाहमेक एव समागम ॥ ९ ॥

आनीयतामितः सेनेत्याज्ञप्तः परमर्षिणा ।  
ततस्तु चक्रे भरतः सेनायाः समुपागमम् ॥ १० ॥

अभिशालां प्रविश्याथ पीत्वाप. परिमृज्य च ।  
आतिथ्यस्य क्रियाहेतोर्विश्वकर्माणमाह्वयत् ॥ ११ ॥

आह्वये विश्वकर्माणमहं त्वष्टारमेव च ।  
आतिथ्यं कर्तुमिच्छामि तत्र मे संविधीयताम् ॥

आह्वये लोकपालास्त्रीन्देवाञ्छक्रमुखांस्तथा ।  
आतिथ्यं कर्तुमिच्छामि तत्र मे संविधीयताम् ॥

प्राक्स्रोतसश्च यां नद्यः प्रत्यक्स्रोतस एव च ।  
पृथिव्यामन्तरिक्षे च समायान्त्वद्य सर्वशः ॥ १४ ॥

अन्याः स्रवन्तु मैरेयं सुरामन्याः सुनिष्ठिताम् ।  
अपराश्चोदकं शीतमिक्षुकाण्डरसोपमम् ॥ १५ ॥

आह्वये देवगन्धर्वान्विश्वावसुहहाहुहून् ।  
तथैवाप्सरसो देवीर्गन्धर्वीश्चापि सर्वशः ॥ १६ ॥

. घृताचीमथ विश्वार्चीं मिश्रकेशीमलम्बुसाम् ।  
नागदन्तां च हेमां च हिमामद्रिकृतस्थलाम् ॥ १७ ॥

शक्रं याश्चोपतिष्ठन्ति ब्रह्माणं याश्च योषितः ।  
सर्वास्तुम्बुरुणा सार्धमाह्वये सपरिच्छदाः ॥ १८ ॥

वनं कुरुषु यदिव्यं वासोभूषणपल्लवत् ।  
दिव्यनारीफलं शश्वत्तत्कौबेरमिहैतु च ॥ १९ ॥

इह मे भगवान्स्रोमो विधत्तामन्नमुत्तमम् ।  
भक्ष्यं भोज्यं च चोष्यं च लेह्यं च विविधं बहु ॥

विचित्राणि च माल्यानि पादपप्रच्युतानि च ।  
सुरादीनि च पेयानि मासानि विविधानि च ॥

एवं समाधिना युक्तस्तेजसाप्रतिभेन च ।  
शीक्षास्वरसमायुक्तं तपसा चाब्रवीन्मुनिः ॥ २२ ॥

मनसा ध्यायतस्तस्य प्राङ्मुखस्य कृताञ्जलेः ।  
आजग्मुस्तानि सर्वाणि दैवतानि पृथक्पृथक् ॥ २३ ॥

मलयं दर्दुर चैव ततः स्वेदनुदोऽनिलः ।  
उपस्पृश्य ववौ मुक्त्या सुप्रियात्मा सुखः शिवः ॥

ततोऽभ्यवर्तन्त घना दिव्या कुसुमवृष्टयः ।  
दिव्यदुन्दुभिघोषश्च दिक्षु सर्वासु शुश्रुवे ॥ २५ ॥

प्रववुश्चोत्तमा वाता ननृतुश्चाप्सरोगणाः ।

प्रजगुर्देवगन्धर्वा वीणाः प्रमुमुचुः स्वरान् ॥ २६ ॥

स शब्दो द्यां च भूमिं च प्राणिना श्रवणानि च ।

विवेशोच्चारितः श्लक्ष्णः समो लयगुणान्वितः ॥ २७ ॥

तस्मिन्नुपरते शब्दे दिव्ये श्रोत्रसुखे नृणाम् ।

दृदर्शं भारतं सैन्यविधानं विश्वकर्मणः ॥ २८ ॥

बभूव हि समा भूमिः समन्तात्पञ्चयोजना ।

शाद्वलैर्बहुभिश्छन्ना नीलवैडूर्यसनिभैः ॥ २९ ॥

तस्मिन्बिल्वाः कपित्थाश्च पनसा बीजपूरकाः ।

आमलक्यो बभूवुश्च चूताश्च फलभूषणाः ॥ ३० ॥

उत्तरेभ्यः कुरुभ्यश्च वनं दिव्योपभोगवत् ।

आजगाम नदी दिव्या तीरजैर्बहुभिर्वृता ॥ ३१ ॥

चतुःशालानि शुभ्राणि शालाश्च गजवाजिनाम् ।

हर्म्यप्रासादसंवाधास्तोरणानि शुभानि च ॥ ३२ ॥

सितमेघनिभ चापि राजवेश्म सुतोरणम् ।

दिव्यमाल्यकृताकारं दिव्यगन्धसमुक्षितम् ॥ ३३ ॥

चतुरश्रमसंबाधं शयनासनयानवत् ।

दिव्यैः सर्वरसैर्युक्तं दिव्यभोजनवस्त्रवत् ॥ ३४ ॥

उपकल्पितसर्वाङ्गं धौतनिर्मलभाजनम् ।

क्लृप्तसर्वासनं श्रीमत्स्वास्तीर्णशयनोत्तमम् ॥ ३५ ॥

प्रविवेश महाबाहुरनुज्ञातो महर्षिणा ।

वेश्म तद्रत्नसंपूर्णं भरतः केकयीसुतः ॥ ३६ ॥

अनुजग्मुश्च त सर्वे मन्त्रिणः सपुरोहिताः ।

बभूवुश्च मुदा युक्ता दृष्ट्वा तं वेश्मसविधिम् ॥ ३७ ॥

तत्र राजासनं दिव्यं व्यजनं कृत्रमेव च ।

भरतो मन्त्रिभिः सार्धमभ्यवर्तत राजवत् ॥ ३८ ॥

आसनं पूजयामास रामायाभिप्रणम्य च ।

वालव्यजनमादाय न्यषीदत्सचिवासने ॥ ३९ ॥

आनुपूर्व्यान्निषेदुश्च सर्वे मन्त्रिपुरोहिताः ।

ततः सेनापतिः पश्चात्प्रशास्ता च निषेदतुः ॥ ४० ॥

ततस्तत्र मुहूर्तेन नद्यः पायसकर्दमाः ।

उपातिष्ठन्त भरतं भरद्वाजस्य शासनात् ॥ ४१ ॥

तासामुभयतःकूलं पाण्डुमृत्तिकलेपनाः ।

रम्याश्चावसथा दिव्या ब्रह्मणस्तु प्रसादजाः ॥ ४२ ॥

तेनैव च मुहूर्तेन दिव्याभरणभूषिताः ।

आगुर्विंशतिसाहस्रा ब्रह्मणा प्रहिताः स्त्रियः ॥ ४३ ॥

सुवर्णमणिमुक्तेन प्रवालेन च शोभिताः ।

अगुर्विंशतिसाहस्रा कुबेरप्रहिताः स्त्रियः ॥ ४४ ॥

याभिर्गृहीत पुरुषः सोन्माद इव लक्ष्यते ।

आगुर्विंशतिसाहस्रा नन्दनादसरोगणाः ॥ ४५ ॥

नारदस्तुम्बुरुर्गोपप्रवराः सूर्यवर्चसः ।

एते गन्धर्वगजानो भरतस्याग्रतो जगुः ॥ ४६ ॥

अलम्बुसा मिश्रकेशी पुण्डरीकाथ वामना ।

उपानृत्यस्तु भरतं भरद्वाजस्य शासनान् ॥ ४७ ॥

यानि माल्यानि देवेषु यानि चैत्ररथे वने ।

प्रयागे तान्यदृश्यन्त भरद्वाजस्य तेजसा ॥ ४८ ॥

बिल्वा मार्दङ्गिका आसन्कांस्यग्राहा विभीतकाः ।

अथ तथा नर्तकाश्चासन्भरद्वाजस्य शासनान् ॥ ४९ ॥

ततः सरलतालाश्च तिलका नक्तमालकाः ।

प्रहृष्टास्तत्र संपेतुः कुब्जा भूत्वाथ वामनाः ॥ ५० ॥

शिशुपामलकीजम्बो याश्चान्याः काननेषु ताः ।

मालती मल्लिका जातिर्याश्चान्याः कानने लताः ॥

प्रमदाविग्रहं कृत्वा भरद्वाजाश्रमेऽवदन् ।

सुराः सुरापाः पिबत पायसं च बुभुक्षिताः ॥ ५२ ॥

मांसानि च सुमेध्यानि भक्ष्यन्तां यावदिच्छथ ।

उच्छाद्य स्नापयन्ति स्म नदीतीरेषु वल्गुषु ॥ ५३ ॥

अप्येकमेक पुरुष प्रमदाः सप्त चाष्ट च ।

सबाहन्त्यः समापेतुर्नार्यो रुचिरलोचनाः ॥ ५४ ॥

परिमृज्य तथान्योन्यं पाययन्ति वगङ्गनाः ।

हयान्गजान्खरानुष्ट्रांस्तथैव सुरभेः सुतान् ॥ ५५ ॥

अभोजयन्वाहनपास्तेषां भोज्यं यथाविधि ।

इक्षूंश्च मधु लाजांश्च भोजयन्ति स्म बाह्नान् ॥

इक्ष्वाकुवरयोधानां चोदयन्तो महाबलाः ।

नाश्वबन्धोऽश्वमाजानान्न गज कुञ्जरग्रहः ॥ ५७ ॥

भक्तप्रमत्तमुदिता चमू. सा तन्न सबभौ ।  
तर्पिताः सर्वकामैस्ते रक्तचन्दनरूपिताः ॥ ५८ ॥

अप्सरोगणसंयुक्ताः सैन्या वाचमुदैरयन् ।  
नैवायोध्यां गमिष्यामो न गमिष्याम दण्डकान् ॥

कुशल भरतस्यास्तु रामस्यास्तु तथा सुखम् ।  
इति पादातयोधाश्च हस्त्यश्वारोहबन्धकाः ॥ ६० ॥

अनाथास्तं विधिं लब्ध्वा वाचमेतामुदैरयन् ।  
संप्रहृष्टा दिनेदुस्ते नरास्तत्र सहस्रशः ॥ ६१ ॥

भरतस्यानुयातारः स्वर्गोऽयमिति चाब्रुवन् ।  
नृत्यन्ति स्म हसन्ति स्म गायन्ति स्म च सैनिकाः ॥

समन्तात्परिधावन्ति माल्योपेताः सहस्रशः ।  
ततो भुक्तवतां तेषां तदन्नममृतोपमम् ॥ ६३ ॥

दिव्यानुद्वीक्ष्य भक्ष्यांस्तानभवद्भक्षणे मतिः ।  
प्रेष्यांश्चेत्यश्च बध्वश्च बलस्थाश्च सहस्रशः ॥

बभूवुस्ते भृश दृप्ताः सर्वे चाहतवाससः ।  
कुञ्जराश्च खरोष्ट्राश्च गोश्वाश्च मृगपक्षिणः ॥



बभूवुः सुभृतास्तत्र नान्यो ह्यन्यमकल्पयत् ।  
नाशुकुवासास्तत्रासीत्क्षुधितो मलिनोऽपि वा ॥ ६६ ॥

रजसा ध्वस्तकेशो वा नरः कश्चिददृश्यत ।  
आजैश्चापि च वाराहैर्निष्ठानवरसंचयैः ॥ ६७ ॥

फलनिर्व्यूहसंसिद्धैः सूपैर्गन्धरसान्वितैः ।  
पुष्पध्वजवतीः पूर्णाः शुक्लस्यान्नस्य चाभितः ॥ ६८ ॥

ददृशुर्विस्मितास्तत्र नरा लौहीः सहस्रशः ।  
बभूवुर्वनपाश्वेषु कृपा पायसकर्दमाः ॥ ६९ ॥

ताश्च कामदुघा गावो द्रुमाश्चांसन्मधुच्युतः ।  
वाप्यो मैरेयपूर्णाश्च मृष्टमांसचयैर्वृताः ॥ ७० ॥

प्रतप्तपिठरैश्चापि मार्गमायूरकौकुटैः ।  
पात्रीणां च सहस्राणि स्थालीनां नियुतानि च ॥

न्यवुदानि च पात्राणि शातकुम्भमयानि च ।  
स्थाल्यः कुम्भ्यः करम्भ्यश्च दधिपूर्णाः सुसंस्कृताः ॥

यौवनस्थस्य गौरस्य कपित्थस्य सुगन्धिनः ।  
हृदाः पूर्णा रसालस्य दध्नः श्वेतस्य चापरे ॥ ७३ ॥

बभूवुः पायसस्नान्ये शर्करायाश्च संचयाः ।  
कल्कांश्चूर्णकषायांश्च स्नानानि विविधानि च ॥ ७४ ॥

ददृशुर्भाजनस्थानि तीर्थेषु सरितां नराः ।  
शुक्लानंशुमतश्चापि दन्तधावनसंचयान् ॥ ७५ ॥

शुक्लांश्चन्दनकल्काश्च समुद्रेष्ववतिष्ठतः ।  
दर्पणान्परिमृष्टांश्च वाससां चापि संचयान् ॥ ७६ ॥

पादुकोपानहां चैव युग्मानि च सहस्रशः ।  
आञ्जनीः कङ्कतान्कूर्चाञ्छस्त्राणि च धनूषि च ॥

मर्मबाणानि चित्राणि शयनान्यासनानि च ।  
प्रतिपानहृदान्पूर्णान्खरोष्ट्रगजवाजिनाम् ॥ ७८ ॥

अवगाह्य सुतीर्थाश्च हृदान्सोत्पलपुष्करान् ।  
आकाशवर्णप्रतिमान्स्वच्छतोयान्सुखप्लवान् ॥ ७९ ॥

नीलवैडूर्यवर्णांश्च मृदून्यवससंचयान् ।  
निर्वापांथान्पशूनां ते ददृशुस्तत्र सर्वशः ॥ ८० ॥

व्यस्मयन्त मनुष्यास्ते स्वप्नकल्प तद्द्रुतम् ।  
दृष्ट्वातिथ्यं कृतं तादृग्भरतस्य महर्षिणा ॥ ८१ ॥

इत्येवं रममाणानां देवानामिव नन्दने ।  
भरद्वाजाश्रमे रम्ये सा रात्रिर्व्यत्यवर्तत ॥ ८२ ॥

प्रतिजग्मुश्च ता नद्यो गन्धर्वाश्च यथागतम् ।  
भरद्वाजमनुज्ञाय ताश्च सर्वा वराङ्गनाः ॥ ८३ ॥

तथैव मत्ता मदिरोत्कटा नरा-  
स्तथैव दिव्यागुरुचन्दनोक्षिताः ।  
तथैव दिव्या विविधाः स्रगुत्तमाः  
पृथक्प्रकीर्णा मनुजैः प्रमर्दिताः ॥ ८४ ॥

इति एकनवतितमः सर्गः ॥

—\*—

द्विनवतितमः सर्गः ॥

ततस्तां रजनी व्युष्य भरतः सपरिच्छदः ।  
कृतातिथ्यो भरद्वाजं कामादभिजगाम ह ॥ १ ॥

तमृषिः पुरुषव्याघ्रं प्राञ्जलिं प्रेक्ष्य चागतम् ।  
हुताग्निहोत्रो भरतं भरद्वाजोऽभ्यभाषत ॥ २ ॥

कञ्चिदत्र सुखा रात्रिस्तवास्मद्विषये गता ।  
समग्रस्ते जनः कञ्चिदातिथ्ये शंस मेऽनघ ॥ ३ ॥

तमुवाचाञ्जलिं कृत्वा भरतोऽभिप्रणम्य च ।  
आश्रमादभिनिष्क्रान्तमृषिमुत्तमतेजसम् ॥ ४ ॥

सुखोषितोऽस्मि भगवन्समग्रबलवाहनः ।  
तर्पितः सर्वकामैश्च सामात्यो बलवत्त्वया ॥ ५ ॥

अपेतक्लमसंतापाः सुभिक्षाः सुप्रतिश्रयाः ।  
अपि प्रेक्ष्यानुपादाय सर्वे स्म सुसुखोषिताः ॥ ६ ॥

आमन्त्रयेऽहं भगवन्काम त्वामृषिसत्तम ।  
समीपं प्रस्थित भ्रातुर्मैत्रेणैक्षस्व चक्षुषा ॥ ७ ॥

आश्रमं तस्य धर्मज्ञ धार्मिकस्य महात्मनः ।  
आचक्ष्व कतमो मार्गः क्रियानिति च शंस मे ॥ ८ ॥

इति पृष्टुस्तु भरतं भ्रातृदर्शनलालसम् ।  
प्रत्युवाच महातेजा भरद्वाजो महातपाः ॥ ९ ॥

भरतार्धतृतीयेषु योजनेष्वजने वने ।  
चित्रकूटो गिरिस्तत्र रम्यनिर्दरकाननः ॥ १० ॥

उत्तरं पार्श्वमासाद्य तस्य मन्दाकिनी नदी ।

पुष्पितद्रुमसंछन्ना रम्यपुष्पितकानना ॥ ११ ॥

अनन्तरं तत्सरितश्चित्रकूटश्च पर्वतः ।

तयोः पर्णकुटी तात तत्र तौ वसतो ध्रुवम् ॥ १२ ॥

दक्षिणेनैव मार्गेण सव्यदक्षिणमेव वा ।

गजवाजिरथाकीर्णा वाहिनीं वाहिनीपते ॥ १३ ॥

वाहयस्व महाभाग ततो द्रक्ष्यसि राघवम् ।

प्रयाणमिति तच्छ्रुत्वा राजराजस्य योषितः ॥ १४ ॥

हित्वा यानानि यानार्हा ब्राह्मणं पर्यवारयन् ।

वेपमाना कृशा दीना सह देव्या सुमित्रया ॥ १५ ॥

कौसल्या तत्र जग्राह कराभ्यां चरणौ मुनेः ।

असमृद्धेन कामेन सर्वलोकस्य गर्हिता ॥ १६ ॥

कंक्रेयी तस्य जग्राह चरणौ सव्यपत्रपा ।

तं प्रदक्षिणमागम्य भगवन्तं महामुनिम् ॥ १७ ॥

अदूराद्भरतस्यैव तस्थौ दीनमनास्तदा ।

ततः पप्रच्छ भरतं भरद्वाजो दृढव्रतः ॥ १८ ॥

विशेष ज्ञातुमिच्छामि मातृणां तव राघव ।  
एवमुक्तस्तु भरतां भरद्वाजेन धार्मिकः ॥ १९ ॥

उवाच प्राञ्जलिभूत्वा वाक्य वचनकोविदः ।  
यामिमां भगवन्दीनां शोकानशनकर्शिताम् ॥ २० ॥

पितुर्हि महिषीं देवी देवतामिव पश्यसि ।  
एषा त पुरुषव्याघ्रं सिंहविक्रान्तगामिनम् ॥ २१ ॥

कौसल्या सुषुवे राम धातारमदितिर्यथा ।  
अस्या वामभुजं श्लिष्टा यैषा तिष्ठति दुर्मनाः ॥

कर्णिकारस्य शाखेध शीर्णपुष्पा वनान्तरे ।  
एतस्यास्तु सुता देव्याः कुमारौ देववर्णिनौ ॥ २३ ॥

उभौ लक्ष्मणशत्रुघ्नौ वीरौ सत्यपराक्रमौ ।  
यस्या. कृते नरव्याघ्रौ जीवनाशमितो गतौ ॥ २४ ॥

राजपुत्रविहीनश्च स्वर्गं दशरथो गतः ।  
क्रोधनामकृतप्रज्ञां दृष्ट्वा सुभगमानिनीम् ॥ २५ ॥

ऐश्वर्यकामां कैकेयीमनार्यामार्यरूपिणीम् ।  
ममैतां मातरं विद्धि नृशंसां पापनिश्चयाम् ॥ २६ ॥

यतोमूलं हि पश्यामि व्यसनं महदात्मनः ।  
इत्युक्त्वा नरशार्दूलो बाष्पगद्गदया गिरा ॥ २७ ॥

स निशश्वास ताम्राक्षो नागः क्रुद्ध इव श्वसन् ।  
भरद्वाजो महर्षिस्तं ब्रुवन्तं भरतं तथा ॥ २८ ॥

प्रत्युवाच महाबुद्धिरिदं वचनमर्थवत् ।  
न दोषेणावगन्तव्या कैकेयी भरत त्वया ॥ २९ ॥

रामप्रव्राजनं ह्येतत्सुखोदकं भविष्यति ।  
देवानां दानवानां च ऋषीणां भावितात्मनाम् ॥ ३० ॥

हितमेव भविष्यद्वि रामप्रव्राजनगदिह ।  
अभिवाद्य तु संसिद्धः कृत्वा चैनं प्रदक्षिणम् ॥ ३१ ॥

आमन्त्र्य भरतः सैन्यं युज्यतामित्यचोदयत् ।  
ततो वाजिरथान्युक्त्वा दिव्यान्हेमपरिष्कृतान् ॥

अध्यारोहत्प्रयाणार्थी बहून्बहुविधो जनः ।  
गजकन्या गजाश्चैव हेमकक्ष्याः पताकिनः ॥ ३३ ॥

जीमूता इव धर्मान्ते सघोषाः संप्रतस्थिरे ।  
विविधान्यपि यानानि महान्ति च लघूनि च ॥

प्रययुः सुमहार्हाणि पादैरेव पदातयः ।

अथ यानप्रवेकैस्तु कौसल्याप्रमुखाः स्त्रियः ॥ ३५ ॥

रामदर्शनकाङ्क्षिण्यः प्रययुर्मुदितास्तदा ।

चन्द्रार्कतरुणाभासां नियुक्तां शिविकां शुभाम् ॥

आस्थाय प्रययौ श्रीमान्भरतः सपरिच्छदः ।

सा प्रयाता महासेना गजवाजिरथाकुला ॥ ३७ ॥

दक्षिणां दिशमावृत्य महामेघ इवोत्थितः ।

वनानि तु व्यतिक्रम्य जुष्टानि मृगपक्षिभिः ।

गङ्गायाः परवेलायां गिरिष्वपि नदीषु च ॥ ३८ ॥

सा संप्रहृष्टद्विपवाजियोधा

विह्वासयन्ती मृगपक्षिसंघान् ।

महद्वनं तत्प्रतिगाहमाना

रराज सेना भरतस्य तत्र ॥ ३९ ॥

इति द्विनवतितमः सर्गः ॥



## त्रिनवतितमः सर्गः ॥



तथा महत्या यायिन्या ध्वजिन्या वनवासिनः ।  
अर्दिता यूथपा मत्ताः सयूथाः संप्रदुद्रुवुः ॥ १ ॥

ऋक्षा पृषतसघाश्च हरवश्च समन्ततः ।  
दृश्यन्ते वनगजीषु गिरिष्वपि नदीषु च ॥ २ ॥

स संप्रतस्थे धर्मात्मा प्रीतो दशरथात्मजः ।  
वृत्तो महत्या नादिन्या सेनया चतुरङ्गया ॥ ३ ॥

सागरौघनिभा मेना भरतस्य महात्मनः ।  
महीं संह्लादयामास प्रावृषि श्यामिवाम्बुदः ॥ ४ ॥

तुरङ्गौघैरवतता वारणैश्च महाजवैः ।  
अनालक्ष्या चिरं कालं तस्मिन्काले बभूव भूः ॥

स यात्वा दूरमध्वानं सुपरिश्रान्तवाहनः ।  
उवाच भरतः श्रीमान्वसिष्ठं मन्त्रिणां वरम् ॥ ६ ॥

यादृशं लक्ष्यते रूपं यथा चैव श्रुतं मया ।  
व्यक्तं प्राप्ताः स्म तं देशं भरद्वाजो यमब्रवीत् ॥ ७ ॥

अयं गिरिश्चित्रकूट इयं मन्दाकिनी नदी ।  
एतत्प्रकाशते दूरान्नीलमेघनिभ वनम् ॥ ८ ॥

गिरेः सानूनि रम्याणि चित्रकूटस्य संप्रति ।  
वारणैरवमृद्यन्ते मामकैः पर्वतोपमैः ॥ ९ ॥

मुञ्चन्ति कुसुमान्येते नगाः पर्वतसानुषु ।  
नीला इवातपापाये तोयं तोयधरा घनाः ॥ १० ॥

किंनराचरितोद्देश पश्य शत्रुघ्न पर्वतम् ।  
मृगैः समन्तादाकीर्णं मकरैरिव सागरम् ॥ ११ ॥

एते मृगगणा भान्ति शीघ्रवेगा प्रचोदिताः ।  
वायुप्रविद्धा शरदि मेघराजिरिवाम्बरे ॥ १२ ॥

कुर्वन्ति कुसुमापीडाञ्छिरःसु सुरभीनमी ।  
मेघप्रकाशैः फलकैर्दाक्षिणात्या यथा नराः ॥ १३ ॥

निष्कूजमिव भूत्वेद वन घोरप्रदर्शनम् ।  
अंयोध्येव जनाकीर्णा संप्रति प्रतिभाति मा ॥ १४ ॥

सुरैरुदीरितो रेणुर्दिव प्रच्छाद्य तिष्ठति ।  
तं वहत्यनिलः शीघ्रं कुर्वन्निव मम प्रियम् ॥ १५ ॥

स्यन्दनांस्तुरगोपेतान्सूतमुख्यैरधिष्ठितान् ।

एतान्संपततः शीघ्रं पश्य शत्रुघ्न कानने ॥ १६ ॥

एतान्विन्नासितान्पश्य बर्हिणः प्रियदर्शनान् ।

एतमाविशतः शीघ्रमधिवासं पतत्रिणः ॥ १७ ॥

अतिमास्त्रमयं देशो मनोज्ञः प्रतिभाति मा ।

तापसानां निवासोऽयं व्यक्त स्वर्गपथो यथा ॥ १८ ॥

मृगा मृगीभिः सहिता बहवः पृषता वने ।

मनोज्ञरूपा लक्ष्यन्ते कुसुमैरिव चित्रिताः ॥ १९ ॥

साधु सैन्याः प्रतिष्ठन्ता विचिन्वन्तु च कानने ।

यथा तौ पुरुषव्याघ्रौ दृश्येते रामलक्ष्मणौ ॥ २० ॥

भरतस्य वचः श्रुत्वा पुरुषा शस्त्रपाणयः ।

विविशुस्तद्धनं शूरा धूमाग्रं ददृशुस्ततः ॥ २१ ॥

ते समालोक्य धूमाग्रमूचुर्भरतमागताः ।

नामनुष्ये भवत्यग्निर्यत्कमत्रैव राघवौ ॥ २२ ॥

अथ नात्र नरव्याघ्रौ राजपुत्तौ परंतपौ ।

अन्ये रामोपमाः सन्ति व्यक्तमत्र तपस्विनः ॥ २३ ॥

तच्छ्रुत्वा भरतस्तेषां वचनं साधुसंमतम् ।  
सैन्यानुवाच सर्वास्तानमित्रबलमर्दनः ॥ २४ ॥

यत्ता भवन्तस्तिष्ठन्तु नेतो गन्तव्यमग्रतः ।  
अहमेव गमिष्यामि सुमन्त्रो धृतिरेव च ॥ २५ ॥

एवमुक्तास्ततः सर्वे तत्र तस्थुः समन्ततः ।  
भरतो यत्र धूमाग्रं तत्र दृष्टिं समादधे ॥ २६ ॥

व्यवस्थिता या भरतेन सा चमू-  
निरीक्षमाणापि च धूममग्रतः ।  
बभूव हृष्टा तच्चिरेण जानती  
प्रियस्य रामस्य समागमं तदा ॥ २७ ॥

इति त्रिनवतितमः सर्गः ॥

चतुर्नवतितमः सर्गः ॥

—\*—

दीर्घकालोषितस्तस्मिन्निरौ गिरिवनप्रियः ।  
वैदेह्याः प्रियमाकाङ्क्षन्स्वं च चित्तं विलोभयन् ॥

अथ दाशरथिश्चित्रं चित्रकूटमदर्शयत् ।  
भार्याममरसकाशः शचीमिव पुरंदरः ॥ २ ॥

न राज्याद्भ्रंशनं भद्रे न सुहृद्भिर्विनाभवः ।  
मनो मे बाधते दृष्ट्वा रमणीयमिमं गिरिम् ॥ ३ ॥

पश्येममचलं भद्रे नानाद्विजगणायुतम् ।  
शिखरैः खमिवोद्विद्धैर्धातुमद्भिर्विभूषितम् ॥ ४ ॥

केचिद्रजतसंकाशा केचित्क्षतजसनिभाः ।  
पीतमाञ्जिष्ठवर्णाश्च केचिन्मणिवरप्रभः ॥ ५ ॥

पुष्पार्ककेतकाभाश्च केचिज्ज्योतीरसप्रभा ।  
विराजन्तेऽचलेन्द्रस्य देशा धातुविभूषिताः ॥ ६ ॥

नानामृगगणद्वीपितरक्षवृक्षगणैर्वृतः ।  
अदुष्टैर्भात्यय शैलो बहुपक्षिसमायुतः ॥ ७ ॥

आम्रजम्बवसनैर्लोघ्रैः प्रियालैः पनसैर्धवैः ।  
अङ्गोलैर्भव्यतिनिशैर्बिल्वतिन्दुकवेणुभिः ॥ ८ ॥

काश्मर्यरिष्टवरुणैर्मधुकैस्तिलकैस्तथा ।  
बदर्यामलकैर्नीपैर्वेत्रधन्वनबीजकैः ॥ ९ ॥

पुष्पवद्धिः फलोपेतैश्छायावद्धिर्मनोरमै ।  
एवमादिभिराकीर्णः श्रियं पुष्यत्ययं गिरिः ॥ १० ॥

शैलप्रस्थेषु रम्येषु पश्येमान्रोमहर्षणान् ।  
किंनरान्द्वन्द्वशो भद्रे रममाणान्मनस्विनः ॥ ११ ॥

शाखावसक्तान्खड्गांश्च प्रवराण्यम्बराणि च ।  
पश्य विद्याधरस्त्रीणां क्रीडोद्देशान्मनोरमान् ॥ १२ ॥

जलप्रपातैरुद्धेर्देर्निष्यन्दैश्च कचित्कचित् ।  
स्रवद्धिर्भात्ययं शैलः स्रवन्मद इव द्विपः ॥ १३ ॥

गुहासमीरणो गन्धान्नानापुष्पभवान्वहन् ।  
घ्राणतर्पणमभ्येत्य क नरं न प्रहर्षयेत् ॥ १४ ॥

यदीह शरदोऽनेकास्त्वया सार्धमनिन्दिते ।  
लक्ष्मणेन च वत्स्यामि न मा शोकः प्रधक्ष्यति ॥

बहुपुष्पफले रम्ये नानाद्विजगणायुते ।  
विचित्रशिखरे ह्यस्मिन्निर्घृतिर्मे भविष्यति ॥ १६ ॥

अनेन वनवासेन मया प्राप्तं फलद्वयम् ।  
पितुश्चानृणता धर्मे भरतस्य प्रिय तथा ॥ १७ ॥

वैदेहि रमसे कश्चिच्चित्रकूटे मया सह ।

पश्यन्ती विविधान्भावान्मनोवाक्कायसंयतान् ॥१८॥

इदमेवामृतं प्राहू राक्षि राजर्षयः परे ।

वनवासं भवार्थाय प्रेत्य मे प्रपितामहाः ॥ १९ ॥

शिलाः शैलस्य शोभन्ते विशालाः शतशोऽभितः ।

बहुला बहुलैर्वर्णैर्नीलपीतसितारुणैः ॥ २० ॥

निशि भान्त्यचलेन्द्रस्य हुताशनशिखा इव ।

ओषध्यः स्वप्रभालक्ष्या भ्राजमानाः सहस्रशः ॥

केचित्क्षयनिभा देशा केचिर्दुद्यानसनिभाः ।

केचिदेकशिला भान्ति पर्वतस्यास्य भामिनि ॥२२॥

भित्त्वेव वसुधा भाति चित्रकूट सुमुत्थितः ।

चित्रकूटस्य कूटोऽसौ दृश्यते सर्वतः शुभः ॥२३॥

कुष्ठपुंनागस्थगरभूर्जपत्रोत्तरच्छदान् ।

कामिनां स्वास्तरान्पश्य कुशेशयदलायुतान् ॥२४॥

मृदिताश्चापविद्धाश्च दृश्यन्ते कमलस्रजः ।

कामिभिर्वनिते पश्य फलानि विविधानि च ॥२५॥

वस्वौकसारां नलिनीमत्येतीवोत्तरान्कुरुन् ।  
पर्वतश्चित्रकूटोऽसौ बहुमूलफलोदकः ॥ २६ ॥

इमं तु कालं वनिते विजड्निवा-  
स्त्वया च सीते सह लक्ष्मणेन च ।  
रतिं प्रपत्स्ये कुलधर्मवर्धनीं  
सतां पथि स्वैर्नियमैः परैः स्थितः ॥ २७ ॥

इति चतुर्नवतितमः सर्गः ।



पञ्चनवतितमः सर्गः ॥



अथ शैलाद्विनिष्क्रम्य मैथिली कोसलेश्वरः ।  
अदर्शयच्छुभजलां रम्यां मन्दाकिनीं नदीम् ॥ १ ॥

अब्रवीच्च वरारोहां चारुचन्द्रनिभाननाम् ।  
विदेहराजस्य सुता रामो राजीवलोचनः ॥ २ ॥

विचित्रपुलिनां रम्यां हंससारससेविताम् ।  
कमलैरुपसंपन्नां पश्य मन्दाकिनीं नदीम् ॥ ३ ॥



नानाविधैस्तीररुहैर्वृतां पुष्पफलद्रुमैः ।

राजन्तीं राजराजस्य नलिनीमिव सर्वतः ॥ ४ ॥

मृगयूथनिपीतानि कलुषाम्भांसि साप्रतम् ।

तीर्थानि रमणीयानि रतिं संजनयन्ति मे ॥ ५ ॥

जटाजिनधरा काले वल्कलोत्तरवाससः ।

ऋषयस्त्ववगाहन्ते नदी मन्दाकिनी प्रिये ॥ ६ ॥

आदित्यमुपतिष्ठन्ते नियमादूर्ध्वबाहव ।

एते परे विशालाक्षि मुनयः संशिरव्रता ॥ ७ ॥

मारुतोद्भूतशिखरैः प्रनृत्त ईव पर्वत ।

पादपैः पत्रपुष्पाणि सृजद्विरभितो नदीम् ॥ ८ ॥

कचिन्मणिनिकाशोदां कचित्पुलिनशालिनीम् ।

कचित्सिद्धजनाकीर्णां पश्य मन्दाकिनी नदीम् ॥ ९ ॥

निर्धूतान्वायुना पश्य त्वेततान्पुष्पसचयान् ।

पोप्लूयमानानपरान्पश्य त्वं जलमध्यगान् ॥ १० ॥

तांश्रातिवल्गुवचसो रथाङ्गाङ्गयना द्विजाः ।

अधिरोहन्ति कल्याणि विकूजन्त शुभा गिरः ॥

दर्शनं चित्तकूटस्य मन्दाकिन्याश्च शोभने ।

अधिकं पुरवासाञ्च मन्ये तव च दर्शनात् ॥ १२ ॥

विधूतकलुषैः सिद्धैस्तपोदमशमान्वितैः ।

नित्यविक्षोभितजलां विगाहस्व मया सह ॥ १३ ॥

सखीवच्च विगाहस्व सीते मन्दाकिनीं नदीम् ।

कमलान्यवमज्जन्ती पुष्कराणि च भामिनि ॥ १४ ॥

त्वं पौरजनवद्व्यालानयोध्यामिव पर्वतम् ।

मन्यन्व वनिते नित्यं मरयूवदिमा नदीम् ॥ १५ ॥

लक्ष्मणश्चापि धर्मात्मा मग्निदेशे व्यवस्थितः ।

त्वं चानुकूलं वैदेहि प्रीतिं जनयतो मम ॥ १६ ॥

उपस्पृशस्त्रिषवणं मधुमूलफलाशनः ।

नायोध्यायै न राज्याय स्पृहयेऽद्य त्वया सह ॥

इमां हि रम्यां मृगयूथशालिनीं

निपीततोयां गजसिंहवानरैः ।

सुपुष्पितैः पुष्पधरैरलंकृतां

न सोऽस्ति यः स्यादगतक्लमः सुखी ॥ १८ ॥

इतीव रामो बहुसंगतं वच.

प्रियासहायः सरितं प्रति ब्रुवन् ।

चत्वार रम्यं नयनाञ्जनप्रभं

स चित्रकूटं रघुवंशवर्धनः ॥ १९ ॥

इति पञ्चनवतितमः सर्गः ।

षण्णवतितमः सर्गः ॥

तां तथा दर्शयित्वा तु मैथिलीं गिरिनिम्नगाम् ।

निषसाद् गिरिप्रस्थे सीतां मांसेन च्छन्दवन् ॥ १ ॥

इदं मेध्यमिदं स्वादु निष्टुमिदमग्निना ।

एवमास्ते स धर्मात्मा सीतया सह राघवः ॥ २ ॥

तथा तत्रास्रतस्तस्य भरतस्योपयायिनः ।

सैन्यरेणुश्च शब्दश्च प्रादुरास्तां नभःस्पृशौ ॥ ३ ॥

एतस्मिन्नन्तरे वस्ताः शब्देन महता ततः ।

अर्दिता यूथपा मत्ताः सयूथा दुद्रुवुर्विशः ॥ ४ ॥

स तं सैन्यसमुद्भूतं शब्दं शुश्राव राघवः ।  
तांश्च विप्रद्रुतान्सर्वान्यूथपानन्ववैक्षत ॥ ५ ॥

तांश्च विप्रद्रुतवतो दृष्ट्वा श्रुत्वा च निःस्वनम् ।  
उवाच रामः सौमित्रि लक्ष्मणं दीप्ततेजसम् ॥ ६ ॥

हन्त लक्ष्मण पश्येह सुमित्रा सुप्रजास्त्वया ।  
भीमस्तनितगम्भीरस्तुमुलः श्रूयते स्वनः ॥ ७ ॥

गजयूथानि वारण्ये महिषा वा महावने ।  
वित्रासिता मृगाः सिंहैः सहसा प्रद्रुता दिशः ॥ ८ ॥

राजा वा गजमात्रो वा मृगयामटते वने ।  
अन्यद्वा श्वापदं किञ्चित्सौमित्रे ज्ञातुमर्हसि ॥ ९ ॥

सुदुरचरो गिरिश्चायं पक्षिणामपि लक्ष्मण ।  
सर्वमेतद्यथातत्त्वमचिराज्ज्ञातुमर्हसि ॥ १० ॥

स लक्ष्मणः संत्वरितः सालमारुह्य पुष्पितम् ।  
प्रेक्षमाणो दिशः सर्वा पूर्वा दिशमुदैक्षत ॥ ११ ॥

उदबुद्धः प्रेक्षमाणो ददर्श महती चमूम् ।  
रथाश्वगजसंवाधां यत्सैर्युक्तां पदातिभिः ॥ १२ ॥

तामश्वगजसपूर्णां रथध्वजविभूषिताम् ।

शशस सेना रामाय वचन चेदमब्रवीत् ॥ १३ ॥

अग्नि संशमयत्वार्यः सीता च भजतां गुहाम् ।

सज्यं कुरुष्व चाप च शरांश्च कवचं तथा ॥ १४ ॥

तं राम पुरुषव्याघ्रो लक्ष्मण प्रत्युवाच ह ।

अङ्गावक्षस्व सौमित्रे कस्येमां मन्यसे चमूम् ॥ १५ ॥

एवमुक्तस्तु रामेण लक्ष्मणां वाक्यमब्रवीत् ।

दिधक्षन्निव तां सेना रुषित पावको यथा ॥ १६ ॥

सपन्न राज्यमिच्छस्तु व्यक्त प्रायाभिषेचनम् ।

आवां हन्तु समभ्येति कैकेय्या भरतः सुतः ॥ १७ ॥

एष वै सुमहाब्जश्रीमान्विटपी संप्रकाशते ।

विराजत्युद्गतस्कन्धः कोविदारध्वजो रथे ॥ १८ ॥

भजन्त्येते यथाकाममश्वानारुह्य शीघ्रगान् ।

एते भ्राजन्ति सहस्रा गजानारुह्य सादिनः ॥ १९ ॥

गृहीतधनुषौ चावां गिरिं वीर श्रयावहै ।

अथ वेहैव तिष्ठावः संनद्धावुद्यतायुधौ ॥ २० ॥

अपि नौ वशमागच्छेत्कोविदारध्वजो रणे ।

अपि द्रक्ष्यामि भरत यत्कृते व्यसनं महत् ॥ २१ ॥

त्वया राघव सप्राप्तं सीतया च मया तथा ।

यन्निमित्तं भवान् राज्याच्च्युतो राघव शाश्वतान् ॥

सप्राप्तोऽयमरिर्वीर भरतां वध्य एव मे ।

भरतस्य वधे दोषं न हि पश्यामि राघव ॥ २३ ॥

पूर्वापकारिणां त्यागे न ह्यधर्मो विधीयते ।

पूर्वापकारीभरतस्त्यक्तधर्मश्च राघव ॥ २४ ॥

एतस्मिन्निहते कृत्स्नामनुशाधि वसुंधराम ।

अद्य पुत्रं हतं सख्ये कैकेयी राज्यकामुका ॥ २५ ॥

मया पश्येत्सुदु खार्ता हस्तिभग्नमिव द्रुमम् ।

कैकेयी च वधिष्यामि सानुबन्धा सवान्धवाम् ॥

कलुषेणाद्य महता मेदिनी परिमुच्यताम् ।

अद्यैवं संयत क्रोधमसत्कारं च मानद ॥ २७ ॥

मोक्ष्यामि शत्रुसैन्येषु कक्षेष्चिव हुताशनम् ।

अद्यैतच्चित्रकूटस्य कानन निशितैः शरैः ॥ २८ ॥

भिन्दञ्छत्रुशरीराणि करिष्ये शोणितोक्षितम् ।  
शरैर्निर्भिन्नहृदयान्कुञ्जरांस्तुरगांस्तथा ॥ २९ ॥

श्रापदाः परिकर्षन्तु नरांश्च निहतान्मया ।  
शराणां धनुषश्चाहमनृणोऽस्मि महामृधे ।  
ससैन्य भरतं हत्वा भविष्यामि न संशयः ॥ ३० ॥

इति षण्णवतितमः सर्गः ॥

### ससनवतितमः सर्गः

सुसरब्धं तु सौमित्रि लक्ष्मणं क्रोधमूर्छितम् ।  
रामस्तु परिसान्त्वयाथ वचनं चेदमब्रवीत् ॥ १ ॥

किमत्र धनुषा कार्यमसिना वा सचर्मणा ।  
महेष्वासे महाप्राज्ञे भरते स्वयमागते ॥ २ ॥

पितुः सत्यं प्रतिश्रुत्य हत्वा भरतमागतम् ।  
किं करिष्यामि राज्येन सापवादेन लक्ष्मण ॥ ३ ॥

यद्वृत्त्यं वान्धवाना वा मित्राणां वा क्षये भवेत् ।  
नाहं तत्प्रतिगृहीयां भक्षान्विषकृतानिव ॥ ४ ॥

धर्ममर्थं च कामं च पृथिवीं चापि लक्ष्मण ।  
इच्छामि भवतामर्थं एतत्प्रतिशृणोमि ते ॥ ५ ॥

भ्रातृणां संप्रहार्थं च सुखार्थं चापि लक्ष्मण ।  
राज्यमप्यहमिच्छामि सत्येनायुधमालभे ॥ ६ ॥

नेयं मम मही सौम्य दुर्लभा सागराम्बरा ।  
न हीच्छेयमधर्मेण शकत्वमपि लक्ष्मण ॥ ७ ॥

यद्विना भरतं त्वां च शत्रुघ्न चापि मानद ।  
भवेन्मम सुख किञ्चिद्भस्म तत्कुरुतां शिखी ॥ ८ ॥

मन्येऽहमागतोऽयोध्यां भरतो भ्रातृवत्सलः ।  
मम प्राणात्प्रियतरः कुलधर्ममनुस्मरन् ॥ ९ ॥

श्रुत्वा प्रव्रजित मां हि जटावत्कलधारिणम् ।  
जानक्या सहितं वीर त्वया च पुरुषर्षभ ॥ १० ॥

स्नेहेनाक्रान्तहृदयः शोकेनाकुलितेन्द्रियः ।  
द्रष्टुमभ्यागतो ह्येष भरतो नान्यथागतः ॥ ११ ॥



अम्बां च केकयीं रुष्य परुषं चाप्रियं वदन् ।

प्रसाद्य पितर श्रीमान्राज्यं मे दातुमागतः ॥ १२ ॥

प्राप्तकाल यदेषोऽस्मान्भरतो द्रष्टुमिच्छति ।

अस्मासु मनमाप्येय नाप्रियं किञ्चिदाचरेत् ॥ १३ ॥

विप्रियं कृतपूर्वं ते भरतेन कदा नु किम् ।

ईदृशं वा भय तेऽद्य भरत योऽत्र शङ्कसे ॥ १४ ॥

न हि ते निष्ठुर वाच्यो भरतो नाप्रियं वचः ।

अहं ह्यप्रियमुक्त स्यां भरतस्याप्रिये कृते ॥ १५ ॥

कथं नु पुत्रा. पितर हन्युः कस्यांचिदापदि ।

भ्राता वा भ्रातर हन्यात्सौमित्रे प्राणमात्मनः ॥

यदि राज्यस्य हेतोस्त्रमिमां वाचं प्रभाषसे ।

वक्ष्यामि भरतं दृष्ट्वा राज्यमस्मै प्रदीयताम् ॥ १७ ॥

उच्यमातोऽपि भरतो मया लक्ष्मण तत्त्वतः ।

राज्यमस्मै प्रयच्छेति बाढमित्येव वक्ष्यति ॥ १८ ॥

तथोक्तो धर्मशीलेन भ्रात्रा तस्य हिते रतः ।

लक्ष्मणः प्रविवेजेव स्वानि गात्राणि लज्जया ॥ १९ ॥

तद्वाक्य लक्ष्मणः श्रुत्वा व्रीडित प्रत्युवाच ह ।  
त्वां मन्ये द्रष्टुमायातः पिता दशरथ स्वयम् ॥ २० ॥

इत लक्ष्मण दृष्ट्वा राघवः प्रत्युवाच ह ।  
एष मन्ये महाबाहुरिहास्मान्द्रष्टुमागतः ॥ २१ ॥

अथ वा नौ ध्रुवं मन्ये मन्यमानः सुखोचितौ ।  
वनवासमनुध्याय गृहाय प्रतिनेष्यति ॥ २२ ॥

इमां वाग्येष वैदेहीमत्यन्तसुखसेविनीम् ।  
पिता मे राघव श्रीमान्वनादादाय याम्यति ॥ २३ ॥

एतौ तौ सप्रकाशिते गोत्रवन्तौ मनोरमौ ।  
वायुवेगसमौ वीर जवनौ तुरगोत्तमौ ॥ २४ ॥

स एष सुमहाकायः कम्पते वाहिनीमुखे ।  
नाग शत्रुञ्जयो नाम वृद्धस्तातस्य धीमतः ॥ २५ ॥

न तु पश्यामि तच्छत्र पाण्डुरं लोकसत्कृतम् ।  
पितुर्दिव्य महाबाहो संशयो भवतीह मे ॥ २६ ॥

वृक्षाम्रादवरोह त्व कुरु लक्ष्मण मद्वच ।  
इतीव रामो धर्मात्मा सौमित्रि तमुवाच ह ॥ २७ ॥

अवतीर्य तु सालाप्राप्तस्मात्स समितिजयः ।  
लक्ष्मणः प्राञ्जलिभूत्वा तस्थौ रामस्य पार्श्वतः ॥

भरतेनापि सदिष्टा समर्द्धो न भवेदिति ।  
समन्तात्तस्य शैलस्य सेना वासमकल्पयत् ॥ २९ ॥

अभ्यर्धमिक्ष्वाकुचमूर्योजनं पर्वतस्य सा ।  
पार्श्वे न्यविशदावृत्य गजवाजिरथाकुला ॥ ३० ॥

सा चित्रकूटे भरतेन सेना  
धर्मं पुरस्कृत्य विधूय दर्पम् । •  
प्रसादनार्थं रघुनन्दनस्य  
विराजते नीतिमता प्रणीता ॥ ३१ ॥

इति समनवतितमः सर्गः ॥

अष्टनवतितमः सर्गः ॥

—\*—

निवेश्य सेनां तु विभुः पद्भ्यां पादवतां वरः ।  
अभिगन्तुं स काकुत्स्थमियेष गुरुवर्तिनम् ॥ १ ॥

धनिविष्टमात्रे सैन्ये तु यथोद्देशं विनीतवत् ।

भरतो भ्रातरं वाक्यं शत्रुत्रमिदमब्रवीत् ॥ २ ॥

क्षिप्रं वनमिदं सौम्य नरसंघैः समन्तत ।

लुब्धैश्च सहितैरेभिस्त्वमन्वेषितुमर्हसि ॥ ३ ॥

गुहो ज्ञातिसहस्रेण शरचापासिधारिणा ।

समन्वेषतु काकुत्स्थावस्मिन्परिवृतः स्वयम् ॥ ४ ॥

अमात्यैः सह पौरैश्च गुरुभिश्च द्विजातिभिः ।

वनं सर्वं चरिष्यामि पञ्चा परिवृतः स्वयम् ॥ ५ ॥

यावन्न राम द्रक्ष्यामि लक्ष्मणं वा महाबलम् ।

वैदेहीं वा महाभागां न मे शान्तिर्भविष्यति ॥ ६ ॥

यावन्न चन्द्रसकाशं द्रक्ष्यामि शुभमाननम् ।

भ्रातुः पद्मपलाशाक्षं न मे शान्तिर्भविष्यति ॥ ७ ॥

यावन्न चरणौ भ्रातुः पार्थिवव्यञ्जनान्वितौ ।

शिरसा धारयिष्यामि न मे शान्तिर्भविष्यति ॥ ८ ॥

यावन्न राज्ये राज्यार्हः पितृपेतामहे स्थितः ।

अभिषेकजलक्षिप्तो न मे शान्तिर्भविष्यति ॥ ९ ॥

सिद्धार्थं खलु सौमित्रिर्यश्चन्द्रविमलोपमम् ।  
मुखं पश्यति रामस्य राजीवाक्षं महाद्युति ॥ १० ॥

कृतकृत्या महाभागा वैदेही जनकात्मजा ।  
भर्तार सागरान्तायाः पृथिव्या यानुगच्छति ॥ ११ ॥

सुभगश्चित्रकूटोऽसौ गिरिराजोपमो गिरि ।  
यस्मिन्वसति काकुत्स्थ कुबेर इव नन्दने ॥ १२ ॥

कृतकार्यमिदं दुर्गे वनं व्यालनिषेवितम् ।  
यदध्यास्तं महातेजा रामः शस्त्रभृता वर ॥ १३ ॥

एवमुक्त्वा महातेजा भरतः पुरुषर्षभ ।  
पश्यामेव महाबाहु प्रविवेश महद्वनम् ॥ १४ ॥

स तानि द्रुमजालानि जातानि गिगिसानुषु ।  
पुष्पिताग्राणि मध्येन जगाम वदता वर ॥ १५ ॥

स गिरेश्चित्रकूटस्य सालमासाद्य पुष्पितम् ।  
रामाश्रमगतस्याग्नेर्ददर्श ध्वजमुच्छ्रितम् ॥ १६ ॥

तं दृष्ट्वा भरतः श्रीमान्मुमोद सहबान्धवः ।  
अत्र राम इति ज्ञात्वा गतः पारमिवान्भसः ॥ १७ ॥

स चित्रकूटे तु गिरौ निशाम्य  
 रामाश्रमं पुण्यजनोपपन्नम् ।  
 गुहेन सार्धं त्वरितो जगाम  
 पुनर्निवेश्यैव चमूं महात्मा ॥ १८ ॥

इति अष्टनवतितमः सर्गः ।

—\*—

एकोनशततमः सर्गः ॥

निविष्टायां तु सेनायामुत्सुको भरतस्तदा ।  
 जगाम भ्रातरं द्रष्टुं शत्रुघ्नमनुदर्शयन् ॥ १ ॥

ऋषि वसिष्ठ सदिभ्य मातृमे शीघ्रमानय ।  
 इति त्वरितमग्रे स जगाम गुरुवत्सल ॥ २ ॥

सुमन्त्रस्त्वपि शत्रुघ्नमदूरादन्वपद्यत ।  
 रामदर्शनजस्तर्षो भरतस्यैव तस्य च ॥ ३ ॥

गच्छन्नेवाथ भरतस्तापसालयसंस्थिताम् ।  
 भ्रातु पर्णकुटी श्रीमानुटजं च ददर्श ह ॥ ४ ॥

शालायास्त्वप्रतस्तस्या ददर्श भरतस्तदा ।  
काष्ठानि चावभग्नानि पुष्पाण्यपचितानि च ॥ ५ ॥

सलक्ष्मणस्य रामस्य ददर्शाश्रममीयुषः ।  
कृतं वृक्षेष्वभिज्ञानं कुशचीरै कचित्कचित् ॥ ६ ॥

ददर्श च वने तस्मिन्महतः सचयान्कृतान् ।  
मृगाणां महिषाणां च करीषैः शीतकारणात् ॥ ७ ॥

गच्छन्नेव महाबाहुर्द्युतिमान्भरतस्तदा ।  
शत्रुघ्नं चाब्रवीद्धृष्टस्तानमात्याश्च सर्वशः ॥ ८ ॥

मन्ये प्राप्ताः स्म तं देशं भरद्वाजो यमब्रवीत् ।  
नातिदूरे हि मन्येऽहं नदी मन्दाकिनीमित' ॥ ९ ॥

उच्चैर्बद्धानि चीगणि लक्ष्मणेन भवेदयम् ।  
अभिज्ञानकृतः पन्था विकाले गन्तुमिच्छता ॥ १० ॥

इदं चोदात्तदन्तानां कुञ्जराणां तगस्विनाम् ।  
शैलपार्श्वे परिक्रान्तमन्योन्यमभिगर्जताम् ॥ ११ ॥

यमेवाधातुमिच्छन्ति तापसाः सततं वने ।  
तस्यासौ दृश्यते धूमः संकुलः कृष्णवर्त्मनः ॥ १२ ॥

असाहं पुरुषव्याघ्रं गुरुसंस्कारकारिणम् ।  
आर्यं द्रक्ष्यामि संहृष्टो महर्षिमिव राघवम् ॥ १३ ॥

अथ गत्वा मुहूर्तं तु चित्रकूटं स राघवः ।  
मन्दाकिनीमनुप्राप्तस्त जनं चेदमब्रवीत् ॥ १४ ॥

जगत्यां पुरुषव्याघ्र आस्ते वीरासने रतः ।  
जनेन्द्रो निर्जनं प्राप्य धिक्छो जन्म सजीवितम् ॥

मत्कृते व्यसन प्राप्तो लोकनाथो महाश्रुतिः ।  
सर्वान्कामाभ्यपरित्यज्य वने वसति राघवः ॥ १६ ॥

इति लोकसमाक्रुष्टः पादेष्वद्य प्रसादयन् ।  
रामस्य निपतिष्यामि सीतायाश्च पुन पुन ॥ १७ ॥

एवं स विलपंस्तस्मिन्वने दशरथात्मजः ।  
ददर्श महती पुण्यां पर्णशालां मनोरमाम् ॥ १८ ॥

सालतालाश्वकर्णानां पर्णैर्बहुभिरावृताम् ।  
विशाला मृदुभिस्तीर्णा कुशैर्वैदिमिवाध्वरे ॥ १९ ॥

शक्रायुधनिकाशैश्च कार्मुकैर्भारसाधनैः ।  
रुक्मशृण्वैर्महासारैः शोभितां शत्रुबाधकैः ॥ २० ॥



अर्करश्मिप्रतीकाशैर्घोरैस्तूणीगतैः शरैः ।

शोभितां दीप्तवदनैः सर्पैर्भोगवतीमिव ॥ २१ ॥

महारजतवासोभ्यामसिभ्या च विराजिताम् ।

रुक्मबिन्दुविचित्राभ्यां चर्मभ्यां चापि शोभिताम् ॥

गोधाङ्गुलित्रैरासक्तैश्चित्रैः काञ्चनभूषितैः ।

अरिसधैरनाधृष्यां मृगैः सिंहगुहामिव ॥ २३ ॥

प्रागुदक्प्रवणा वेदि विशालां दीप्तपावकाम् ।

ददर्श भरतस्तत्र पुण्यां रामनिवेशने ॥ २४ ॥

निरीक्ष्य स मुहूर्ते तु ददर्श भरतो गुरुम् ।

उदजे राममासीन जटामण्डलधारिणम् ॥ २५ ॥

त तु कृष्णाजिनधरं चीरवल्कलवाससम् ।

ददर्श राममासीनमभितः पावकोपमम् ॥ २६ ॥

सिंहस्कन्धं महाबाहु पुण्डरीकनिभेक्षणम् ।

पृथिव्याः सागरान्ताया भर्तारं धर्मचारिणम् ॥ २७ ॥

उपविष्टं महाबाहुं ब्रह्माणमिव शाश्वतम् ।

स्थण्डिले दर्भसंस्तीर्णे सीतया लक्ष्मणेन च ॥ २८ ॥

त दृष्ट्वा भरतः श्रीमान्दुःखशोकपरिलुतः ।

अभ्यधावत धर्मात्मा भरतः केकयीसुतः ॥ २९ ॥

दृष्ट्वैव विललापातौ बाष्पसदिग्धया गिरा ।

अशक्नुवन्धारयितु धैर्याद्वचनमब्रवीत् ॥ ३० ॥

य संसदि प्रकृतिभिर्भवेद्युक्त उपासितुम् ।

वन्यैर्मृगैरुपासीनः सोऽयमास्ते ममाग्रजः ॥ ३१ ॥

वासोभिर्वहुसाहस्रैर्यो महात्मा पुरोचितः ।

मृगाजिने सोऽयमिह प्रवस्ते धर्ममाचरन् ॥ ३२ ॥

अवारयद्यो विविधाश्चित्राः सुमनसस्तदा ।

सोऽयं जटाभारमिम सहते राघव कथम् ॥ ३३ ॥

यस्य यज्ञैर्यथोद्दिष्टैर्युक्तो धर्मस्य सचयः ।

शरीरक्लेशसभूत स धर्म परिमार्गते ॥ ३४ ॥

चन्दनेन महार्हेण यस्याङ्गमुपसेवितम् ।

मलेन तस्याङ्गमिदं कथमार्यस्य सेव्यते ॥ ३५ ॥

मन्निमित्तमिदं दुःखं प्राप्तो राम सुखोचितः ।

धिग्जीवितं नृशंसस्य मम लोकविगर्हितम् ॥ ३६ ॥

इत्येवं विलपन्दीनं प्रस्विन्नमुखपङ्कजः ।

पादावप्राप्य रामस्य पपान भरतो रुदन् ॥ ३७ ॥

दुःस्वामितप्तो भरतो राजपुत्रो महाबलः ।

उक्त्वार्येति सकृद्दीनं पुनर्नोवाच किञ्चन ॥ ३८ ॥

वाष्पापिहितकण्ठश्च प्रेक्ष्य रामं यशस्विनम् ।

आर्येत्येवाथ संक्रुश्य व्याहर्तुं नाशकस्ततः ॥ ३९ ॥

शत्रुघ्नश्चापि रामस्य बबन्दे चरणौ रुदन् ।

तावुभौ स समालिङ्ग्य रामश्चाश्रूण्यवर्तयत् ॥ ४० ॥

ततः सुमन्त्रेण गुहेन चैव

समीयतू राजसुतावरण्ये ।

दिवाकरश्चैव निशाकरश्च

यथाम्बरे शुक्रवृहस्पतिभ्याम् ॥ ४१ ॥

तान्पार्थिवान्वारणयूथपाभा-

न्समागतांस्तत्र महत्यरण्ये ।

वनौकसस्तेऽपि समीक्ष्य सर्वे-

ऽप्यश्रूण्यमुच्चान्प्रविहाय हर्षम् ॥ ४२ ॥

इति एकोनशततमः सर्गः ॥

## शततमः सर्गः ॥

जटिल चीरवसनं प्राञ्जलि पतित भुवि ।  
ददर्श रामो दुर्दर्श युगान्ते भास्करं यथा ॥ १ ॥

कथंचिदभिविज्ञाय विवर्णवदन कुशम् ।  
भ्रातरं भरत रामः परिजग्राह बाहुना ॥ २ ॥

आघ्राय रामस्त मूर्ध्नि परिष्वज्य च राघव ।  
अक्ले भरतमारोप्य पर्यपृच्छत्समाहितः ॥ ३ ॥

क नु तेऽभूत्पिता तात यदरण्य त्वमागतं ।  
न हि त्व जीवतस्तस्य वनमागन्तुमर्हसि ॥ ४ ॥

चिरस्य बत पश्यामि दूराद्भरतमागतम् ।  
दुष्प्रतीकमरण्येऽस्मिन्कि तात वनमागत ॥ ५ ॥

कश्चिद्धारयते तात राजा यत्त्वमिहागत ।  
कश्चिन्न दीनः सहसा राजा लोकान्तर गतः ॥ ६ ॥

कश्चित्सौम्य न ते राज्यं भ्रष्टं बालस्य शाश्वतम् ।  
कश्चिन्नुभ्रूषसे तात पितरं सत्यविक्रमम् ॥ ७ ॥

कश्चिदशरथो राजा कुशली सत्यसंगरः ।  
राजसूयाश्रमेधानामाहर्ता धर्मनिश्चयः ॥ ८ ॥

स कश्चिद्ब्राह्मणो विद्वान्वर्मनित्यो महाद्युतिः ।  
इक्ष्वाकूणामुपाध्यायो यथावत्तात पूज्यते ॥ ९ ॥

सा तात कश्चित्कौसल्या सुमित्रा च प्रजावती ।  
सुग्विनी कश्चिदार्या च देवी नन्दति केकयी ॥ १० ॥

कश्चिद्विनयसपन्न कुलपुत्रो बहुश्रुतः ।  
अनसूयुरनुद्रष्टा सत्कृतस्ते पुरोहितः ॥ ११ ॥

कश्चिदग्निपु ते युक्तो विधिज्ञो मतिमानृजुः ।  
हुतं च होष्यमाणं च काले वेदयते सदा ॥ १२ ॥

कश्चिद्देवान्पितृन्मातृगुरुन्पितृसमानपि ।  
वृद्धांश्च तात वैद्यांश्च ब्राह्मणांश्चाभिमन्यसे ॥ १३ ॥

इष्वस्त्रवरसपन्नमर्थशास्त्रविशारदम् ।  
सुधन्वानमुपाध्याय कश्चित्त्वं तात मन्यसे ॥ १४ ॥

कश्चिदात्मसमा शूराः श्रुतवन्तो जितेन्द्रियाः ।  
कुलीनाश्चेङ्गितज्ञाश्च कृतास्ते तात मन्त्रिणः ॥ १५ ॥

मन्त्रो विजयमूलं हि राज्ञां भवति राघव ।  
सुमवृतो मन्त्रधरैरमात्यैः शास्त्रकोविदैः ॥ १६ ॥

कञ्चिन्निद्रावश नैषी कञ्चित्काले प्रबुध्यसे ।  
कञ्चिश्चापररात्रेषु चिन्तयस्वर्थनैपुणम् ॥ १७ ॥

कञ्चिन्मन्त्रयसे नैक कञ्चिन्न बहुभि सह ।  
कञ्चित्ते मन्त्रितो मन्त्रो राष्ट्र न परिधावति ॥ १८ ॥

कञ्चिदर्थं विनिश्चित्य लघुमूलं महोदयम् ।  
क्षिप्रमारभसे कर्तुं न दीर्घयसि राघव ॥ १९ ॥

कञ्चित्ते सुकृतान्येव कृतरूपाणि वा पुन ।  
विदुस्ते सर्वकार्याणि न कर्तव्यानि पार्थिवाः ॥

कञ्चिन्न तर्कैर्युक्त्या वा ये चाप्यपरिकीर्तिता ।  
त्वया वा तत्र वामात्यैर्बुध्यते तात मन्त्रितम् ॥

कञ्चित्सहस्रान्मूर्खाणामेकमिच्छसि पण्डितम् ।  
पण्डितो ह्यर्थकृच्छ्रेषु कुर्यान्निःश्रेयस महत् ॥ २२ ॥

सहस्राण्यपि मूर्खाणां यद्युपास्ते महीपति ।  
अथ वाप्ययुतान्येव नास्ति तेषु सहायता ॥ २३ ॥

एकोऽप्यमात्यो मेधावी शूरो दक्षो विचक्षणः ।  
राजानं राजपुत्र वा प्रापयेन्महतीं श्रियम् ॥ २४ ॥

कश्चिन्मुख्या महत्त्वेव मध्यमेषु च मध्यमा ।  
जघन्यास्तु जघन्येषु भृत्याः कर्मसु योजिता ॥ २५ ॥

अमात्यानुपधार्तातान्पितृपैतामहाञ्जुचीन् ।  
श्रेष्ठाञ्श्रेष्ठेषु कश्चित्त्वं नियोजयसि कर्मसु ॥ २६ ॥

कश्चिन्नोप्रेण दण्डेन भृशमुद्वेजितप्रजम् ।  
राष्ट्रं तवानुजानन्ति मन्त्रिणः केकयीसुत ॥ २७ ॥

कश्चित्त्वां नावजानन्ति याजको पतित यथा ।  
उग्रप्रतिग्रहीतार कामयानमिव स्त्रियः ॥ २८ ॥

उपायकुशलं वैद्यं भृत्यसंदूषणे रतम् ।  
शूरमैश्वर्यकाम च यो न हन्ति स वध्यते ॥ २९ ॥

कश्चिद्दृष्टश्च शूरश्च मतिमान्धृतिमाञ्जुचिः ।  
कुलीनश्चानुरक्तश्च दक्षः सेनापतिः कृतः ॥ ३० ॥

बलवन्तश्च कश्चित्ते मुख्या युद्धविशारदाः ।  
दृष्टापदाना विक्रान्तास्त्वया सत्कृत्य मानिताः ॥

कञ्चिद्वलस्य भक्तं च वेतनं च यथोचितम् ।  
संप्राप्तकालं दातव्यं ददासि न विलम्बसे ॥ ३२ ॥

कालातिक्रमणाञ्चैव भक्तवेतनयोर्भृता ।  
भर्तुः कुप्यन्ति दुष्यन्ति सोऽनर्थः सुमहान्स्मृतः ॥

कश्चित्सर्वेऽनुरक्तास्त्वां कुलपुत्राः प्रधानतः ।  
कश्चित्प्राणांस्तवार्थेषु संत्यजन्ति समाहिताः ॥ ३४ ॥

कञ्चिज्ज्ञानपदो विद्वान्दक्षिण प्रतिभानवान् ।  
यथोक्तवादी दूतस्ते कृतो भरत पण्डितः ॥ ३५ ॥

कश्चिदष्टादशान्येषु स्वपक्षे दश पञ्च च ।  
त्रिभिस्त्रिभिरविज्ञातैर्वेत्सि तीर्थानि चारकैः ॥ ३६ ॥

कश्चिद्व्यपास्तानहितान्प्रतियातांश्च सर्वदा ।  
दुर्बलाननवज्ञाय वर्तसे रिपुसूदन ॥ ३७ ॥

कश्चिन्न लौकायतिकान्ब्राह्मणांस्तात सेवसे ।  
अनर्थकुशला ह्येते बालाः पण्डितमानिनः ॥ ३८ ॥

धर्मशास्त्रेषु मुख्येषु विद्यमानेषु दुर्बुधाः ।  
बुद्धिमान्बीक्षिणीं प्राप्य निरर्थं प्रवदन्ति ते ॥ ३९ ॥



वीरैरध्युषितां पूर्वमस्माकं तातपूर्वकैः ।

सत्यनामां दृढद्वारां हस्त्यश्वरथसंकुलाम् ॥ ४० ॥

ब्राह्मणं क्षत्रियैर्वैश्यैः स्वकर्मानिरतैः सदा ।

जितेन्द्रियमहोत्साहैर्वृतामार्यैः सहस्रशः ॥ ४१ ॥

प्रासादैर्विविधाकारैर्वृता वैद्यजनाकुलाम् ।

कञ्चित्ममुदितां स्फीतामयोध्यां परिरक्षसि ॥ ४२ ॥

कञ्चिच्चैर्यगतैर्जुष्ट. सुनिविष्टजनाकुल. ।

देवस्थानैः प्रपाभिश्च तटाकैश्चोपशोभितः ॥ ४३ ॥

प्रहृष्टनरनारीकः समाजोत्सवशोभितः ।

सुकृष्टसीमा पशुमान्हिसाभिरभिवर्जितः ॥ ४४ ॥

अदेवमातृको रम्यः श्रापदैः परिवर्जितः ।

परित्यक्तो भयैः सर्वैः खनिभिश्चोपशोभितः ॥ ४५ ॥

विवर्जितो नरैः पापैर्मम पूर्वं सुरक्षितः ।

कञ्चिज्जनपदः स्फीतः सुखं वसति राघव ॥ ४६ ॥

कञ्चित्ते दयिताः सर्वे कृषिगोरक्षजीविनः ।

वार्त्तायां संश्रितस्तात लोको हि सुखमेधते ॥ ४७ ॥

तेषां गुप्तिपरीहारैः कञ्चित्ते भरणं कृतम् ।  
रक्ष्या हि राज्ञा धर्मेण सर्वे विषयवासिनः ॥ ४८ ॥

कञ्चित्त्रियः सान्त्वयसि कञ्चित्ताश्च सुरक्षिताः ।  
कञ्चिन्न श्रद्धास्यासां कञ्चिद्गृह्य न भाषसे ॥

कञ्चिन्नागवनं गुप्तं कञ्चित्ते सन्ति धेनुकाः ।  
कञ्चिन्न गणिकाश्चानां कुञ्जराणां च तृण्यसि ॥ ५० ॥

कञ्चिद्दर्शयसे नित्यं मनुष्याणां विभूषितम् ।  
उत्थायोत्थाम् पूर्वाह्ने राजपुत्रं महापथे ॥ ५१ ॥

कञ्चिन्न सर्वे कर्माग्ताः प्रत्यक्षास्तेऽविशङ्कया ।  
सर्वे वा पुनरुत्सृष्टा मध्यमेवात्र कारणम् ॥ ५२ ॥

कञ्चित्सर्वाणि दुर्गाणि धनधान्यायुधोदकैः ।  
यन्त्रैश्च परिपूर्णानि तथा शिल्पिधनुर्धरैः ॥ ५३ ॥

आयस्ते विपुलः कञ्चित्कञ्चिदल्पतरो व्ययः ।  
अपात्रेषु न ते कञ्चित्कोशो गच्छति राघव ॥ ५४ ॥

देवतार्थे च पितृर्थे ब्राह्मणाभ्यागतेषु च ।  
योधेषु मित्रवर्गेषु कञ्चिद्गच्छति ते व्ययः ॥ ५५ ॥

कचिदार्यो विशुद्धात्माक्षारितश्चोरकर्मणा ।

अपृष्टः शास्त्रकुशलैर्न लोभाद्वध्यते शुचिः ॥ ५६ ॥

गृहीतश्चैव पृष्टश्च काले दृष्टः सकारणः ।

कच्चिन्न मुच्यते चोरो धनलोभान्नरर्षभ ॥ ५७ ॥

व्यसने कचिदाढ्यस्य दुर्गतस्य च राघव ।

अर्थं विरागाः पश्यन्ति तवामात्या बहुश्रुताः ॥ ५८ ॥

यानि मिथ्याभिशस्तानां पतन्त्यस्त्राणि राघव ।

तानि पुत्रपशून्प्रान्ति प्रीत्यर्थमनुशासत् ॥ ५९ ॥

कचिद्बुद्धाश्च बालांश्च वैद्यमुख्यांश्च राघव ।

दानेन मनसा वाचा त्रिभिरेतैर्बुभूषसे ॥ ६० ॥

किच्चद्रूश्च वृद्धांश्च तापसान्देवतातिथीन् ।

चैत्र्यांश्च सर्वान्सिद्धार्थान्ब्राह्मणांश्च नमस्यसि ॥ ६१ ॥

कचिदर्थेन वा धर्ममर्थं धर्मेण वा पुनः ।

उभौ वा प्रीतिलोभेन कामेन च न बाधसे ॥ ६२ ॥

कचिदर्थं च धर्मं च कामं च जयतां वर ।

विभज्य काले कालज्ञ सर्वान्भरत सेवसे ॥ ६३ ॥

कच्चित्ते ब्राह्मणाः शर्म सर्वशास्त्रार्थकोविदाः ।

आशंसन्ते महाप्राज्ञ पौरजानपदैः सह ॥ ६४ ॥

नास्तिक्यमनृतं क्रोध प्रमादं दीर्घसूत्रताम् ।

अदर्शनं ज्ञानवतामालभ्यं पञ्चवृत्तिताम् ॥ ६५ ॥

एकचिन्तनमर्थानामनर्थज्ञैश्च मन्त्रणम् ।

निश्चितानामनारम्भं मन्त्रस्यापरिरक्षणम् ॥ ६६ ॥

मङ्गलस्याप्रयोगं च प्रत्युत्थानं च सर्वतः ।

कच्चित्त्वं वर्जयस्येतान्राजदोषाश्चतुर्दश ॥ ६७ ॥

दश पञ्च चतुर्वर्गान्सप्तवर्गं च तत्त्वतः ।

अष्टवर्गं त्रिवर्गं च विद्यास्तिस्रश्च राघव ॥ ६८ ॥

इन्द्रियाणां जय बुद्ध्या षाड्गुण्यं देवमानुषम् ।

कृत्यं विंशतिवर्गं च तथा प्रकृतिमण्डलम् ॥ ६९ ॥

यात्रादण्डविधानं च द्वियोनी संधिविग्रहौ ।

कच्चिदेतान्महाप्राज्ञ यथावदनुमन्यसे ॥ ७० ॥

मन्त्रिभिस्त्वं यथोद्दिष्टैश्चतुर्भिस्त्रिभिरेव वा ।

कच्चिरसमस्नैठ्यस्तैश्च मन्त्र मन्त्रयसे मिथः ॥ ७१ ॥

कच्चित्ते सफला वेदाः कच्चित्ते सफलाः क्रियाः ।

कच्चित्ते सफला दाराः कच्चित्ते सफलं श्रुतम् ॥

कच्चित्ते देवैव ते बुद्धिर्यथोक्ता मम राघव ।

आयुष्या च यशस्या च धर्मकामार्थसहिता ॥ ७३ ॥

या वृत्तिं वर्तते तातो यां च न प्रपितामहा ।

ता वृत्तिं वर्तसे कच्चिदा च सत्पथगा शुभा ॥ ७४ ॥

कच्चित्स्वादुकृतं भोज्यमेको नाश्नासि राघव ।

कच्चिदाशसमानेभ्यो मित्रेभ्यः सप्रयच्छसि ॥ ७५ ॥

राजा तु धर्मेण हि पालयित्वा

महामतिर्दण्डधर प्रजानीम् ।

अवाप्य कृत्स्नां वसुधां यथाव-

दितश्च्युतः स्वर्गमुपैति विद्वान् ॥ ७६ ॥

इति शततमः सर्गः ।

—\*—

एकोत्तरशततमः सर्गः ॥

रामश्च वचनं श्रुत्वा भरतः प्रत्युवाच ह ।

किं मे धर्माद्विहीनस्य राजधर्मः करिष्यति ॥ १ ॥

शाश्वतोऽय सदा धर्मः स्थितोऽस्मासु नरर्षभ ।  
ज्येष्ठपुत्रे स्थिते राजन्न कनीयानृपो भवेत् ॥ २ ॥

स समृद्धां मया सार्धमयोध्यां गच्छ राघव ।  
अभिषेचय चात्मानं कुलस्यास्य भवाय न ॥ ३ ॥

राजानं मानुष प्राहुर्देवत्वे समतो मम ।  
यस्य धर्मार्थसहित वृत्तमाहुरमानुषम ॥ ४ ॥

केकयस्थे च मयि तु त्वयि चारण्यमाश्रिते ।  
दिवमार्यो गतो राजा यायजूक सतां मत ॥ ५ ॥

निष्क्रान्तमात्रे भवति सहसीते सलक्ष्मणे ।  
दुःखशोकाभिभूतस्तु राजा त्रिदिवमभ्यगात् ॥ ६ ॥

उत्तिष्ठ पुरुषव्याघ्र क्रियतामुदक पितु ।  
अहं चायं च शत्रुघ्न. पूर्वमेव कृतोदकौ ॥ ७ ॥

प्रियेण खलु दत्त हि पितृलोकेषु राघव ।  
अक्षय्य भवतीत्याहुर्भवांश्चैव पितुः प्रियः ॥ ८ ॥

त्वामेव शोचंस्तव दर्शनेप्सु-  
स्त्वय्येव सक्तामनिवर्त्य बुद्धिम ।

त्वया विहीनस्तव शोकरुग्ण-

स्त्वां संस्मरन्स्वर्गमवाप राजा ॥ ९ ॥

इति एकोत्तरशततमः सर्गः ॥

द्व्युत्तरशततमः सर्गः ॥

—\*—

ता श्रुत्वा करुणा वाच पितुर्मरणसहिताम् ।

राघवो भरतेनोक्तां बभूव गतचेतनः ॥ १ ॥

त तु वज्रमिवोत्सृष्टपाह्वे दानवारिणा ।

वाग्वज्रं भरतेनोक्तममनोज्ञं परतपः ॥ २ ॥

प्रगृह्य बाहू रामो वै पुष्पिताम्रो यथा द्रुमः ।

वने परशुना कृत्तस्तथा भुवि पपात ह ॥ ३ ॥

तथा निपतितं राम जगत्यां जगतीपतिम् ।

कूलघातपरिश्रान्न प्रसुप्तमिव कुञ्जरम् ॥ ४ ॥

भ्रातरस्ते महेष्वासं सर्वतः शोककर्षितम् ।

रुदन्तः सह वैदेह्या मिषिचु सलिलेन वै ॥ ५ ॥

स तु संज्ञां पुनर्लब्ध्वा नेत्राभ्यामास्रमुत्सृजन् ।  
उपाक्रमत काकुत्स्थः कृपणं बहु भाषितुम् ॥ ६ ॥

स राम. स्वर्गतं श्रुत्वा पितर पृथिवीपतिम् ।  
उवाच भरतं वाक्यं धर्मात्मा धर्मसंहितम् ॥ ७ ॥

किं करिष्याम्ययोध्याया ताते दिष्टां गतिं गते ।  
कस्तां राजवराद्धीनामयोध्यां पालयिष्यति ॥ ८ ॥

किं नु तस्य मया कार्यं दुर्जतिन महात्मन ।  
यो मृतो मम शोकेन मया चापि न संस्कृतः ॥ ९ ॥

अहो भरत सिद्धार्थो येन राजा त्वयानघ ।  
शत्रुघ्नेन च सर्वेषु प्रेतकृत्येषु संस्कृतः ॥ १० ॥

निष्प्रधानामनेकाग्रा नरेन्द्रेण विनाकृताम् ।  
निवृत्तवनवासोऽपि नायोध्यां गन्तुमुत्सहे ॥ ११ ॥

समाप्तवनवासं मामयोध्यायां परतप ।  
को नु शासिष्यति पुनस्ताते लोकान्तरं गते ॥ १२ ॥

पुरा प्रेक्ष्य सुवृत्तं मा पिता यान्याह सान्त्वयन् ।  
वाक्यानि तानि श्रोष्यामि कुतः कर्णसुखान्यहम् ॥



एवमुक्त्वा स भरत भार्यामभ्येत्य राघवः ।

उवाच शोकसतप्रः पूर्णचन्द्रनिभाननाम् ॥ १४ ॥

सीते मृतस्ते श्वशुरः पिबा हीनोऽसि लक्ष्मण ।

भरतो दुःखमाचष्टे स्वर्गतं पृथिवीपतिम् ॥ १५ ॥

ततो बहुगुण तेषा बाष्पो नेत्रेष्वजायत ।

तथा ब्रुवति काकुत्स्थे कुमाराणां यशस्विनाम् ॥

ततस्ते भ्रातर सर्वे भृशमाश्वास्य राघवम् ।

अब्रुवज्जगतीभर्तुः क्रियतामुदक पितुः ॥ १७ ॥

सा सीता श्वशुरं श्रुत्वा स्वर्गलोकगतं नृपम् ।

नेवाभ्यामश्रुपूर्णाभ्यामशकन्नेक्षितु पतिम् ॥ १८ ॥

सान्त्वयित्वा तु तां रामो रुदन्ती जनकात्मजाम् ।

उवाच लक्ष्मण तत्र दुःखितो दुःखित वच ॥ १९ ॥

आनयेज्जुदिपिण्याक चीरमाहर चोत्तरम् ।

जलक्रियार्थं तातस्य गमिष्यामि महात्मनः ॥ २० ॥

सीता पुरस्ताद्भ्रूजतु त्वमेनामभितो ब्रज ।

अहं पश्चाद्गमिष्यामि गतिर्होषा सुदारुणा ॥ २१ ॥

ततो नित्यानुगस्तेषां विदितात्मा महामतिः ।  
मृदुर्दान्तश्च शान्तश्च रामे च दृढभक्तिमान् ॥२२॥

सुमन्त्रस्तैर्नृपसुतैः सार्धमाश्रास्य राघवम् ।  
अवातारयदालम्ब्य नदीं मन्दाकिनीं शिवाम् ॥२३॥

ते सुतीर्था ततः कृच्छ्रादुपागम्य यशस्विनः ।  
नदीं मन्दाकिनीं गम्यां सदा पुष्पितकाननाम् ॥

शीघ्रस्रोतसमासाद्य तीर्थं शिवमकर्ममम् ।  
सिषिचुस्तूदकं राज्ञे ततैतत्ते भवत्विति ॥ २५ ॥

प्रगृह्य च महीपालो जलपूरितमञ्जलिम् ।  
दिश याम्यामभिमुखो रुदन्वचनमब्रवीत् ॥ २६ ॥

एतत्ते राजशार्दूलं विमलं तोयमक्षयम् ।  
पितृलोकगतस्याद्य मदत्तमुपतिष्ठतु ॥ २७ ॥

ततो मन्दाकिनीतीरात्प्रत्युत्तीर्य स राघवः ।  
पितुश्चकार तेजस्वी निवाप भ्रातृभिः सह ॥ २८ ॥

ऐकुण्ठं बदरीमिश्रं पिण्याकं दर्भसंस्तरे ।  
न्यस्य रामः सुदुःस्वार्तो रुदन्वचनमब्रवीत् ॥ २९ ॥

इदं भुङ्क्ष्व महाराज प्रीतो यदशना वयम् ।

यदन्नः पुरुषो भवति तदन्नास्तस्य देवता ॥ ३० ॥

ततस्तेनैव मार्गेण प्रत्युत्तीर्य नदीतटान् ।

आरुरोह नरव्याघ्रो रम्यसानुं महीधरम् ॥ ३१ ॥

ततः पर्णकुटीद्वारमासाद्य जगतीपतिः ।

परिजग्राह बाहुभ्यामुभौ भरतलक्ष्मणौ ॥ ३२ ॥

तेषां तु रुदतां शब्दात्प्रतिश्रुत्कोऽभवद्विरौ ।

भ्रातृणां सह वैदेह्या सिंहानामिव नर्दताम् ॥ ३३ ॥

महाबलानां रुदतां कुर्वतामुदकपितुः ।

विज्ञाय तुमुलं शब्दं त्रस्ता भरतसैनिका ॥ ३४ ॥

अब्रुवंश्चापि रामेण भरतः संगतो ध्रुवम् ।

तेषामेव महाञ्जशब्दः शोचतां पितरं मृतम् ॥ ३५ ॥

अथ वासान्परित्यज्य तं सर्वेऽभिमुखाः स्वनम् ।

अप्येकमनसो जग्मुर्यथास्थानं प्रधाविताः ३६ ॥

हयैरन्ये गजैरन्ये रथैरन्ये स्वलंकृतैः ।

सुकुमारास्तथैवान्ये पद्मिरेव नरा ययुः ॥ ३७ ॥

अचिरप्रोषितं रामं चिरविप्रोषितं यथा ।  
द्रष्टुकामो जनः सर्वो जगाम सहसाश्रमम् ॥ ३८ ॥

भ्रातृणां त्वरितास्तत्र द्रष्टुकामाः समागमम् ।  
ययुर्बहुविधैर्याने खुरनेमिस्वनाकुलैः ॥ ३९ ॥

सा भूमिर्बहुभिर्यानेः खुरनेमिसमाहता ।  
मुमोच तुमुलं शब्दं द्यौरिवाश्रसमागमे ॥ ४० ॥

तेन वित्रासिता नागा करेणुपरिवारिताः ।  
आवासयन्बो गन्धेन जग्मुरन्यद्वनं ततः ॥ ४१ ॥

वराहवृकसंधाश्च सहिषाः सर्पवानराः ।  
व्याघ्रगोकर्णगवया विलेसुः पृषतैः सह ॥ ४२ ॥

रथाङ्गसाङ्गा नृत्यूहा हसाः कारण्डवाः प्लवाः ।  
तथा पुंस्कोकिलाः क्रौञ्चा विसङ्गा भेजिरे दिशः ॥

तेन शब्देन विल्लस्तैराकाशं पक्षिभिर्वृतम् ।  
मनुष्यैरावृता भूमिरुभयं प्रबभौ तदा ॥ ४४ ॥

ततस्तं पुरुषव्याघ्रं यशस्विनमकल्मषम् ।  
आसीनं स्थण्डिले रामं ददर्श सहसा जनः ॥ ४५ ॥

विगर्हमाणः कैकेयीं सहितो मन्थरामपि ।  
अभिगम्य जनो राम बाष्पपूर्णमुखोऽभवत् ॥ ४६ ॥

तान्नरान्बाष्पपूर्णाक्षान्समीक्ष्याथ सुदुःखितान् ।  
पर्यष्वजत धर्मज्ञः पितृवन्मातृवच्च सः ॥ ४७ ॥

स तत्र काश्चित्परिष्वजे नरा-  
न्नराश्च केचित्तु तमभ्यवादयन् ।  
चकार सर्वान्सवयस्यबान्धवा-  
न्यथार्हमामाद्य तदा नृपात्मजः ॥ ४८ ॥

स तत्र तेषां रुदतां महात्मनां  
भुवं च स्व चानुनिनादयन्स्वनः ।  
गुहा गिरीणा च दिशश्च संतत  
मृदङ्गघोषप्रतिमः प्रशुश्रुवे ॥ ४९ ॥

इति द्युत्तरशततमः सर्गः ।

**THE KUPPUSWAMY SASTRI**  
**RESEARCH INSTITUTE,**  
**CHENNAI, MADRAS-4**  
**अनुत्तरशततमः सर्गः ।**

वमिष्ठ पुरतः कृत्वा दारान्दशरथस्य च ।  
अभिचक्राम त देश रामदर्शनतर्षिणः ॥ १ ॥

राजपत्न्यश्च गच्छन्त्यो मन्द मन्दाकिनीं प्रति ।  
ददृशुस्तत्र तत्तीर्थं रामलक्ष्मणसेविनम् ॥ २ ॥

कौसल्या बाष्पपर्णेन मुखेन परिशुष्यता ।  
सुमिवामब्रवीद्दीना याश्चान्या राजयोषितः ॥ ३ ॥

इदं तेषामनाथानां क्लृष्टमाक्लृष्टकमणाम् ।  
वने प्राक्केवल तीर्थं ये ते निर्विषयीकृता ॥ ४ ॥

इतः सुमित्रे पुत्रस्ते सदा जलमतन्द्रित ।  
स्वयं हरति सौमित्रिर्मम पुत्रस्य कारणात् ॥ ५ ॥

जघन्यमपि ते पुत्रः कृतवान्न तु गर्हितः ।  
आतुर्यदर्थसहितं सर्वं तद्विहितं गुणैः ॥ ६ ॥

अथायमपि ते पुत्रः कुशानामतथोचितः ।  
वानप्रस्थसमाचारं सज्जं कर्म प्रमुञ्चतु ॥ ७ ॥

दक्षिणाग्रेषु दर्भेषु सा ददर्श महीतले ।  
पितुरिङ्गुदिपिण्याकं न्यस्तमायतलोचनां ॥ ८ ॥

तं भूमौ पितुरार्तेन न्यस्त रामेण वीक्ष्य सा ।  
उवाच देवी कौसल्या सर्वा दशरथस्त्रिय ॥ ९ ॥

इदमिक्ष्वाकुनाथस्य राघवस्य महात्मनः ।  
राघवेण पितुर्दत्त पश्यतैतद्यथाविधि ॥ १० ॥

तस्य देवसमानस्य पार्थिवस्य महात्मनः ।  
नैतदौपयिकं मन्ये भुक्तभोगस्य भोजनम् ॥ ११ ॥

चतुरन्ता मही भुक्त्वा महेन्द्रसदृशो विभुः ।  
कथमिङ्गुदिपिण्याकं स भुङ्क्ते वसुधाधिपः ॥ १२ ॥

अतो दुःस्वतर लोके न किञ्चित्प्रतिभाति मा ।  
यत्र राम पितुर्दद्यादिङ्गुदीक्षोदमृद्धिमान् ॥ १३ ॥

रामेणैङ्गुदिपिण्याक पितुर्दत्तं समीक्ष्य मे ।  
कथं दुःस्वेन हृदय न स्फोटति सहस्रधा ॥ १४ ॥

श्रुतिस्तुं खल्वियं सत्या लौकिकी प्रतिभाति मा ।  
यदग्नः पुरुषो भवति तदग्नस्तस्य देवताः ॥ १५ ॥

एवमार्ता सपत्न्यस्ता जग्मुराश्वास्य तां तदा ।  
ददृशुश्चाश्रमे रामं स्वर्गच्युतमिवामरम् ॥ १६ ॥

सर्वभोगैः परित्यक्त रामं संप्रेक्ष्य मातर ।  
आर्ता मुमुचुरश्रूणि सस्वर शोककर्शिताः ॥ १७ ॥

तासां रामः समुत्थाय जग्राह चरणाञ्शुभान् ।  
मातृणां मनुजव्याघ्रः सर्वासां सत्यसंगर ॥ १८ ॥

ताः पाणिभिः सुखस्पर्शैर्मृद्वद्भुलितलैः शुभैः ।  
प्रममार्जु रजः पृष्ठाद्रामस्यायतलोचना ॥ १९ ॥

सौमित्रिरपि ताः सर्वा मातृः संप्रेक्ष्य दुःखितः ।  
अभ्यवादयतासक्त शनै रामादनन्तरम् ॥ २० ॥

यथा रामे तथा तस्मिन्सर्वा ववृतिरे स्त्रिय ।  
वृत्तिं दशरथाज्जाते लक्ष्मणे शुभलक्षणे ॥ २१ ॥

सीतापि चरणांस्तासामुपसगृह्य दुःखिता ।  
श्वश्रूणामश्रुपूर्णाक्षी सा बभूवाग्रतः स्थिता ॥ २२ ॥

तां परिष्वज्य दुःखार्ता माता दुहितरं यथा ।  
वनवासकृशां दीनां कौसल्या वाक्यमब्रवीत् ॥ २३ ॥



विदेहराजस्य सुता स्नुषा दशरथस्य च ।  
रामपत्नी कथं दुःख सप्राप्ता निर्जने बने ॥ २४ ॥

पद्ममातपसंतप्त परिक्लिष्टमिवोत्पलम् ।  
काञ्चनं रजसा ध्वस्तं क्लिष्टं चन्द्रमिवाम्बुदैः ॥ २५ ॥

मुखं ते प्रेक्ष्य मा शोको दहत्यग्निरिवाश्रयम् ।  
भृशं मनसि वैदेहि त्र्यमनारणिसम्भवः ॥ २६ ॥

ज्रुवन्त्यामेवमार्तायां जनन्या भरताग्रजः ।  
पादावासाद्य जग्राह वसिष्ठस्य च राघव ॥ २७ ॥

पुरोहितस्याग्निसमस्य वै तदा  
बृहस्पतेरिन्द्र इवामराधिप ।  
प्रगृह्य पादौ सुसमृद्धतेजसः  
सहैव तेनोपविवेश राघव ॥ २८ ॥

ततो जघन्य सहितैः समन्त्रिभिः  
पुरप्रधानैश्च सहैव सैनिकैः ।  
जनेन धर्मज्ञतमेन धर्मवा-

नुपोपविष्टो भरतस्तदाग्रजम् ॥ २९ ॥

उपोपविष्टस्तु तदा स वीर्यवां-

स्तपस्विवेषेण समीक्ष्य राघवम् ।

श्रिया ज्वलन्तं भरतः कृताञ्जलि-

र्यथा महेन्द्र. प्रयत' प्रजापतिम् ॥ ३० ॥

किमेष वाक्य भरतोऽद्य राघव

प्रणम्य सत्कृत्य च साधु वक्ष्यति ।

इतीव तस्यार्यजनस्य तत्त्वत्तां

बभूव कौतूहलमुत्तम तदा ॥ ३१ ॥

सराधव सत्यधृतिश्च लक्ष्मणो

महानुभावो भरतश्च धार्मिक ।

वृता सुहृद्भिश्च विरेजुरध्वरे

यथा सदस्यै सहितास्त्रयोऽग्नयः ॥ ३२ ॥

इति त्र्युत्तरशततमः सर्गः ।

—\*—

चतुरत्तरशततमः सर्गः ॥

तं तु रामः समाज्ञाय भ्रातरं गुरुवत्सलम् ।

लक्ष्मणेन सह भ्रात्रा प्रष्टुं समुपचक्रमे ॥ १ ॥

किमेतदिच्छेयमह श्रोतुं प्रव्याहृत त्वया ।  
वस्मात्त्वमागतो देशमिमं चीरजटाजिनी ॥ २ ॥

यन्निमित्तमिमं देश कृष्णाजिनजटाधरः ।  
हित्वा राज्यं प्रविष्टस्त्व तत्सर्वं वक्तुमर्हसि ॥ ३ ॥

इत्युक्त. केकयीपुत्रः काकुत्स्थेन महात्मना ।  
प्रगृह्य बलवद्भूय प्राञ्जलिर्वाक्यमब्रवीत् ॥ ४ ॥

आर्य तातः परित्यज्य कृत्वा कर्म सुदुष्करम् ।  
गतः स्वर्गं महाबाहुः पुत्रशोकाभिपीडितः ॥ ५ ॥

स्त्रिया नियुक्त. कैकेय्या मम मात्रा परंतप ।  
चकार सुमहत्पापमिदमात्मयशोहरम् ॥ ६ ॥

सा राज्यफलमप्राप्य विधवा शोककर्शिता ।  
पतिष्यति महाघोरे निरये जननी मम ॥ ७ ॥

तस्य मे दासभूतस्य प्रसादं कर्तुमर्हसि ।  
अभिषिञ्चस्व चाद्यैव राज्येन मघवानिव ॥ ८ ॥

इमाः प्रकृतयः सर्वा विधवा मातरश्च याः ।  
त्वत्सकाशमनुप्राप्ताः प्रसादं कर्तुमर्हसि ॥ ९ ॥

तदानुपूर्व्या युक्तं च युक्तं चात्मनि मानद ।  
राज्यं प्राप्नुहि धर्मेण सकामान्सुहृदः कुरु ॥ १० ॥

भवत्वविधवा भूमि समग्रा पतिना त्वया ।  
शशिना विमलेनेव शारदी रजनी यथा ॥ ११ ॥

एभिश्च सच्चिदैः सार्धं शिरसा याचितो मया ।  
भ्रातुः शिष्यस्य दासस्य प्रसादं कर्तुमर्हसि ॥ १२ ॥

तदिदं शाश्वतं पित्र्यं सर्वं प्रकृतिमण्डलम् ।  
भूजितं पुरुषव्याघ्रं नातिक्रमितुमर्हसि ॥ १३ ॥

एवमुक्त्वा महाबाहुः सबाष्पं कंकयीसुतः ।  
रामस्य शिरसा पादौ जग्राह विधिवत्पुनः ॥ १४ ॥

तं मत्तमिव मातङ्गं निःश्वसन्तं पुनः पुनः ।  
भ्रातरं भरतं रामः परिष्वज्येदमब्रवीत् ॥ १५ ॥

कुलीनः सत्त्वसपन्नस्तेजस्वी चरितव्रतः ।  
राज्यहेतोः कथं पापमाचरेत्त्वद्विधो जन ॥ १६ ॥

न दोषं त्वयि पश्यामि सूक्ष्ममप्यरिसूदन ।  
न चापि जननीं बाल्यात्त्वं विगर्हितुमर्हामि ॥

कामकारो महाप्राज्ञ गुरूणा सर्वदानघ ।

उपपन्नेषु दारेषु पुत्रेषु च विधीयते ॥ १८ ॥

वयमस्य यथा लोके संख्याता. सौम्य साधुभिः ।

भार्याः पुत्राश्च शिष्याश्च त्वमनुज्ञातुमर्हसि ॥ १९

वने वा चीरवसन सौम्य कृष्णाजिनाम्बरम् ।

राज्ये वापि महाराजो मां वासयितुमीश्वरः ॥ २०

यावत्पितरि धर्मज्ञे गौरव लोकसत्कृतम् ।

तावद्धर्मभृतां श्रेष्ठ जनन्यामपि गौरवम् ॥ २१ ॥

एताभ्या धर्मशीलाभ्यां वनं गच्छेति राघव ।

मातापितृभ्यामुक्तोऽहं कथमन्यत्समाचरे ॥ २२ ।

त्वया राज्यमयोध्याया प्राप्तव्यं लोकसत्कृतम् ।

वस्तव्यं दण्डकारण्ये मया वत्कलवाससा ॥ २३

एव कृत्वा महाराजो विभागं लोकसनिधौ ।

व्यादिश्य च महातेजा दिवं दशरथो गतः ॥ २४

स च प्रमाणं धर्मात्मा राजा लोकगुरुस्तव ।

पित्रा दत्त यथा भागमुपभोक्तुं त्वमर्हसि ॥ २५

चतुर्दश समा सौम्य दण्डकारण्यमाश्रितः ।

उपभोक्ष्ये त्वहं दत्त भागं पित्रा महात्मना ॥ २६ ॥

यदब्रवीन्मां नरलोकसत्कृत

पिता महात्मा विबुधाधिपोपम ।

तदेव मन्ये परमात्मनो हितं

न सर्वलोकेश्वरभावमप्यहम् ॥ २७ ॥

इति चतुरुत्तरशततमः सर्गः ॥

—\*—

पञ्चोत्तरशततमः सर्गः ॥

—\*—

ततः पुरुषमिहानां वृताना तै सुहृद्रणै ।

शोचतामेव रजनी दु स्त्रेन व्यत्यवर्तत ॥ १ ॥

रजन्यां सुप्रभाताया भ्रातरस्तं सुहृद्भृता ।

मन्दाकिन्यां हुतं जप्यं कृत्वा राममुपागमन् ॥ २ ॥

तूष्णीं ते समुपासीना न कश्चित्किञ्चिदब्रवीत् ।

भरतस्तु सुहृन्मध्ये राम वचनमब्रवीत् ॥ ३ ॥

सान्त्विता मामिका माता दत्त राज्यमिदं मम ।  
तद्दामि तवैवाहं भुङ्क्व राज्यमकण्टकम् ॥ ४ ॥

महतेवान्बुवेगेन भिन्न सेतुर्जलागमे ।  
दुरावारं त्वदन्येन राज्यखण्डमिदं महत् ॥ ५ ॥

गतिं स्वर इवाश्रस्य तार्क्ष्यस्येव पतत्रिणः ।  
अनुगन्तु न शक्तिर्मे गतिं तव महीपते ॥ ६ ॥

सुजीव नित्यशस्तस्य य परेरुपजीव्यते ।  
राम तेन तु दुर्जीव यः पगानुपजीवति ॥ ७ ॥

यथा तु रोपितो वृक्षः पुरुषेण विवर्धितः ।  
ह्रस्वकेन दुरारोहो रूढस्कन्धो महाद्रुमः ॥ ८ ॥

स यथा पुष्पितां भूत्वा फलानि न निदर्शयेत् ।  
स तां नानुभवेत्प्रीतिं यस्य हंतो प्ररोपितः ॥ ९ ॥

एषोपमा महाबाहो तमर्थं वेत्तुमर्हसि ।  
यदि त्वमस्मान्वृषभो भर्ता मृत्यान्ना शाधि हि ॥

श्रेणयस्त्वां महाराज पश्यन्त्वग्र्याश्च सर्वशः ।  
प्रतपन्तमिवादित्यं राज्ये स्थितमरिदमम् ॥ ११ ॥

तवानुयाने काकुत्स्थ मत्ता नर्दन्तु कुञ्जराः ।

अन्तःपुरगता नार्यो नन्दन्तु सुसमाहिताः ॥ १२ ॥

तस्य साध्वित्यमन्यन्त नागरा विविधा जनाः ।

भरतस्य वच श्रुत्वा राम प्रत्यनुयाचत ॥ १३ ॥

तमेव दुःखितं प्रेक्ष्य विलपन्त यशस्विनम् ।

रामः कृतात्मा भरतं समाश्रयदात्मवान् ॥ १४ ॥

नात्मनः कामकारोऽस्ति पुरुषोऽयमनीश्वरः ।

इतश्चेतरतश्चैनं कृतान्तः परिकर्षति ॥ १५ ॥

सर्वे क्षयान्ता निचया पतनान्ता समुच्छ्रयाः ।

संयोगा विप्रयोगान्ता मरणान्त च जीवितम् ॥ १६ ॥

यथा फलानां पक्वाना नान्यत्र पतनाद्भयम् ।

एव नरस्य जातम्य नान्यत्र मरणाद्भयम् ॥ १७ ॥

यथागारं दृढस्थूणं जीर्णं भूत्वावसीदति ।

तथैव सीदन्ति नरा जरामृत्युवशं गताः ॥ १८ ॥

अत्येति रजनी या तु सा न प्रतिनिवर्तते ।

यात्येव यमुना पूर्णा समुद्रमुदकाकुलम् ॥ १९ ॥



अहोरात्राणि गच्छन्ति सर्वेषां प्राणिनामिह ।  
आयूषि क्षपयन्त्याशु प्रीष्मे जलमिवांशव ॥ २०

आत्मानमनुशोच त्वं किमन्यमनुशोचसि ।  
आयुस्ते हीयते यस्य स्थितस्य च गतस्य च ॥ २१

सहैव मृत्युर्ब्रजति सह मृत्युर्निषीदति ।  
गत्वा सुदीर्घमध्वानं सह मृत्युर्निवर्तते ॥ २२ ॥

गात्रेषु बलय प्राप्ता श्वेताश्चैव शिरोरुहा ।  
जरया पुरुषो जीर्ण किं हि कृत्वा प्रभावयेत् ॥

नन्दन्त्युदित आदित्ये नन्दन्त्यस्तमिने रवौ ।  
आत्मनो नावबुध्यन्ते मनुष्या जीवितक्षयम् ॥ २३

दृष्यन्त्यृतुमुख दृष्ट्वा नवं नवमिहागतम् ।  
ऋतूनां परिवर्तेन प्राणिना प्राणसंक्षयः ॥ २५ ॥

यथा काष्ठं च काष्ठं च समेयातां महार्णवे ।  
समेत्य च व्यपेयातां कालमासाद्य कंचन ॥ २६

एवं भार्याश्च पुत्राश्च ज्ञातयश्च धनानि च ।  
समेत्य व्यवधावन्ति ध्रुवो ह्येषां विनाभवः ॥ २

नात्र कश्चिद्यथाभावं प्राणी समभिवर्तते ।  
तेन तस्मिन्न सामर्थ्यं प्रेतस्यास्त्यनुशोचतः ॥ २८ ॥

यथा हि सार्धं गच्छन्त ब्रूयात्कश्चित्पथि स्थितः ।  
अहमप्यागमिष्यामि पृष्ठतो भवतामिति ॥ २९ ॥

एव पूर्वैर्गतो मार्गः पितृपैतामहो ध्रुव ।  
तमापन्नं कथं शोचेद्यस्य नास्ति व्यतिक्रमः ॥ ३० ॥

वयम पतमानस्य स्रोतसो वानिबर्तिनः ।  
आत्मा सुखेनियोक्तव्यः सुखभाजः प्रजाः स्मृताः ॥

धर्मात्मा सशुभैः कृत्स्नैः क्रतुभिश्चाप्तदक्षिणैः ।  
धूतपापो गतः स्वर्गं पिता न पृथिवीपतिः ॥ ३२ ॥

भृत्यानां भरणात्सम्यक्प्रजानां परिपालनात् ।  
अर्थादानाच्च धर्मेण पिता नस्त्रिदिवं गतः ॥ ३३ ॥

कर्मभिस्तु शुभैरिष्टैः क्रतुभिश्चाप्तदक्षिणैः ।  
स्वर्गं दंशरथः प्राप्तः पिता नः पृथिवीपतिः ॥ ३४ ॥

इष्ट्वा बहुविधैर्यज्ञैर्भोगांश्चावाप्य पुष्कलान् ।  
उत्तमं चायुरासाद्य स्वर्गतः पृथिवीपतिः ॥ ३५ ॥

आयुरुत्तममासाद्य भोगानपि च राघवः ।

स न शोच्यः पिता तात स्वर्गतः सत्कृतः सताम्

स जीर्णं मानुषं देहं परित्यज्य पिता हि नः ।

दैवीमृद्धिमनुप्राप्तो ब्रह्मलोकविहारिणीम् ॥ ३७ ॥

तं तु नैवंविधं कश्चित्प्राज्ञः शोचितुमर्हति ।

तद्विधो यद्विधश्चासि श्रुतवान्बुद्धिमत्तरः ॥ ३८ ॥

एते बहुविधाः शोका विलापरुदिते तथा ।

वर्जनीया हि धीरेण सर्वावस्थासु धीमता ॥ ३९ ॥

स स्वस्थो भव मा शोको यात्वा चावस तां पुरीं

तथा पित्रा नियुक्तोऽसि वशिना वदतां वर ॥

यत्राहमपि तेनैव नियुक्तः पुण्यकर्मणा ।

तत्रैवाहं करिष्यामि पितुरार्यस्य शासनम् ॥ ४१ ॥

न मया शासनं तस्य त्यक्तुं न्याय्यमरिंदम ।

तत्त्वयापि सदा मान्यं स वै बन्धुः स नः पिता

तद्वच्चः पितुरेवाहं संमतं धर्मचारिण ।

कर्मणा पालयिष्यामि वनवासेन राघव ॥ ४३ ॥

धार्मिकेणानृशंसेन नरेण गुरुवर्तिना ।

भवितव्यं नरव्याघ्र परलोक जिगीषता । ४४ ॥

आत्मानमनुतिष्ठ त्व स्वभावेन नरषभ ।

निशाम्य तु शुभ वृत्त पितुर्दशरथस्य न । ४५ ॥

इत्येवमुक्त्वा वचनं महात्मा

पितुर्निदेशप्रतिपालनार्थम् ।

‘ धवीयसं भ्रातरमर्थवञ्च

प्रभुर्मुहूर्ताद्विरराम राम’ ॥ ४६ ॥

इति षडुत्तरशततमः सर्गः ॥

षडुत्तरशततमः सर्गः ॥

—\*—

एवमुक्त्वा तु विरते रामे वचनमर्थवत् ।

ततो मन्दाकिनीतीरे रामं प्रकृतिवत्सलम् ॥ १ ॥

उवाच भरतश्चित्रं धार्मिको धार्मिक वचः ।

को हि स्यादीदृशो लोके यादृशस्त्वमरिदम् ॥ २ ॥

न त्वां प्रव्यथयेद्दुःखं प्रीतिर्वा न प्रहर्षयेत् ।  
संमतश्चासि वृद्धानां तांश्च पृच्छसि संशयान् ॥

यथा मृतस्तथा जीवन्यथासति तथा सति ।  
यस्यैष बुद्धिलाभः स्यात्परितप्येत केन सः ॥ ४ ॥

परावरज्ज्ञो यश्च स्यात्तथा त्वं मनुजाधिप ।  
स एव व्यमनं प्राप्य न विषीदितुमर्हति ॥ ५ ॥

अमरोपमसत्त्वस्त्वं महात्मा सत्यसंगरः ।  
सर्वज्ञः सर्वदर्शी च बुद्धिमाश्वासि राघव ॥ ६ ॥

न त्वामेवंगुणैर्युक्तं प्रभवाभवकोविदम् ।  
अविषह्यतमं दुःखमासादयितुमर्हति ॥ ७ ॥

एवमुक्त्वा तु भरतो राम पुनरथाब्रवीन् ।  
प्रोषिते मयि यत्पापं मात्रा मत्कारणात्कृतम् ॥ ८ ॥

क्षुद्रया तदनिष्टं मे प्रसीदतु भवान्मम ।  
धर्मबन्धेन बद्धोऽस्मि तेनेमा नेह मातरम् ॥ ९ ॥

हन्मि तीव्रेण दण्डेन दण्डार्हं पापकारिणीम् ।  
कथं दंशरथाज्जातं शुद्धाभिजनकर्मणः ॥ १० ॥

जानन्धर्ममधर्मिष्ठ कुर्या कर्म जुगुप्सितम् ।

गुरुः क्रियावान्वृद्धश्च राजा प्रेतः पितेति च ॥११॥

तातं न परिगर्ह्यं दैवत चेति संसदि ।

को हि धर्मार्थयोर्हीनमीदृश कर्म किल्बिषम् ॥

स्त्रियाः प्रिय चिकीर्षुः मन्कुर्याद्धर्मज्ञ धर्मवित् ।

अन्तकाले हि भूतानि मुह्यन्तीति पुराश्रुतिः ॥

राज्ञैव कुर्वता लोके प्रत्यक्ष सा श्रुतिः कृता ।

साध्वर्थमस्मिन्धाय क्रोधान्मोहाच्च साहसात् ॥१४॥

तातस्य यदतिक्रान्तं प्रत्याहरतु तद्भवान् ।

पितुर्हि समतिक्रान्तं पुत्रो यः साधु मन्यते ॥

तदपत्यं मतं लोके विपरीतमतोऽन्यथा ।

तदपत्यं भवानस्तु मा भवान्दुष्कृतं पितुः ॥ १६ ॥

अभिपत्ता कृतं कर्म लोके धीरविगर्हितम् ।

कैकेयी मां च तातं च सुहृदो बान्धवांश्च न ॥

पौरजानपदान्सर्वांस्तातु सर्वमिदं भवान् ।

कं चारण्यं कं च क्षात्रं कं जटाः कं च पालतम् ॥

ईदृश व्याहत कर्म न भवान्कर्तुमर्हति ।  
एष हि प्रथमो धर्म क्षत्रियस्याभिषेचनम् ॥ १९ ॥

येन शक्य महाप्राज्ञ प्रजानां परिपालनम् ।  
कश्च प्रत्यक्षमुत्सृज्य सशयस्थमलक्षणम् ॥ २० ॥

आयतिस्थ चरेद्धर्म क्षत्रबन्धुरनिश्चितम् ।  
अथ क्लेशजमेव त्व धर्मं चरितुमिच्छसि ॥ २१ ॥

धर्मेण चतुरो वर्णान्पालयन्क्लेशमाप्नुहि ।  
चतुर्णामाश्रमाणां हि गार्हस्थ्यं श्रेष्ठमाश्रमम् ॥ २२ ॥

प्रादुर्धर्मज्ञ धर्मज्ञास्त कथं त्युक्तुमर्हसि ।  
श्रुतेन बाल स्थानेन जन्मना भवतो ह्यहम् ॥ २३ ॥

स कथं पालयिष्यामि भूमि भवति तिष्ठति ।  
हीनबुद्धिगुणो बालां हीनं स्थानेन चाप्यहम् ॥

भवता च विनाभूतो न वर्तयितुमुत्सहे ।  
इदं निखिलमव्यग्रं राज्यं पित्र्यमकण्टकम् ॥ २५ ॥

अनुशाधि स्वधर्मेण धर्मज्ञ सह बान्धवैः ।  
इहैव त्वाभिषिञ्चन्तु सर्वाः प्रकृतयः सह ॥ २६ ॥

ऋत्विजः सवसिष्ठाश्च मन्त्रवन्मन्त्रकोविदाः ।  
अभिषिक्तस्त्वमस्माभिरयोध्यां पालने ब्रज ॥ २७ ॥

विजित्य तरसा लोकान्मरुद्भिरिव वासवः ।  
ऋणानि त्रीण्यपाकुर्वन्दुर्हृद साधु निर्दहन् ॥ २८ ॥

सुहृदस्तर्पयन्कामैस्त्वमेवात्रानुशाधि माम् ।  
अचार्य मुदिताः सन्तु सुहृदस्तेऽभिषेचने ॥ २९ ॥

अद्य भीता पलायन्ता दुर्हृदस्ते दिशो दश ।  
आक्रोश मम मातुश्च प्रमृज्य पुरुषर्षभ ॥ ३० ॥

अद्य तत्रभवन्त च पितरं रक्ष किल्बिषात् ।  
शिरसा त्वाभियाचेऽहं कुरुष्व करुणां मयि ॥ ३१ ॥

बान्धवेषु च सर्वेषु भूतेष्विव महेश्वरः ।  
अथैतत्पृष्ठतः कृत्वा वनमेव भवानितः ।  
गमिष्यति गमिष्यामि भवता सार्धमप्यहम् ॥ ३२ ॥

तथा हि रामो भरतेन ताम्यता  
प्रसाद्यमानः शिरसा महीपतिः ।  
न चैव चक्रे गमनाय सत्त्ववा-  
न्मतिं पितुस्तद्वचने व्यवस्थितः ॥ ३३ ॥



तदद्भुतं स्थैर्यमवेक्ष्य राघवे

समं जनो हर्षमवाप दुःखितः ।

न यात्ययोध्यामिति दुःखितोऽभव-

त्स्थिरप्रतिज्ञत्वमवेक्ष्य हर्षितः ॥ ३४ ॥

तमृत्विजो नैगमयूथवल्लभा-

स्तथा विसंज्ञाश्रुकलाश्च मातर ।

तथा ब्रुवाण भरतं प्रतुष्टुवुः

प्रणम्य राम च ययाचिरे सह ॥ ३५ ॥

इति षडुत्तरशततमः सर्गः ॥

सप्तोत्तरशततमः सर्गः ॥

पुनरेवं ब्रुवाणं तं भरतं लक्ष्मणाग्रजः ।

प्रत्युवाच ततः श्रीमाञ्ज्जातिमध्येऽभिसत्कृतः ॥ १ ॥

उपपन्नमिदं वाक्यं यत्त्वमेवमभाषथाः ।

जातः पुत्रो दशरथात्कैकेय्यं राजसत्तमात् ॥ २ ॥

पुरा भ्रातः पिता न स मातरं ते समुद्धहन् ।  
मातामहे समाश्रौषीद्राज्यशुल्कमनुत्तमम् ॥ ३ ॥

दैवासुरे च सप्रामे जनन्यै तव पार्थिवः ।  
संप्रहृष्टो ददौ राजा वरमाराधित प्रभुः ॥ ४ ॥

ततः सा सप्रतिश्राव्य तव माता यशस्विनी ।  
भयाचत नरश्रेष्ठ द्वौ वरौ वरवर्णिनी ॥ ५ ॥

तव राज्य नरव्याघ्र मम प्रत्राजनं तथा ।  
तौ च राजा तदा तस्यै नियुक्त प्रददौ वरौ ॥ ६ ॥

तेन पित्राहमयत्र नियुक्तः पुरुषर्षभ ।  
चतुर्दश वने वास वर्षाणि वरदानिकम् ॥ ७ ॥

सोऽहं वनमिदं प्राप्तो निर्जनं लक्ष्मणान्वितः ।  
सीतया चाप्रतिद्वन्द्वः सत्यवादे स्थितः पितु ॥ ८ ॥

भवानपि तथेत्येव पितरं सत्यवादिनम् ।  
कर्तुमर्हति राजेन्द्र क्षिप्रमेवाभिषेचनात् ॥ ९ ॥

ऋणान्मोचय राजान मत्कृते भरत प्रभुम् ।  
पितरं चापि धर्मज्ञं मातर चाभिनन्दय ॥ १० ॥

श्रूयते हि पुरा तात श्रुतिर्गीता यशस्विना ।  
गयेन यजमानेन गयेष्वेव पितृन्प्रति ॥ ११ ॥

पुत्राग्नौ नरकाद्यस्मात्पितर त्रायते सुतः ।  
तस्मात्पुत्र इति प्रोक्तः पितृन्यत्पाति वा सुतः ॥ १२ ॥

एष्टव्या बहवः पुत्रा गुणवन्तो बहुश्रुता ।  
तेषां वै समवेतानामपि कश्चिद्रथां व्रजेत् ॥ १३ ॥

एवं राजर्षय सर्वे प्रतीता राजनन्दन ।  
तस्मान्नाहि नरश्रेष्ठ पितर नरकात्प्रभो ॥ १४ ॥

अयोध्यां गच्छ भरत प्रकृतीरनुरञ्जय ।  
शत्रुघ्नसहितो वीर सह सर्वैर्द्विजातिभिः ॥ १५ ॥

प्रवेक्ष्ये दण्डकारण्यमहमप्यविलम्बयन् ।  
आभ्यां तु सहितो राजन्वैदेह्या लक्ष्मणेन च ॥

त्वं राजा भरत भव स्वय नराणां  
वन्यानामहमपि राजराण्मृगाणाम् ।

गच्छ त्वं पुरवरमद्य सप्रहृष्ट

संहृष्टस्त्वहमपि दण्डकान्प्रवेक्ष्ये ॥ १७ ॥

क्याया ते दिनकरभाः प्रबाधमानं

वर्षत् भरत करोतु मूर्ध्नि शीताम् ।

एतेषामहमपि काननद्रुमाणां

छायां तामतिशयिनीं सुखी श्रयिष्ये ॥ १८ ॥

शत्रुघ्न. कुशलमतिस्तु ते सहाय

सौमित्रिर्मम विदित. प्रधानमित्रम् ।

चत्वारस्तनयवरा वय नरेन्द्र

मत्स्यभ्य भरत चराम मा विषादम् ॥ १९ ॥

इति मत्तोत्तरशततमः सर्गः ॥

—\*—

अष्टोत्तरशततमः सर्गः ॥

आश्रमयन्त भरत जाबालिर्ब्राह्मणोत्तम ।

उवाच रामं धर्मज्ञं धर्मापेतमिदं वच ॥ १ ॥

साधु राघव मा भूते बुद्धिरेवं निरर्थिका ।

प्राकृतस्य नग्न्येव ह्यार्यबुद्धेर्मनस्विनः ॥ २ ॥

कः कस्य पुरुषो बन्धुः किमाप्य कस्य केनचित् ।  
यदेको जायते जन्तुरेक एव विनश्यति ॥ ३ ॥

तस्मान्माता पिता चेति गम सज्जेत यो नरः ।  
उन्मत्त इव स ज्ञेयो नास्ति कश्चिद्वि कस्यचित् ॥

यथा प्रामान्तर गच्छन्नरः कश्चित्कचिद्वसेत् ।  
उत्सृज्य च तमावास प्रतिष्ठेतापरेऽहनि ॥ ५ ॥

एवमेव मनुष्याणां पिता माता गृह वसु ।  
आवासमात्र काकुत्स्थ सज्जन्ते नात्र सज्जना ॥ ६ ॥

पित्र्यं राज्य परित्यज्य स नार्हसि नरोत्तम ।  
आस्थातुं कापथ दुःख विषम बहुकण्टकम् ॥ ७ ॥

समृद्धायामयोध्यायामात्मानमभिषेचय ।  
एकवेणीधरा हि त्वां नगरी सप्रतीक्षते ॥ ८ ॥

राजभोगाननुभवन्महार्हान्पार्थिवात्मज ।  
विहर त्वमयोध्यायां यथा शक्रस्त्रिविष्टपे ॥ ९ ॥

न ते कश्चिद्दशरथस्त्वं च तस्य न कश्चन ।  
अन्यो राजा त्वमन्यः स तस्मात्कुरु यदुच्यते ॥

बीजमात्रं पिता जन्तोः शुक्लं रुधिरमेव च ।

संयुक्तमृतुमन्मात्रा पुरुषस्येह जन्म तत् ॥ ११ ॥

गतः स नृपतिस्तत्र गन्तव्यं यत्र तेन वै ।

प्रवृत्तिरेषा मर्त्यानां त्वं तु मिथ्या विहन्यसे ॥ १२ ॥

अर्थधर्मपरा ये यं तास्ताञ्छोचामि नेतरान् ।

ते हि दुःखमिह प्राप्य विनाशं प्रेत्य भोजिरे ॥ १३ ॥

अष्टका पितृदैवत्यमित्ययं प्रसृतो जनः ।

अन्नस्योपद्रवं पश्य मृतो हि किमशिष्यति ॥ १४ ॥

यदि भुक्तमिहान्येन देहमन्यस्य गच्छति ।

दद्यात्प्रवसत आर्द्धं न तत्पथ्यशनं भवेत् ॥ १५ ॥

दानसंवनना ह्येते ग्रन्था मेधाविभिः कृताः ।

यजस्व देहि दीक्षस्व तपस्तप्यस्व सत्यज ॥ १६ ॥

स नास्ति परमित्येव कुरु बुद्धिं महामते ।

प्रत्यक्षं यत्तदातिष्ठ परोक्षं पृष्ठतः कुरु ॥ १७ ॥

सतां बुद्धिं पुरस्कृत्य सर्वलोकनिदर्शिनीम् ।

राज्यं त्वं प्रतिगृहीष्व भरतेन प्रसादितं ॥ १८ ॥

इति अष्टोत्तरशततमः सर्गः ।

## नवोत्तरशततमः सर्गः ॥



जाबालेस्तु वच श्रुत्वा रामः सत्यात्मना वरः ।  
उवाच परया भक्त्या स्वबुद्ध्या चाविपन्नया ॥ १ ॥

भवान्मे प्रियकामार्थं वचनं यदिहोक्तवान् ।  
अकार्यं कार्यसकाशमपथ्यं पथ्यसमितम् ॥ २ ॥

निर्मर्यादस्तु पुरुषः पापाचारसमान्वितः ।  
मानं न लभते सत्सु भिन्नचारित्रदर्शनं ॥ ३ ॥

कुलीनमकुलीनं वा वीरं पुरुषमनिनम् ।  
चारित्र्यमेव व्याख्याति शुचिं वा यदि वाशुचिम् ॥ ४ ॥

अनार्यस्त्वार्यसकाशं शौचाद्धीनस्तथा शुचेः ।  
लक्ष्ण्यवदलक्ष्ण्यो दुःशीलः शीलवानिव ॥ ५ ॥

अधर्मं धर्मवेषेण यदीमं लोकसकरम् ।  
अभिपत्स्ये शुभं हित्वा क्रियाविधिविवर्जितम् ॥

कश्चेतयानं पुरुषं कार्याकार्यविचक्षणः ।  
बहुमंम्यति मां लोके दुर्वृत्तं लोकदूषणम् ॥ ७ ॥

कस्य धास्याम्यहं वृत्तं केन वा स्वर्गमाप्नुयाम् ।  
अनया वर्तमानो हि वृत्त्या हीनप्रतिज्ञया ॥ ८ ॥

कामवृत्तस्त्वय लोक कृत्स्नः समुपवर्तते ।  
यद्वृत्ताः सन्ति राजानस्तद्वृत्ता सन्ति हि प्रजाः ॥

सत्यमेवानृशस च राजवृत्त सनातनम् ।  
तस्मात्सत्यात्मक राज्य सत्ये लोक प्रतिष्ठितः ॥

ऋषयश्चैव देवाश्च सत्यमेव हि मंनिरे ।  
सत्यवादी हि लोकेऽस्मिन्परम गच्छति क्षयम् ॥

उद्विजन्ते यथा सर्पन्नरादनृतवादिन ।  
धर्मः सत्य परो लोके मूलं स्वर्गस्य चोच्यते ॥१२॥

सत्यमेवेश्वरो लोके सत्यं पद्मा श्रिता सदा ।  
सत्यमूलानि सर्वाणि मत्यान्नास्ति पर पदम् ॥१३॥

दत्तमिष्ट हुत चैव तप्तानि च तपांसि च ।  
वेदाः सत्यप्रतिष्ठानाम्तस्मात्सत्यपरो भवेत् ॥ १४ ॥

एक पालयते लोकमेकः पालयते कुलम् ।  
मज्जत्येको हि निरय एकः स्वर्गे महीयते ॥ १५ ॥



सोऽहं पितुर्नियोग तु किमर्थं नानुपालये ।

सत्यप्रतिश्रव सत्यं सत्येन समयीकृतः ॥ १६ ॥

नैव लोभाग्र मोहाद्वा न ह्यज्ञानात्तमोन्वितः ।

सेतुं सत्यस्य भेत्स्यामि गुरोः सत्यप्रतिश्रवः ॥ १७ ॥

असत्यसंधस्य सतश्चलस्यास्थिरचेतसः ।

नैव देवा न पितरः प्रतीच्छन्तीति न. श्रुतम् ॥ १८ ॥

प्रत्यगात्ममिमं धर्मं सत्यं पश्याम्यहं स्वयम् ।

भार्गव सत्पुरुषाचीर्णस्तदर्थमभिमन्यते ॥ १९ ॥

क्षात्र धर्ममहं त्यक्ष्ये ह्यधर्मं धर्मसंहितम् ।

वृशंसैर्लुब्धैश्च सेवितं पापकर्मभिः ॥ २० ॥

कायेन कुरुते पापं मनसा सप्रधार्य च ।

अनृतं जिह्वया चाहं त्रिविधं कर्म पातकम् ॥ २१ ॥

भूमिं कीर्त्तिर्यशो लक्ष्मीं पुरुषं प्रार्थयन्ति हि ।

स्वर्गस्थं चानुपश्यन्ति सत्यमेव भजेत तत् ॥ २२ ॥

श्रेष्ठं ह्यनार्यमेव ह्यान्यद्भवानवधार्य माम् ।

आहं युक्तिकरैर्वाक्यैरिदं भद्रं कुरुष्व ह ॥ २३ ॥

कथं ह्ययं प्रतिज्ञाय वनवासमिम गुरौ ।  
भरतस्य करिष्यामि वचो हित्वा गुरोर्वचः ॥ २४ ॥

स्थिरा मया प्रतिज्ञाता प्रतिज्ञा गुरुसनिधौ ।  
प्रहृष्यमाणा सा देवी कैकेयी चाभवत्तदा ॥ २५ ॥

वनवास वसन्नेव शुचिर्नियतभोजन ।  
मूलैः, पुष्पैः फलैः पुण्यै पितृन्देवाश्च तर्पयन् ॥ २६ ॥

संतुष्टपञ्चवर्गोऽहं लोकयात्रां प्रवर्तये ।  
अकुहः श्रद्धानः सन्कार्याकार्यविचक्षणः ॥ २७ ॥

कर्मभूमिमिमां प्राप्य कर्तव्यं कर्म यच्छुभम् ।  
अग्निर्वायुश्च सोमश्च कर्मणा फलभागिनः ॥ २८ ॥

शतं क्रतूनामाहृत्य देवराट् त्रिदिवं गतः ।  
तपांस्युप्राणि चास्थाय दिवं याता महर्षयः ॥ २९ ॥

अमृष्यमाणः पुनरुग्रतेजा

निशम्य तन्नास्तिकहेतुवाक्यम् ।

अथाब्रवीत्त नृपतेस्तनूजो

किमर्हमाणो वचनानि तस्य ॥ ३० ॥.

सत्यं च धर्मं च पराक्रमं च  
 भूतानुकम्पां प्रियवादितां च ।  
 द्विजातिदेवातिथिपूजनं च  
 पन्थानमाहुस्त्रिदिवस्य सन्तः ॥ ३१ ॥

तेनैवमाज्ञाय यथावदर्थ-  
 मेकोदय सप्रतिपद्य विप्रा ।  
 धर्मं चरन्तः सकलं यथाव-  
 त्काङ्क्षन्ति लोकागममप्रमत्तः ॥ ३२ ॥

निन्दाम्यहं कर्म पितु कृतं त-  
 द्यस्त्वामगृह्णाद्विषमस्थबुद्धिम ।  
 बुद्धानयैवविधया चरन्त  
 मुनास्तिक धर्मपथादपेतम् ॥ ३३ ॥

यथा हि चोरः स तथा हि बुद्ध-  
 स्तथागत नास्तिकमत्र विद्धि ।  
 तस्माद्धि यः शङ्कयतम् प्रजानां  
 न नास्तिकेनाभिमुखो बुधः स्यात् ॥ ३४ ॥

त्वत्तो जना' पूर्वतरेऽवराश्च

शुभानि कर्माणि बहूनि चक्रुः ।

जित्वा सदेमं च पर च लोकं

तस्माद्द्विजा स्वस्ति हुत कृत च ॥ ३५ ॥

धर्मे रताः सत्पुरुषैः समेता-

स्तेजस्विनो दानगुणप्रधाना ।

अहिसका वीतमलाश्च लोके

भवन्ति पूज्या मुनयः प्रधानाः ॥ ३६ ॥

इति ब्रुवन्तं वचन सरोष

रामं महात्मानमदीनसत्त्वम् ।

उवाच तथ्य पुनरास्तिक च

तथ्य वचः सानुनय च विप्र' ॥ ३७ ॥

न नास्तिकानां वचन ब्रवीम्यह

न नास्तिकोऽहं न च नास्ति किंचन ।

समीक्ष्य काल पुनरास्तिकोऽभवं

भवेय काले पुनरेव नास्तिकः ॥ ३८ ॥

म चापि कालोऽयमुपागतः शनै-  
 र्यथा मया नास्तिकवागुदीरिता ।  
 निवर्तनार्थं तव राम कारणा-  
 त्प्रसादनार्थं च मयैतदीरितम् ॥ ३९ ॥

इति नवोत्तरशततमः सर्गः ॥

### दशोत्तरशततमः सर्गः

क्रुद्धमाज्ञाय रामं तु वसिष्ठः प्रत्युवाच ह ।  
 जाबालिरपि जानीते लोकस्यास्य गतागतिम् ॥ १ ॥

निवर्तयितुकामस्तु त्वामेतद्वाक्यमब्रवीत् ।  
 इमां लोकसमुत्पत्तिं लोकनाथ निबोध मे ॥ २ ॥

सर्वं सलिलमेवासीत्पृथिवी यत्र निर्मिता ।  
 ततः समभवद्ब्रह्मा स्वयंभूर्देवतैः सह ॥ ३ ॥

स वराहस्ततो भूत्वा प्रोज्झहार वसुंधराम् ।  
 असृज च जगत्सर्वं सह पुनैः कृतात्मभिः ॥ ४ ॥

आकाशप्रभवो ब्रह्मा शाश्वतो नित्य अव्ययः ।  
तस्मान्मरीचि सज्जे मरीचेः काश्यप सुतः ॥

विवस्वान्काश्यपाज्ज्जे मनुर्वैवस्वत सुत ।  
स तु प्रजापतिः पूर्वमिक्ष्वाकुस्तु मनो सुत ॥ ६ ॥

यस्येय प्रथम दत्ता समृद्धा मनुना मही ।  
नमिक्ष्वाकुमयोध्याया राजान विद्धि पूर्वकम् ॥ ७ ॥

इश्वाकोऽन्तु सुत श्रीमान्कुक्षिरित्येव विश्रुतः ।  
कुक्षेरथात्मजो वीरो विकुक्षिरुदपद्यत ॥ ८ ॥

विकुक्षेस्तु महातेजा बाण पुत्रः प्रतापवान् ।  
बाणस्य तु महाबाहुरनरण्यो महायशा ॥ ९ ॥

नानावृष्टिर्बभूवास्मिन्न दुर्भिक्ष सतां वरे ।  
अनरण्ये महाराजे तत्करो नापि कश्चन ॥ १० ॥

अनरण्यान्महाबाहु पृथू राजा बभूव ह ।  
तस्मात्पृथोर्महाराजस्त्रिशङ्करुदपद्यत ॥ ११ ॥

स सत्यवचनाद्वीर सशरीरो दिव गतः ।  
त्रिशङ्कोरभवत्सूनुर्धुन्धुमारो महायशः ॥ १२ ॥

धुन्धुमारान्महातेजा युवनाश्वो व्यजायत ।  
युवनाश्वसुत श्रीमान्माधाता समपद्यत ॥ १३ ॥

माधातुस्तु महातेजाः सुसधिरुदपद्यत ।  
सुसधेरपि पुत्रौ द्वौ ध्रुवसंधि प्रसेनजित् ॥ १४ ॥

यशस्वी ध्रुवसधेस्तु भरतो रिपुसूदनः ।  
भरतात्तु महाबाहोरसितो नामतोऽभवत् ॥ १५ ॥

यस्यैते प्रतिराजान उदपद्यन्त शत्रवः ।  
हैहयास्तालजङ्घाश्च शूराश्च शशिविन्धव ॥ १६ ॥

तास्तु सर्वान्प्रतिव्यूह्य युद्धे राजा प्रवासित ।  
स च शैलवरे रम्ये बभूवाभिरतो मुनि ॥ १७ ॥

द्वे चास्य भार्ये गर्भिण्यौ बभूवतुरिति श्रुतिः ।  
एका गर्भविनाशाय सपत्न्यै सगरं ददौ ॥ १८ ॥

भार्गवश्च्यवनो नाम हिमवन्तमुपाश्रित ।  
तमृषिं समुपागम्य कालिन्दी त्वभ्यवादयत् ॥ १९ ॥

स तामभ्यवदद्विप्रो धरेप्सुं पुवजन्मनि ।  
पुत्रस्ते भविता देवि महात्मा लोकविश्रुतः ॥ २० ॥

धार्मिकश्च सुशीलश्च वशकर्तारिसूदनः ।

कृत्वा प्रदक्षिणं मा तु मुनिं तमनुमान्य च ॥ २१ ॥

पद्मपत्रसमानाक्ष पद्मगर्भममप्रभम् ।

ततः सा गृहमागम्य देवी पुत्रं व्यजायत ॥ २२ ॥

सपत्न्या तु गरस्तस्य दत्तो गर्भजिघासया ।

गरेण सह तेनैव जात स सगरोऽभवत् ॥ २३ ॥

स राजा सगरो नाम य समुद्रमखानयत् ।

इष्ट्वा पर्वणि वेगेन त्रामयन्तमिमा. प्रजा ॥ २४ ॥

असमञ्जस्तु पुत्रोऽभूत्सगरस्येति न श्रुतम् ।

जीवन्नेव स पित्रा तु निरस्तः पापकर्मकृत् ॥ २५ ॥

अशुमानिति पुत्रोऽभूदसमञ्जस्य वीर्यवान् ।

दिलीपोऽशुमतः पुत्रो दिलीपस्य भगीरथ. ॥ २६ ॥

भगीरथात्ककुत्स्थस्तु काकुत्स्था येन विश्रुताः ।

ककुत्स्थस्य च पुत्रोऽभूद्रघुर्येन तु राघवा ॥ २७ ॥

रघोस्तु पुत्रस्तेजस्वी प्रवृद्धः पुरुषादकः ।

कल्माषपादः सौदाम इत्येवं प्रथितो भुवि ॥ २८ ॥



कल्माषपादपुत्रोऽभूच्छङ्खणस्त्विति विश्रुतः ।

यस्तु तद्वीर्यमासाद्य सहसेनो व्यनीनशत् ॥ २९ ॥

शङ्खणस्य च पुत्रोऽभूच्छूरः श्रीमान्सुदर्शनः ।

सुदर्शनस्याग्निवर्णः अग्निवर्णस्य शीघ्रगः ॥ ३० ॥

शीघ्रगस्य मरुः पुत्रो मरोः पुत्रः प्रशुश्रुकः ।

प्रशुश्रुकस्य पुत्रोऽभूदम्बरीषो महाश्रुतिः ॥ ३१ ॥

अम्बरीषस्य पुत्रोऽभून्नहुषः सत्यविक्रमः ।

नहुषस्य च नाभागः पुत्रः परमधार्मिकः ॥ ३२ ॥

अजश्च सुव्रतश्चैव नाभागस्य सुतावुभौ ।

अजस्य चैव धर्मात्मा राजा दशरथः सुतः ॥ ३३ ॥

यो जित्वा वसुधां कृत्स्नां दिवं शासति म प्रभुः ।

तस्य ज्येष्ठोऽसि दायादो राम इत्यभिविश्रुतः ॥

तद्गृहाण भवकं राज्यमवेक्षस्व जन नृप ।

इक्ष्वाकूणां हि सर्वेषां राजा भवति पूर्वजः ।

पूर्वजे नावरः पुत्रो ज्येष्ठो राज्येऽभिषिच्यते ॥ ३५ ॥

स राघवाणां कुलधर्ममात्मनः

सनातनं नाद्य विहन्तुमर्हसि ।

प्रभूतरत्नामनुशाधि मेदिनी

प्रभूतराष्ट्रां पितृवन्महायशः ॥ ३६ ॥

इति दशोत्तरशततमः सर्गः ॥

एकादशोत्तरशततमः सर्गः ॥

—\*—

वसिष्ठस्तु तदा राममुक्त्वा राजपुरोहितः ।

अब्रवीद्गर्भयुक्तं पुनरेवापरं वचः ॥ १ ॥

पुरुषस्येह जातस्य भवन्ति गुरवस्त्रयः ।

आचार्यश्चैव काकुत्स्थः पिता माता च राघवः ॥ २ ॥

पिता ह्येन जनयति पुरुषः पुरुषर्षभ ।

प्रज्ञां ददाति आचार्यस्तस्मात्स गुरुरुच्यते ॥ ३ ॥

सोऽहं ते पितुराचार्यस्तव चैव परतप ।

मम त्वं वचनं कुर्वन्नातिवर्ते सतां गतिम् ॥ ४ ॥

इमा हि ते परिषद् श्रेण्यश्च द्विजास्तथा ।

एषु तात चरन्धर्मं नातिवर्तेः सतां गतिम् ॥ ५ ॥

वृद्धाया धर्मशीलाया मातुर्नार्हस्यवर्तितुम् ।  
अस्यास्तु वचनं कुर्वन्नातिवर्तेः मता गतिम् ॥ ६ ॥

भरतस्य वचः कुर्वन्याचमानस्य राघव ।  
आत्मान नातिवर्तेस्त्वं सत्यधर्मपराक्रम ॥ ७ ॥

एवं मधुरमुक्तस्तु गुरुणा राघव स्वयम् ।  
प्रत्युवाच समासीनं वसिष्ठं पुरुषर्षभः ॥ ८ ॥

यन्मातापितरौ वृत्तं तनये कुरुतः सदा ।  
न सुप्रतिकरं तत्तु मात्रा पित्रा च यत्कृतम् ॥ ९ ॥

यथाशक्ति प्रदानेन स्नापनोच्छादनेन च ।  
नित्यं च प्रियवादेन तथा सवर्धनेन च ॥ १० ॥

स हि राजा जनयिता पिता दशरथो मम ।  
आज्ञातं यन्मया तस्य न तन्मिथ्या भविष्यति ॥

एवमुक्तस्तु रामेण भरतः प्रत्यनन्तरम् ।  
उवाच परमोदारः सूतं परमदुर्मना ॥ १२ ॥

इह मे स्थण्डिले शीघ्रं कुशानास्तर सारथे ।  
आर्यं प्रत्युपवेक्ष्यामि यावन्मे न प्रसीदति ॥ १३ ॥

अनाहारो निरालोको धनहीनो यथा द्विजः ।  
शेष्ये पुरस्ताच्छालाया यावन्न प्रतियास्यति ॥ १४ ॥

स तु राममवेक्षन्तं सुमन्त्रं प्रेक्ष्य दुर्मना ।  
कुणोत्तरमुपस्थाय भूमावेवास्तरत्स्वयम् ॥ १५ ॥

तमुवाच महातेजा रामो राजर्षिसत्तमः ।  
किं मां भरत कुर्वाण तात प्रत्युपवेक्ष्यसि ॥ १६ ॥

ब्राह्मणो ह्येकपार्श्वेन नरान्रोद्धुमिहाहति ।  
न तु मूर्धाभिषिक्तानां विधिं प्रत्युपवेशने ॥ १७ ॥

उत्तिष्ठ नरशार्दूल हित्वैतद्दारुणं व्रतम् ।  
पुरवर्ग्यामितं श्लिष्टमयोध्यां याहि राघव ॥ १८ ॥

आसीनस्त्वेव भरत पौरजानपद जनम् ।  
उवाच सर्वतः प्रेक्ष्य किमर्थं नानुशासय ॥ १९ ॥

ते तमूचुर्महात्मानं पौरजानपदा जनाः ।  
काकुत्स्थमभिजानीमः सम्यग्वदति राघव ॥ २० ॥

एषोऽपि हि महाभागः पितुर्वचसि तिष्ठति ।  
अत एव न शक्ताः स्मो व्यावर्तयितुमञ्जसाः ॥ २१ ॥

तेषामाज्ञाय वचनं रामो वचनमब्रवीत् ।

एव निबोध वचनं सुहृदां धर्मचक्षुषाम् ॥ २२ ॥

एतच्चैवोभयं श्रुत्वा सम्यक्संपश्य राघव ।

उत्तिष्ठ त्वं महाबाहो मा च स्पृश तथोदकम् ॥ २३ ॥

अथोत्थाय जलं स्पृष्ट्वा भरतो वाक्यमब्रवीत् ।

शृण्वन्तु मे परिषदो मन्त्रिण श्रेणयस्तथा ॥ २४ ॥

न याचे पितरं राज्यं नानुशासामि मातरम् ।

आर्यं परमधर्मज्ञं नानुजानामि राघवम् ॥ २५ ॥

यदि त्ववश्यं वस्तव्यं कर्तव्यं च पितुर्वचः ।

अहमेव निवत्स्यामि चतुर्दश समा वने ॥ २६ ॥

धर्मात्मा तस्य तथ्येन भ्रातुर्वाक्येन विस्मितः ।

उवाच गाम सप्रेक्ष्य पौरजानपदं जनम् ॥ २७ ॥

विक्रीतमाहितं क्रीतं यत्पित्रा जीवता मम ।

न तल्लोपयितुं शक्यं मया वा भरतेन वा ॥ २८ ॥

उपधिर्न मया कार्यो वनवासे जुगुप्सितः ।

युक्तमुक्तं च कैकेय्या पित्रा मे सुकृतं कृतम् ॥ २९ ॥

जानामि भरतं क्षान्तं गुरुसत्कारकारिणम् ।  
सर्वमेवात्र कल्याण सत्यसधे महात्मनि ॥ ३० ॥

अनेन धर्मशीलेन वनात्प्रत्यागत पुन ।  
भ्रात्रा सह भविष्यामि पृथिव्या पतिरुत्तम ॥ ३१ ॥

वृतो राजा हि कैकेय्या मया तद्वचन कृतम् ।  
अनृतान्मोचयानेन पितर त महीपतिम् ॥ ३२ ॥

इति एकादशोत्तरशततमः सर्गः ॥

—\*—

द्वादशोत्तरशततमः सर्गः ॥

—\*—

तुमप्रतिमतेजाभ्या भ्रातृभ्या रोमहर्षणम् ।  
विस्मिता सगम प्रेक्ष्य समवेता महर्षय ॥ १ ॥

अन्तर्हितास्त्वृषिगणाः सिद्धाश्च पद्मर्षय ।  
तौ भ्रातरौ महात्मानौ काकुत्स्थौ प्रशशसिरे ॥ २ ॥

स धन्यो यस्य पुत्रौ द्वौ धर्मज्ञौ धर्मविक्रमौ ।  
श्रुत्वा वयं हि संभाषामुभयो स्पृहयामहे ॥ ३ ॥

ततस्त्वृषिगणाः क्षिप्रं दशग्रीववधैषिणः ।

भरत राजशार्दूलमित्यूधुः संगता वचः ॥ ४ ॥

कुले जात महाप्राज्ञ महावृत्त महायशः ।

ग्राह्यं रामस्य वाक्य ते पितरं यद्यवेक्षसे ॥ ५ ॥

मदानृणमिम राम वयमिच्छामहे पितुः ।

अनृणत्वाच्च कैकेय्याः स्वर्गं दशरथो गतः ॥ ६ ॥

एतावदुक्त्वा वचनं गन्धर्वाः समहर्षयः ।

राजर्षयश्चैव तदा सर्वे भ्वां स्वां गर्ति गताः ॥ ७ ॥

हादितस्तेन वाक्येन शुभेन शुभदर्शनः ।

रामः संहृष्टवदनस्तानृषीन्भ्यपूजयत् ॥ ८ ॥

त्रस्तगात्रस्तु भरत स वाचा सज्जमानया ।

कृताञ्जलिरिदं वाक्य राघव पुनरब्रवीत् ॥ ९ ॥

राजधर्ममनुप्रेक्ष्य कुलधर्मानुसततिम् ।

कर्तुमर्हसि काकुत्स्थ मम मातुश्च याचनाम् ॥ १० ॥

रक्षितुं सुमहद्राज्यमहमेकस्तु नोत्सहं ।

पौरजानपदांश्चापि रक्तान् रञ्जयितुं तथा ॥ ११ ॥

ज्ञातयश्च हि योधाश्च मित्राणि सुहृदश्च नः ।  
त्वामेव प्रतिकाङ्क्षन्ते पर्जन्यमिव कर्षकाः ॥ १२ ॥

इदं राज्यं महाप्राज्ञ स्थापय प्रतिपद्य हि ।  
शक्तिमानसि काकुत्स्थ लोकस्य परिपालने ॥ १३ ॥

इत्युक्त्वा न्यपतद्भ्रातु पादयोर्भग्नस्तदा ।  
भृशं संप्रार्थयामास राममेव प्रियवद ॥ १४ ॥

तमङ्गे भ्रातर कृत्वा रामो वचनमब्रवीत् ।  
श्यामं नलिनपत्राक्ष मत्तहंमम्बरं स्वयम् ॥ १५ ॥

आगता त्वामियं बुद्धिः स्वजा वैनयिकी च या ।  
भृशमुत्सहसे तात रक्षितुं पृथिवीमपि ॥ १६ ॥

अमार्त्यश्च सुहृद्भिश्च बुद्धिमद्भिश्च मन्त्रिभिः ।  
सर्वकार्याणि ममन्त्य सुमहान्त्यपि कारय ॥ १७ ॥

लक्ष्मीश्चन्द्रादपेयाद्वा हिमवान्वा हिमं त्यजेत् ।  
अतीयात्सागरो वेलं न प्रतिज्ञामह पिनु ॥ १८ ॥

कामाद्वा तात लोभाद्वा मात्रा तुभ्यमिदं कृतम् ।  
न तन्मनसि कर्तव्यं वर्तितव्यं च मातृवत् ॥ १९ ॥



एवं ब्रुवाणं भरत. कौसल्यासुतमब्रवीत् ।  
तेजसादित्यसंकाश प्रतिपच्चन्द्रदर्शनम् ॥ २० ॥

अधिरोहार्यं पादाभ्यां पादुके हेमभूषिते ।  
एते हि सर्वलोकस्य योगक्षेम विधास्यतः ॥ २१ ॥

सोऽधिरुह्य नरव्याघ्रः पादुके ह्यवरुह्य च ।  
प्रायच्छत्सुमहातेजा भरताय महात्मने ॥ २२ ॥

स पादुके संप्रणम्य रामं वचनमब्रवीत् ।  
चतुर्दश हि वर्षाणि जटाचीरधरो ह्यहम् ॥ २३ ॥

फलमूलाशनो वीर भवेयं रघुनन्दन ।  
तवागमनमाकाङ्क्षन्वसन्वै नगराद्वहि ॥ २४ ॥

तव पादुकयोर्न्यस्य राज्यतन्त्र परंतप ।  
चतुर्दशे हि सपूर्णे वर्षेऽहनि रघूत्तम ॥ २५ ॥

न द्रक्ष्यामि यदि त्वां तु प्रवेक्ष्यामि हुताशनम् ।  
तथेति च प्रतिज्ञाय त परिष्वज्य सादरम् ॥ २६ ॥

शत्रुघ्न च परिष्वज्य भरतं चेदमब्रवीत् ।  
मातर रक्ष कैकेयीं मा रोष कुरु तां प्रति ॥ २७ ॥

मया च सीतया चैव शप्ताऽसि रघुसत्तम ।  
इत्युक्त्वाश्रुपरीताक्षो भ्रातरं विससर्ज ह ॥ २८ ॥

स पादुके ते भरतः प्रतापवा-  
न्स्वलंकृते संपरिपूज्य धर्मवित् ।  
प्रदक्षिणं चैव चकार राघव  
चकार चैवोत्तमनागमूर्धनि ॥ २९ ॥

अथानुपूर्व्यात्प्रतिनन्द्य तं जनं  
गुरुंश्च मन्त्रिप्रकृतीस्तथानुजौ ।  
व्यसर्जयद्राघववशवर्धन  
स्थिरः स्वधर्मे हिमवानिवाचल ॥ ३० ॥

तं भ्रातरो बाष्पगृहीतकण्ठयो  
दुःखेन नामन्त्रयितुं हि शेकु ।  
स त्वेव मातृरभिवाद्य सर्वा  
रुदन्कुटीं स्वां प्रविवेश रामः ॥ ३१ ॥

इति द्वादशोत्तरशततमः सर्गः ॥

## अयोदशोत्तरशततमः सर्गः ॥

-\*-

ततः शिरसि कृत्वा तु पादुके भरतस्तदा ।

आरूरोह रथं दृष्ट्वा शत्रुघ्नेन समन्वित ॥ १ ॥

वसिष्ठो वामदेवश्च जात्रालिश्च दृढघ्नः ।

अग्रतः प्रययुः सर्वे मन्त्रिणो मन्त्रपूजिता ॥ २ ॥

मन्दाकिनी नदी पुण्यां प्राङ्मुखास्ते ययुस्तदा ।

प्रदक्षिणं च कुर्वाणाश्चित्रकूटं महागिरिम् ॥ ३ ॥

पश्यन्धातुसहस्राणि गम्याणि विविधानि च ।

प्रययौ तस्य पार्श्वेन ससैन्यो भरतस्तदा ॥ ४ ॥

अदूराच्चित्रकूटस्य ददर्श भरतस्तदा ।

आश्रमं यत्र स मुनिर्भरद्वाजः कृतालयः ॥ ५ ॥

स तमाश्रममागम्य भरद्वाजस्य बुद्धिमान् ।

अवतीर्य रथात्पादौ ववन्दे कुलनन्दनः ॥ ६ ॥

ततो दृष्ट्वा भरद्वाजो भरतं वाक्यमब्रवीत् ।

अपि कृत्य कृतं तात रामेण च समागतम् ॥ ७ ॥

एवमुक्त स तु ततो भरद्वाजेन धीमता ।

प्रत्युवाच भरद्वाज भरतो भ्रातृवत्सल ॥ ८ ॥

स याच्यमानो गुरुणा मया च दृढविक्रम ।

राघव परमप्रीतो वसिष्ठं वाक्यमब्रवीत् ॥ ९ ॥

पितुः प्रतिज्ञां तामेव पालयिष्यामि तत्त्वतः ।

चतुर्दश हि वर्षाणि या प्रतिज्ञा पितुर्मम ॥ १० ॥

एवमुक्तो महाप्राज्ञो वसिष्ठ प्रत्युवाच ह ।

वाक्यज्ञो, वाक्यकुशल राघवं वचनं महन् ॥ ११ ॥

एते प्रयच्छ स हृष्ट पादुके हेमभूषिते ।

अयोध्यायां महाप्राज्ञ योगक्षेमकरे तव ॥ १२ ॥

एवमुक्तो वसिष्ठेन राघवः प्राप्नुस्व स्थितः ।

पादुके अधिरुह्यते मम राज्याय वै तदौ ॥ १३ ॥

निवृत्तोऽहमनुज्ञातो रामेण सुमहात्मना ।

अयोध्यामेव गच्छामि गृहीत्वा पादुके शुभं ॥ १४ ॥

एतच्छ्रुत्वा शुभं वाक्यं भरतस्य महात्मनः ।

भरद्वाज शुभतरं मुनिर्वाक्यमुवाच तम् ॥ १५ ॥

नैतच्चित्र नरव्याघ्र शीलवृत्तवतां वर ।

यदार्थं त्वयि निष्ठेत्तु निम्ने सृष्टमिवोदकम् ॥ १६ ॥

अमृतं म महाबाहुः पिता दशरथस्तव ।

यस्य त्वमीदृशः पुत्रो धर्मज्ञो धर्मवत्सलः ॥ १७ ॥

तमृषि तु महात्मानमुक्तवाक्य कृताञ्जलिः ।

आमन्त्रयितुमारेभे चरणानुपगृह्य च ॥ १८ ॥

ततः प्रदक्षिणं कृत्वा भरद्वाजं पुनः पुनः ।

भरतस्तु ययौ श्रीमानयोध्यां सह मन्त्रिभिः ॥ १९ ॥

यानैश्च शकटैश्चैव हयैर्नागैश्च सह चमूः ।

पुनर्निवृत्ता विस्तीर्णा भरतस्यानुयायिनी ॥ २० ॥

ततस्ते यमुनां दिव्यां नदी तीर्थोर्भिर्मालिनीम् ।

ददृशुस्तां पुनः सर्वे गङ्गां शुभजलां नदीम् ॥ २१ ॥

ता पुण्यजलसंपूर्णा संतीर्य सहबान्धव ।

शृङ्गिवेरपुरं रम्यं प्रविवेश ससैनिकः ॥ २२ ॥

शृङ्गिवेरपुराद्भूयस्त्वयोध्या सददर्श ह ।

अयोध्यां च ततो दृष्ट्वा पित्रा भ्रात्रा विवर्जिताम् ॥

भरतो दुःखसतप्तः सारथिं चंदमब्रवीत् ।  
सारथे पश्य विध्वस्ता मायोध्या न प्रकाशते ।  
निराकारा निरानन्दा दीना प्रतिहतम्बरा ॥ २४ ॥

इति त्रयोदशोत्तरशततमः सर्गः ॥

— \* —

चतुर्दशोत्तरशततमः सर्गः ॥

— < —

स्निग्धगम्भीरघोषण स्यन्दनेनोपयान्प्रभु ।  
अयोध्या भरत श्रिप्र प्रविवंश महायशाः ॥ १ ॥  
बिडालालूकचरितामालीननरवारणाम्  
तिमिराभ्याहता कालीमप्रकाशां नशामिव ॥ २ ॥  
राहुशत्रांः प्रिया पत्नी श्रिया प्रज्वलितप्रभाम् ।  
ग्रहेणाभ्युत्थितेनैका गोहिणीमिव पीडिताम् ॥ ३ ॥  
अनिलोत्क्षुब्धमलिला घर्मोत्तप्तविहंगमाम् ।  
लीनमीनझषप्राहा कृशां गिरिनदीमिव ॥ ४ ॥  
विधूमामिव हेमाभामध्वराग्नेः समुत्थिताम् ।  
हविरभ्युक्षितां पश्चाच्छिन्वा प्रविलयं गताम् ॥ ५ ॥

विध्वस्तकवचा रुग्णगजवाजिरथध्वजाम् ।

हतप्रवीरामापन्नां चमूमिव महाह्वे ॥ ६ ॥

सफेनां मस्वना भूत्वा सागरस्य समुत्थिताम् ।

प्रशान्तमारुतोद्धृता जलोर्मिमिव निःस्वनाम् ॥ ७ ॥

त्यक्ता यज्ञायुधैः सर्वैरभिरूपैश्च याजकैः ।

सुत्याकाले विनिवृत्ते वेदि गतरवामिव ॥ ८ ॥

गोष्ठमध्ये स्थितामार्तामचरन्ती तृण नवम् ।

गोवृषेण परित्यक्तां गवा पत्नीमिवोत्सुकाम् ॥ ९ ॥

प्रभाकराद्यं सुस्निग्धैः प्रज्वलद्भिरिवोत्तमं ।

वियुक्तां मणिभिर्जात्यैर्नवां मुक्तावलीमिव ॥ १० ॥

सहस्रा चलितां स्थानान्मही पुण्यक्षयाद्रूताम् ।

सद्वृत्तद्युतिविस्तारा तारामिव दिवश्च्युताम् ॥ ११ ॥

पुष्पनद्धां वसन्तान्ते मत्तभ्रमरनादिताम् ।

द्रुतदावामिविप्लुष्टां क्लान्ता वनलतामिव ॥ १२ ॥

समूढनिगमा स्तब्धा संक्षिप्तविपणापणाम् ।

प्रच्छन्नशशिनक्षत्रां ग्रामिवाम्बुधरैर्वृताम् ॥ १३ ॥

क्षीणपानोत्तमैर्भिन्नैः शरावैरभिसवृताम् ।

हतशौण्डामिवाकाशे पानभूमिममस्कृताम् ॥ १४ ॥

वृक्कणभूमितला निम्ना वृक्कणपात्रं समावृताम् ।

उपयुक्तोदकां भग्नां प्रपा निपतितामिव ॥ १५ ॥

विपुलां विततां चैव युक्तपाशा तरस्विनाम् ।

भूमौ बाणैर्विनिष्कृतां पतिता ज्यामिवायुधान् ॥

सहसा युद्धशौण्डेन हयारोहेण बाहिताम् ।

निक्षिप्तभण्डामुत्सृष्टां किशोरीमिव दुर्बलाम् ॥ १७ ॥

शुष्कतोया महाभित्त्यै कूर्मैश्च बहुभिर्वृताम् ।

प्रभिन्नतटविस्तीर्णा वापीमिव हतोत्पलाम् ॥ १८ ॥

पुरुषस्थाप्रहृष्टस्य प्रतिषिद्धानुलंपनाम् ।

सतप्तमिव शोकेन गात्रयष्टिमभूषणाम् ॥ १९ ॥

प्रावृषि प्रविगाढायां प्रविष्टस्याश्रमण्डलम् ।

प्रच्छन्नां नीलजीमूतैर्भास्करभ्य प्रभामिव ॥ २० ॥

भरतस्तु रथस्थ सञ्जरीमान्दशरथात्मजः ।

वाहयन्तं रथश्रेष्ठ मारुतिं वाक्यमब्रवीन् ॥ २१ ॥



किं नु खल्वद्य गम्भीरो मूर्छितो न निशम्यते ।  
यथापुरमयोध्यायां गीतवादित्रनिःस्वनः ॥ २२ ॥

वारुणीमदगन्धश्च माल्यगन्धश्च मूर्छितः ।  
धूपितागुरुगन्धश्च न प्रवाति समन्तत ॥ २३ ॥

यानप्रवरघोषश्च स्निग्धश्च हयनि स्वनः ।  
प्रमत्तगजनादश्च महाश्च रथनिःस्वनः ॥ २४ ॥

नेदानी श्रूयते पुर्यामस्यां रामे विवासिते ।  
चन्दनागुरुगन्धाश्च महार्हाश्च नवस्त्रजः ॥ २५ ॥

गते हि रामे तरुणा सतप्ता नोभभुञ्जते ।  
बहिर्यात्रां न गच्छन्ति चित्रमाल्यधरा नरा ॥ २६ ॥

नोत्सवाः सप्रवर्तन्ते रामशोकादिते पुरे ।  
सह नून मम भ्रात्रा पुरस्यास्य द्युतिर्गता ॥ २७ ॥

न हि राजत्ययोध्येयं सासारेवार्जुनी क्षपा ।  
कदा नु खलु मे भ्राता महांत्मव इवागमः ॥ २८ ॥

जनयिष्यत्ययोध्यायां हर्षं प्रीण्य उवाचमुदः ।  
नरुगैश्चारुवेषैश्च नरैरुन्नतामिभिः ॥ २९ ॥

सपतद्भिरयोध्यायां नाभिभान्ति महाबथा ।  
 एवं बहुविधं जल्पन्विवेश वसतिं पितुः ।  
 तेन हीना नरेन्द्रेण सिंहहीनां गुहामिव ॥ ३० ॥

तदा तदन्तःपुरमुज्झिनप्रभं  
 सुरैरिवोत्सृष्टमभास्कर दिनम् ।  
 निरीक्ष्य सर्वं तु विविक्तमात्मवा-  
 . . न्मुमोच बाष्प भरत सुदुःखित ॥ ३१ ॥  
 इति चतुर्दशोत्तरशततमः सर्गः ॥

## पञ्चदशोत्तरशततमः सर्गः ॥

ततो निक्षिप्य मातृः स अयोध्याया दृढव्रतः ।  
 भरत शोकसंतप्तो गुरूनिदमथाब्रवीत् ॥ १ ॥  
 नन्दिग्रामं गमिष्यामि सर्वानामन्त्रयेऽद्य व ।  
 तत्र दुःखमिदं सर्वं सहिष्ये राघवं विना ॥ २ ॥  
 गतश्च हि दिव राजा वनस्थश्च गुरुर्मम ।  
 रामं प्रतीक्षे राउवाच स हि राजा महायशः ॥

एतच्छ्रुत्वा शुभं वाक्यं भरतस्य महात्मनः ।  
अब्रुवन्मन्त्रिणः सर्वे वसिष्ठश्च पुरोहित ॥ ४ ॥

सुभृश श्लाघनीयं च यदुक्तं भरत त्वया ।  
वचनं भ्रातृवात्सल्यादनुरूपं तवैव तत् ॥ ५ ॥

नियं ते बन्धुलुब्धस्य तिष्ठतो भ्रातृसौहृदे ।  
आर्यमार्गं प्रपन्नस्य नानुमन्यत कः पुमान् ॥ ६ ॥

मन्त्रिणां वचनं श्रुत्वा यथाभिलषितं प्रियम् ।  
अब्रवीत्सारथिं वाक्यं रथो मे युज्यतामिति ॥ ७ ॥

प्रहृष्टवदनः सर्वा मातृः समभिवाद्य स ।  
आरुरोह रथं श्रीमान्गन्धर्वेन समन्वितः ॥ ८ ॥

आरुह्य च रथं शीघ्रं गन्धर्वभरताबुधौ ।  
ययतुः परमप्रीतौ वृतौ मन्त्रिपुरोहितैः ॥ ९ ॥

अग्रतो गुरवस्तत्र वसिष्ठप्रमुखा द्विजाः ।  
प्रययुः प्राङ्मुखा सर्वे नन्दिप्रामो यतोऽभवत् ॥

बलं च तदनाहूतं गजाश्वरथसकुलम् ।  
प्रययौ भरते याते सर्वे च पुरवाग्निनः ॥ ११ ॥

रथस्थ. स हि धर्मात्मा भरतो भ्रातृवत्सलः ।  
नन्दिग्राम ययौ तूर्ण शिरभ्याधाय पादुके ॥ १२ ॥

ततस्तु भरत. क्षिप्र नन्दिग्रामं प्रविश्य स' ।  
अवतीर्य रथात्तूर्ण गुरुनिदमुवाच ह ॥ १३ ॥

एतद्राज्य मम भ्रात्रा दत्तं सन्न्यासवत्स्वयम् ।  
योगक्षेमवहे चेमे पादुके हेमभूषिते ॥ १४ ॥

भरत. शिरसा कृत्वा सन्न्यास पादुकं तत. ।  
अब्रवीद्दुःखमंतप. सर्व प्रकृतिमण्डलम् ॥ १५ ॥

छन्न धारयत क्षिप्रमार्यपादाविमौ मतौ ।  
आभ्यां राज्ञे स्थितो धर्म पादुकाभ्यां गुरोर्मम ॥

भ्रात्रा हि मयि सन्न्यासां निक्षिप्त मौहृदादयम् ।  
तमिमं पालयिष्यामि राघवागमनं प्रति ॥ १७ ॥

क्षिप्र सयोजयित्वा तु गघ्रवस्य पुन स्वयम् ।  
चरणौ तौ तु रामस्य द्रक्ष्यामि सहपादुकौ ॥ १८ ॥

गतो निक्षिप्तभारांऽह राघवेण समागत ।  
निवेद्य गुरवे राज्यं भजिष्ये गुरुवृत्तिताम् ॥ १९ ॥

राघवाय च सन्न्यासं दत्त्वेमे वरपादुके ।  
राज्यं चेदमयोध्यां च धृतपापो भवामि च ॥ २० ॥

अभिषिक्ते तु काकुत्स्थे प्रदृष्टमुदिते जने ।  
प्रीतिर्मम यशश्चैव भवेद्राज्याच्चतुर्गुणम् ॥ २१ ॥

एवं तु विलपन्दीनो भरतः स महायशाः ।  
नन्दिग्रामेऽकरोद्राज्यं दुःखितो मन्त्रिभिः सह ॥

स वल्कलजटाधारी मुनिवेषधर प्रभु ।  
नन्दिग्रामेऽवसद्वीर ससैन्यो भरतस्तदा ॥ २३ ॥

रामागमनमाकाङ्क्षन्भरतो भ्रातृवत्सलः ।  
भ्रातुर्वचनकारी च प्रतिज्ञापारगस्तथा ॥ २४ ॥

पादुके त्वभिषिच्यथ नन्दिग्रामेऽवसत्तदा ।  
सवालव्यजनं ह्यत्र धारयामास स स्वयम् ॥ २५ ॥

भरतः शाम्न सर्वं पादुकाभ्यां न्यवेदयत् ।  
ततस्तु भरत श्रीमानभिषिच्यार्यपादुके ।  
तदधीनस्तदा राज्यं कारयामास सर्वदा ॥ २६ ॥

तदा हि यत्कार्यमुपेति किञ्चि-

दुपायनं चोपहृतं महार्हम् ।

स पादुकाभ्यां प्रथम निवेश

चकार पश्चाद्भरतो यथावत् ॥ २७ ॥

इति पञ्चदशोत्तरशततमः सर्गः ॥

—\*—

षाडशोत्तरशततमः सर्गः ॥

प्रतिप्रयाते भरते वसन् रामस्तपोवने ।

लक्षयामास सोद्वेगमथौत्सुक्य तपस्विनाम् ॥ १ ॥

ये तत्र चित्तकूटस्य पुरस्तात्तापसाश्रमे ।

राममाश्रित्य निरतास्तानलक्ष्यदुत्सुकान् ॥ २ ॥

नयनैर्भ्रुकुटीभिश्च रामं निर्दिश्य शङ्किताः ।

अन्योन्यमुपजल्पन्तः शनैश्चकर्मिथः कथाः ॥ ३ ॥

तेषामौत्सुक्यमालक्ष्य रामस्त्वात्मनि शङ्कितः ।

कृताञ्जलिरुवाचेऽमृषिं कुलपति ततः ॥ ४ ॥

न कश्चिद्भगवन्किञ्चित्पूर्ववृत्तमिदं मयि ।

दृश्यते विकृतं येन विक्रियन्ते तपस्विन ॥ ५ ॥

प्रमादाच्चरित कश्चित्किञ्चिन्नावरजस्य मे ।  
लक्ष्मणस्यर्षिभिर्दृष्टं नानुरूपमिवात्मनः ॥ ६ ॥

कञ्चिच्छुश्रूषमाणा वः शुश्रूषणपरा मयि ।  
प्रमदाभ्युचिता वृत्ति सीता युक्तं न वर्तते ॥ ७ ॥

अथर्षिर्जरया वृद्धस्तपसा च जरां गत ।  
वेपमान इवोवाच राम भूतदयापरम ॥ ८ ॥

कुत कल्याणसत्त्वायाः कल्याणाभिरतेस्तथा ।  
चलन तात वैदेह्यास्तपस्विषु विशेषत ॥ ९ ॥

त्वन्निमित्तमिदं तावत्तापमानप्रति वर्तते ।  
रक्षोभ्यस्तेन संविप्ता. कथयन्ति मिथ कथाः ॥

रावणावरज कश्चित्खरो नामेह राक्षसः ।  
उत्पाट्य तापसान्सर्वाञ्जनस्थाननिकेतनान् ॥ ११ ॥

धृष्टश्च जितकाशी च नृशस पुरुषादक ।  
अवलितश्च पापश्च त्वा च तात न मृष्यते ॥ १२ ॥

त्व यदाप्रभृति ह्यस्मिन्नाश्रमे तात वर्तसे ।  
तदाप्रभृति रक्षांसि विप्रकुर्वन्ति तापसान् ॥ १३ ॥

दर्शयन्ति हि व्रीभत्सैः क्रूरैर्भीषणकैरपि ।  
नानारूपैर्विरूपैश्च रूपैर्विकृतदर्शनैः ॥ १४ ॥

अप्रशस्तैरशुचिभिः मंप्रयोज्य च तापसान् ।  
प्रतिघ्नन्त्यपरान्निष्प्रमनार्याः पुरतः स्थिताः ॥ १५ ॥

तेषु तेष्वश्रमस्थानेष्वबुद्धमवलीय च ।  
रुमन्ते तापमांस्तत्र नाशयन्तोऽरूपचेतसः ॥ १६ ॥

अपश्रिपन्ति स्त्रुग्भाण्डानग्नीन्सिञ्चन्ति वारिणा ।  
कलशांश्च प्रमृद्नन्ति हवनैः समुपस्थिते ॥ १७ ॥

तैर्दुरात्मभिरामृष्टान्नाश्रमान्प्रजिहासव ।  
गमनायान्यदेशस्य चोदयन्त्यृषयोऽग माम् ॥ १८ ॥

तत्पुरा राम शारीरामुपहिंसा तपस्विषु ।  
दर्शयन्ति हि दुष्टास्ते त्यक्ष्यामं इममाश्रमम् ॥ १९ ॥

बहुमूलफल चित्रमविदूरादितो वनम् ।  
पुराणाश्रममेवाह श्रयिष्ये सगगः पुनः ॥ २० ॥

खरस्त्वय्यपि चायुक्तं पुरा तात प्रवर्तते ।  
सहास्माभिरितो गच्छ यदि बुद्धिः प्रवर्तते ॥ २१ ॥



सकलत्रस्य संदेहो नित्यं यत्तस्य राघव ।

समर्थस्यापि हि सतो वासो दुःखमिहाय ते ॥२२॥

इत्युक्तवन्तं रामस्तं राजपुत्रस्तपस्विनम् ।

न शशाकोत्तरैर्वाक्यैरवरोद्धुं समुत्सुकम् ॥ २३ ॥

अभिनन्द्य समापृच्छ च समाधाय च राघवम् ।

स जगामाश्रम त्यक्त्वा कुलैः कुलपतिः सह ॥२४॥

रामः ससाध्य त्वृषिगणमनुगमना-

देशात्तस्मात्कुलपतिमभिवाद्य ऋषिम् ।

सम्यक्प्रीतैस्तैरनुमत उपदिष्टार्थ

पुण्य वासाय स्वनिलयमभिसंपेदे ॥ २५ ॥

आश्रम त्वृषिविरहित प्रभु.

क्षणमपि न विजहौ स राघवः ।

राघव हि सततमनुगता-

स्तापसाश्चर्षिचरितधृतगुणा ॥ २६ ॥

इति षोडशोत्तरशततमः सर्गः ॥

## मसदशोत्तरशततमः सर्गः ॥



राघवस्त्वथ यातेषु तपस्विषु विचिन्तयन् ।  
न तत्रारोचयद्वास कारणैर्बहुभिस्तदा ॥ १ ॥

इह मे भरतो दृष्टो मातरञ्च सनागराः ।  
सा च मे स्मृतिरन्वेति ता नित्यमनुशोचत. ॥ २ ॥

स्कन्वावारनिवेशेन तेन तस्य महात्मनः ।  
ह्यहस्तिकरीषैश्च उपमर्दं कृतो भृशम् ॥ ३ ॥

तस्मादन्यत्र गच्छाम इति सचिन्त्य राघवः ।  
प्रातिष्ठत स वैदेह्या लक्ष्मणेन च संगतः ॥ ४ ॥

सोऽत्रेराश्रममामाद्य त ववन्दे महायशा ।  
न चापि भगवानात्रि. पुत्रवत्प्रत्यपद्यत ॥ ५ ॥

स्वयमातिथ्यमादिद्य सर्वमस्य सुमत्कृतम् ।  
सौमित्रि च महाभागां सीता च समसान्त्वयत् ॥

पत्नी च ममनुप्राप्ता वृद्धामामन्त्र्य मत्कृताम् ।  
सान्त्वयामास धर्मज्ञ सर्वभूतहिते रतः ॥ ७ ॥

अनसूया महाभागां तापसी धर्मचारिणीम् ।

प्रतिगृह्णीष्व वैदेहीमब्रवीद्विषमत्तम ॥ ८ ॥

रामाय चाचक्षे ता तापसी धर्मचारिणीम् ।

दश वर्षाण्यनावृष्ट्या दग्धे लोके निरन्तरम् ॥ ९ ॥

यया मूलफले सृष्टे जाह्नवी च प्रवर्तिता ।

उग्रेण तपसा युक्ता नियमैश्चाप्यलंकृता ॥ १० ॥

दश वर्षसहस्राणि यया तप्त महत्तप ।

अनसूयात्रतै स्नात्वा प्रत्यूहाश्च निवर्तिता ॥ ११ ॥

देवकार्यानिमित्तं च यया सत्वरमाणया ।

दशरात्रं कृता रात्रिं मेय मातेव तेऽनघ ॥ १२ ॥

तामिमा सर्वभूतानां नमस्कार्या यशस्विनीम् ।

अभिगच्छतु वैदेही वृद्धामक्रोधना सदा ॥ १३ ॥

अनसूयेति या लोके कर्मभिः ख्यातिमागता ।

तां शीघ्रमभिगच्छ त्वमभिगम्यां तपस्विनीम् ॥ १४ ॥

एव ब्रुवाण तमृषिं तथेत्युक्त्वा स राघव ।

सीतामुवाच धर्मज्ञामिदं वचनमुत्तमम् ॥ १५ ॥

राजपुत्रि श्रुत त्वेतन्मुनेरस्य समीरितम् ।

श्रेयार्थमात्मन शीघ्रमभिगच्छ तपस्विनीम् ॥ १६ ॥

सीता त्वेतद्वचः श्रुत्वा राघवस्य हितैषिण ।

तामत्रिपत्नी धर्मज्ञामभिचक्राम मंथिली ॥ १७ ॥

शिथिलां वलिता वृद्धा जरापाण्डुरमूर्धजाम् ।

सतत वेपमानाङ्गी प्रवाते कदली यथा ॥ १८ ॥

तां तु सीता महाभागामनसूया पतिव्रताम् ।

अभ्यवादयदव्यग्रा म्व नाम समुदाहरत् ॥ १९ ॥

अभिवाद्य च वैद्वेही तापसी तामनिन्दिताम् ।

बद्धाञ्जलिपुटा हृष्टा पर्यपृच्छदनामयम् ॥ २० ॥

तत सीता महाभागा दृष्ट्वा ता धर्मचारिणीम् ।

सान्त्वयन्त्यब्रवीद्धृष्टा दिष्ट्या धर्ममवेक्षसे ॥ २१ ॥

त्यक्त्वा ज्ञानिजन सीते मानमृद्धि च मानिनि ।

अवरुद्धं वने राम दिष्ट्या त्वमनुगच्छसि ॥ २२ ॥

नगरस्थो वनस्थो वा पापो वा यदि वाशुभः ।

यासा स्त्रीणां प्रियो भर्ता तामा लोका महोदया ॥

दुःशील कामवृत्तो वा धनैर्वा परिवर्जितः ।  
स्त्रीणामार्थस्वभावानां परमं दैवत पतिः ॥ २४ ॥

नातो विजिष्ट पश्यामि ब्रान्धवं विमृशन्त्यहम् ।  
सर्वत्र योग्य वैदेहि नप कृतमिवाव्ययम् ॥ २५ ॥

न त्वेवमवगच्छन्ति गुणदोषममस्त्रिय ।  
कामवक्तव्यहृदया भर्तृनाथाश्चरन्ति याः ॥ २६ ॥

प्राप्नुवन्त्ययशश्चैव धर्मभ्रश च मैथिलि ।  
अकार्यवशमापन्ना स्त्रियो याः खलु तद्विधा ॥ २७ ॥

त्वाद्विधास्तु गुणैर्युक्ता दृष्टलोकपगवराः ।  
स्त्रियः स्वर्गं चरिष्यन्ति यथा धर्मकृतस्तथा ॥ २८ ॥

तदेवमेन त्वमनुव्रता सती  
पतिव्रतानां समयानुवर्तिनी ।  
भवस्व भर्तुः सह धर्मचारिणी  
यशश्च धर्मं च तन समाप्स्यसि ॥ २९ ॥

इति समदशोत्तरशततमः सर्गः ।

## अष्टादशोत्तरशततमः सर्गः ॥

—\*—

सा त्वेवमुक्ता वैदेही त्वनसूयानसूयया ।  
प्रतिपूज्य वचो मन्द प्रवक्तुमुपचक्रमे ॥ १ ॥

नैतदाश्चर्यमार्याया यन्मा त्वमनुभाषसे ।  
विदित तु मयाप्येतद्यथा नार्याः पतिर्गुरुः ॥ २ ॥

यद्यप्येष भवेद्भर्ता ममार्य वृत्तवर्जित ।  
अद्वैयमुपश्वर्तव्यस्तथाप्येष मया भवेत् ॥ ३ ॥

किं पुनर्यो गुणश्लाघ्य सानुक्रोशो जितेन्द्रियः ।  
स्थिरानुरागो धर्मात्मा मातृवत्पितृवत्प्रियः ॥ ४ ॥

यां वृत्तिं वर्तते राम कौमल्याया महाबलः ।  
तामेव नृपनारीणामन्यासामपि वर्तते ॥ ५ ॥

सकृद्दृष्टास्वपि स्त्रीषु नृपेण नृपवत्सल ।  
मातृवद्वर्तते वीरो मानमुत्सृज्य धर्मवित् ॥ ६ ॥

आगच्छन्त्याश्च विजन वनमेव भयावहम् ।  
समाहित मे श्वश्वा च हृदये तद्धृत महत् ॥ ७ ॥

पाणिप्रदानकाले च यत्पुरा त्वग्निसनिधौ ।  
अनुशिष्टा जनन्यास्मि वाक्य तदपि मे धृतम् ॥

नवीकृतं च तत्सर्वं वाक्यैस्ते धर्मचारिणि ।  
पतिशुश्रूषणान्नार्यास्तपो नान्यद्विधीयते ॥ ९ ॥

सावित्री पतिशुश्रूषां कृत्वा स्वर्गे महीयते ।  
तथावृत्तिश्च याता त्व पतिशुश्रूषया दिवम् ॥ १० ॥

वरिष्ठा सर्वनारीणामेषा च दिवि देवता ।  
रोहिणी न विना चन्द्रं मुहूर्तमपि दृश्यते ॥ ११ ॥

एवंविधाश्च प्रवराः स्त्रियो भर्तृदृढव्रताः ।  
देवलोके महीयन्ते पुण्येन स्वेन कर्मणा ॥ १२ ॥

ततोऽनसूया सहृष्टा श्रुत्वांक्तं सीतया वचः ।  
शिरस्याघ्राय चोवाच मैथिली हर्षयन्त्युत ॥ १३ ॥

नियमैर्विविधैराप्त तपो हि महदस्ति मे ।  
तत्सश्रित्य बलं सीते च्छन्दये त्वां शुचिस्मिते ॥

उपपन्न मनोज्ञं च वचनं तव मैथिलि ।  
श्रीता चास्म्युचित किं ते करवाणि ब्रवीहि मे

तस्यास्तद्वचनं श्रुत्वा विस्मिता मन्दविस्मया ।  
कृतमित्यब्रवीत्सीता तपोबलसमन्विताम् ॥ १६ ॥

सा त्वेवमुक्ता धर्मज्ञा तया प्रीततराभवत् ।  
सफलं च प्रहर्षे ते हन्त सीते करोम्यहम् ॥ १७ ॥

इदं दिव्यं वरं मात्स्यं वस्त्रमाभरणानि च ।  
अङ्गरागं च वैदेहि महार्हं चानुलेपनम् ॥ १८ ॥

मया दत्तमिदं सीते तव गात्राणि शोभयेत् ।  
अनुरूपमसंक्लिष्टं नित्यमेव भविष्यति ॥ १९ ॥

अङ्गरागेण दिव्येन लिप्ताङ्गी जनकात्मजं ।  
शोभयिष्यसि भर्तार यथा श्रीर्विष्णुमव्ययम् ॥ २० ॥

सा वस्त्रमङ्गरागं च भूषणानि स्रजस्तथा ।  
मैथिली प्रतिजग्राह प्रीतिदानमनुत्तमम् ॥ २१ ॥

प्रतिगृह्य च तस्सीता प्रीतिदानं यशस्विनी ।  
श्लिष्टाञ्जलिपुटा तत्र समुपास्त तपोधनाम् ॥ २२ ॥

तथा सीतामुपासीनामनसूया दृढव्रता ।  
वचनं प्रष्टुमारेभे कथां कांचिदनुप्रियाम् ॥ २३ ॥



स्वयंवरे किल प्राप्ता त्वमनेन यशस्विना ।  
राघवेणेति मे सीते कथा श्रुतिमुपागता ॥ २४ ॥

ता कथा श्रोतुमिच्छामि विस्तरेण च मैथिलि ।  
यथानुभूतं कात्स्नर्येन तन्मे त्व वक्तुमर्हसि ॥ २५ ॥

एवमुक्ता तु सा सीता तां ततो धर्मचारिणीम् ।  
श्रूयतामिति चोक्त्वा वै कथयामास नां कथाम् ।

मिथिलाधिपतिर्वीरो जनको नाम धर्मविन् ।  
क्षत्रधर्मे ह्यभिरतो न्यायतः शास्ति मेदिनीम् ॥ २ ॥

तस्य लाङ्गलहस्तस्य कर्षतः क्षेत्तमण्डलम् ।  
अहं किलोत्थिता भित्त्वा जगती नृपते सुता ॥ २ ॥

स मा दृष्ट्वा नरपतिर्मुष्टिविक्षेपतत्पर ।  
पांसुकुण्ठितसर्वाङ्गी जनको विस्मितोऽभवत् ॥ २ ॥

अनपत्येन च स्नेहादङ्कमारोप्य च स्वयम् ।  
ममेव तनयेत्युक्त्वा स्नेहो मयि निपातितः ॥ ३ ॥

अन्तरिक्षे च वागुक्ताप्रतिमामानुषी किल ।  
एवमेव नृपते धर्मेण तनया तव ॥ ३१ ॥

ततः प्रहृष्टो धर्मात्मा पिता मे मिथिलाधिप ।  
अवाप्तो विपुलामृद्धिं मामवाप्य नराधिपः ॥ ३२ ॥

दत्ता चास्मीष्टवदेव्यै ज्येष्ठायै पुण्यकर्मणा ।  
तया सभाविता चास्मि स्निग्धया मातृसौहृदात् ॥

पतिसंयोगसुलभं वयो दृष्ट्वा तु मे पिता ।  
चिन्तामभ्यगमहीनो वित्तनाशादिवाचन ॥ ३४ ॥

सदृशाच्चापकृष्टाच्च लोके कन्यापिता जनात् ।  
प्रधर्षणमवाप्नोति शक्रेणापि समो भुवि ॥ ३५ ॥

तां धर्षणामदूरस्थां दृष्ट्वा चात्मनि पार्थिव ।  
चिन्तार्णवगतः पार नाससादाप्नोति यथा ॥ ३६ ॥

अयोनिजां हि मा ज्ञात्वा नाध्यगच्छद्विचिन्तयन् ।  
सदृशं चानुरूपं च महीपालः पतिं मम ॥ ३७ ॥

तस्य बुद्धिरिय जाता चिन्तयानस्य सततम् ।  
स्वयंवरं तनूजायाः करिष्यामीति धीमत ॥ ३८ ॥

महायज्ञे तदा तस्य वरुणेन महात्मना ।  
दत्तं धनुर्वरं प्रीत्या तूणी चाक्षयसायकौ ॥ ३९ ॥

अमंचालस्य मनुष्यैश्च यत्नेनापि च गौरवात् ।  
तत्र शक्ता नमयितुं स्वप्नेष्वपि नराधिपाः ॥ ४० ॥

तद्धनुः प्राप्य मे पिबा व्याहृतं सत्यवादिना ।  
समवाये नरेन्द्राणां पूर्वसामन्थ्य पार्थिवान् ॥ ४१ ॥

इदं च धनुश्चम्य सज्यं यः कुरुते नरः ।  
तस्य मे दुहिता भार्या भविष्यति न सशयः ॥ ४२ ॥

तच्च दृष्ट्वा धनुःश्रेष्ठ गौरवाद्विरसनिभम् ।  
अभिवाद्य नृपा जग्मुश्शक्तास्तस्य तोलने ॥ ४३ ॥

सुदीर्घस्य तु कालस्य राघवोऽयं महाद्युतिः ।  
विश्वामित्रेण सहितो यज्ञं द्रष्टुं समागतः ॥ ४४ ॥

लक्ष्मणेन सह भ्रात्रा रामः सत्यराक्रमः ।  
विश्वामित्रस्तु धर्मात्मा मम पिबा सुपूजितः ॥ ४५ ॥

प्रोवाच पितरः तत्र भ्रातरौ रामलक्ष्मणौ ।  
सुतौ दशरथस्येमौ धनुर्दर्शनकाङ्क्षिणौ ॥ ४६ ॥

धनुर्दर्शय रामाय राजपुत्राय दैविकम् ।  
इत्युक्तस्तेन विप्रेण तद्धनुः समुपानयत् ॥ ४७ ॥

निमेषान्तरमात्रेण तदानम्य स वीर्यवान् ।  
ज्यां समारोप्य झटिति पूरयामास वीर्यवत् ॥ ४८ ॥

तेन पूरयता वेगान्मध्ये भग्न द्विधा वनु ।  
तस्य शब्दोऽभवद्भीमः पतितस्याशनेरिव ॥ ४९ ॥

ततोऽहं तत्र रामाय पित्रा सत्याभिसंविता ।  
निश्चिता दातुमुद्यम्य जलभाजनमुत्तमम् ॥ ५० ॥

दीयमाना न तु तदा प्रतिजग्राह राघव ।  
अविज्ञाय पितुश्छन्दमयोध्याधिपतं प्रभो ॥ ५१ ॥

ततः श्वशुरमामन्त्र्य वृद्ध दशरथं नृपम् ।  
मम पित्रा त्वहं दत्ता रामाय विदितात्मने ॥ ५२ ॥

मम चैवानुजा माधवी ऊर्मिलाः प्रियदशेना ।  
भार्यार्थे लक्ष्मणस्यापि दत्ता पित्रा मम स्वयम् ॥

एव दत्तास्मि रामाय तदा तस्मिन्स्वयवरे ।  
अनुरक्तास्मि धर्मेण पतिं वीर्यवतां वरम् ॥ ५४ ॥

इति अष्टादशोत्तरशततमः सर्गः ॥

## एकोनविंशत्युत्तरशततमः सर्गः ॥

अनसूया तु धर्मज्ञा श्रुत्वा तां महतीं कथाम् ।  
पर्यष्वजत बाहुभ्या शिरस्याघ्राय मैथिलीम् ॥ १ ॥

व्यक्ताक्षरपद चित्रं भाषित मधुर त्वया ।  
यथा स्वयंवर वृत्त तत्सर्वं हि श्रुत मया ॥ २ ॥

रमेऽहं कथया ते तु दृढ मधुरभाषिणि ।  
रविरस्तं गत. श्रीमानुपोह्य रजनीं शिवाम् ॥ ३ ॥

दिवसं प्रतिकीर्णानामाहारार्थं पतत्रिणाम् ।  
सध्याकाले निलीनानां निद्रार्थं श्रयंत ध्वनि. ॥ ४ ॥

एते चाप्यभिषेकाद्रीं मुनय. कलशोद्यताः ।  
सहिता उपवर्तन्ते सलिलाप्लुतवल्कला ॥ ५ ॥

ऋषीणामग्निहोत्रेषु हुतेषु विधिपूर्वकम् ।  
कपोताङ्गारुणो धूमो दृश्यते पवनोद्धतः ॥ ६ ॥

अल्पपर्णा हि तरवो घनीभूता. समन्ततः ।  
विप्रकृष्टेऽपि देशेऽस्मिन्न प्रकाशन्ति वै दिशः ॥ ७ ॥

रजनीचरसत्त्वानि प्रचरन्ति समन्तत ।  
तपोवनमृगा ह्येते वेदितीर्थेषु शेरते ॥ ८ ॥

संप्रवृत्ता निशा सीते नक्षत्रसमलंकृता ।  
ज्योत्स्नाप्रावरणश्चन्द्रो दृश्यतेऽभ्युदितोऽम्बरं ॥ ९ ॥

गम्यतामनुजानामि रामस्यानुचरी भव ।  
कथयन्त्या हि मधुरं त्वयाह परितोषिता ॥ १० ॥

अलंकुरु च तावत्त्व प्रत्यक्ष मम मैथिलि ।  
प्रीति जनय मे वत्से दिव्यालंकारजोभिता ॥ ११ ॥

सा तथा समलंकृत्य मीता मुरसुतोपमा ।  
प्रणम्य शिरसा तम्यै राम त्वभिमुखा ययौ ॥ १२ ॥

तथा तु भूषितां सीतां ददर्श वदतां वरः ।  
राघवः प्रीतिदानेन तपस्विन्या जहर्ष च ॥ १३ ॥

न्यवेदयत्ततः सर्व सीता रामाय मैथिली ।  
प्रीतिदान तपस्विन्या वसनाभरणस्रजम् ॥ १४ ॥

प्रहृष्टस्त्वभवद्रामो लक्ष्मणश्च महारथः ।  
मैथिल्याः सत्क्रियां दृष्ट्वा मानुषेषु सुदुर्लभाम् ॥

ततस्तां शर्वरीं प्रीतः पुण्यां शशिनिभाननः ।  
अर्चितस्तापसैः मिद्वैरुवास रघुनन्दन ॥ १६ ॥

तस्या रात्र्या व्यतीतायामभिविच्य हुताग्निकान् ।  
आपृच्छेतां नरव्याघ्रौ तापमान्वनगोचरान् ॥ १७ ॥

तावूचुस्ते वनचरास्तापमा धर्मचारिणः ।  
वनस्य तस्य संचार राक्षसैः समभिप्लुतम् ॥ १८ ॥

रक्षासि पुरुषादानि नानारूपाणि राघव ।  
वसन्त्यस्मिन्महारण्ये व्यालाश्च रुधिराश्रुता ॥ १९ ॥

उच्छिष्टं वा प्रमत्तं वा  
तापस धर्मचारिणम् ।  
अदन्त्यस्मिन्महारण्ये  
ताम्रिवारय राघव ॥ २० ॥

एष पन्था महर्षीणां  
फलान्वाहरता वने ।  
अनेन तु वन दुर्गं  
गन्तु राघव ते क्षमम् ॥ २१ ॥

एकोनविंशत्युत्तरशततमः सर्गः ।

५९९

इतीव तैः प्राञ्जलिभिस्तपस्विभि-

र्द्विजैः कृतस्वस्त्ययनः परतपः ।

वन सभार्यं प्रविवेश राघव

सलक्ष्मणः सूर्य इवाभ्रमण्डलम् ॥ २२ ॥

इति एकोनविंशत्युत्तरशततमः सर्गः ।

इत्यार्षे श्रीमद्रामायणे वाल्मीकीय आदिकाव्ये

चतुर्विंशतिसहस्रिकायां सहितायाम्

अयोध्याकाण्डः समाप्तः ॥







॥ श्रीः ॥

॥ श्रीमद्रामायणपारायणसमापनक्रमः ॥

-\*-

स्मार्तसंप्रदायः ॥

स्वस्ति प्रजाभ्य परिपालयन्ता

न्याय्येन मार्गेण मही महीशा ।

गोब्राह्मणेभ्यः शुभमस्तु नित्यं

लोकाः समस्ताः सुखिनो भवन्तु ॥ १ ॥

काले वर्षन्तु पृथ्वी पृथिवी सस्यशालिनी ।

देशोऽयं क्षोभरहितो ब्राह्मणा सन्तु निर्भयाः ॥ २ ॥

अपुत्रा पुत्रिण सन्तु पुत्रिणः सन्तु पौत्रिणः ।

अधना मधना सन्तु जीवन्तु शरदां शतम् ॥ ३ ॥

चरितं रघुनाथस्य शतकोटिप्रविस्तरम् ।

एकैकमक्षरं प्रोक्तं महापातकनाशनम् ॥ ४ ॥

शृण्वन् रामायणं भक्त्या यः पाद पदमेव वा ।

स याति ब्रह्मणः स्थानं ब्रह्मणा पूज्यते सदा ॥ ५ ॥

रामाय रामभद्राय रामचन्द्राय वेधसे ।

रघुनाथाय गथाय सीताया. पतये नम ॥ ६ ॥

यन्मङ्गल सहस्राक्षे सर्वदेवनमस्कृते ।

वृत्रनाशे समभवत्तत्ते भवतु मङ्गलम् ॥ ७ ॥

मङ्गल कोसलेन्द्राय महनीयगुणात्मने ।

चक्रवर्तितनूजाय मार्वभौमाय मङ्गलम् ॥ ८ ॥

यन्मङ्गल सुपर्णस्य विनताकल्पयत्पुरा ।

अमृतं प्रार्थयानस्य तत्ते भवतु मङ्गलम् ॥ ९ ॥

अमृतोत्पादने दैत्यान्घ्रतो वज्रधरस्य यत् ।

अदितिर्मङ्गल प्रादात्तत्ते भवतु मङ्गलम् ॥ १० ॥

त्रीन्विक्रमान्प्रक्रमतो विष्णोरमिततेजसः ।

यदामीन्मङ्गल राम तत्ते भवतु मङ्गलम् ॥ ११ ॥

ऋतव सागरा द्वीपा वेदा लोका दिक्षश्च ते ।

मङ्गलानि महाबाहो दिशन्तु तव सर्वदा ॥ १२ ॥

कायेन वाचा मनसेन्द्रियैर्वा

बुद्ध्यात्मना वा प्रकृते. स्वभावात् ।

करोमि यद्यत्सकल परस्मै

नारायणायेति समर्पयामि ॥ १३ ॥

## श्रीवैष्णवसंप्रदायः ॥

एवमेतत्पुरावृत्तमाख्यान भद्रमस्तु व. ।

प्रव्याहरत विस्रब्ध बल विष्णोः प्रवर्धताम् ॥ १ ॥

लाभस्तेषा जयस्तेषा कुतस्तेषा पराभव ।

येषामिन्दीवरश्यामो हृदये सुप्रतिष्ठित ॥ २ ॥

काले वर्षतु पर्जन्य पृथिवी मस्यशालिनी ।

देशांश्च क्षोभरहितं ब्राह्मणाः सन्तु निर्भयाः ॥ ३ ॥

कावेरी वर्धता काल काले वर्षतु वासव ।

श्रीरङ्गनाथो जयतु श्रीरङ्गश्रीश्च वर्धताम् ॥ ४ ॥

स्वस्ति प्रजाभ्यः पारपालयन्ता

न्याय्येन मार्गेण महीं महीशाः ।

गौब्राह्मणेभ्यः शुभमस्तु नित्यं

लोकाः समस्ता सुखिनो भवन्तु ॥ ५ ॥

मङ्गल कोसलेन्द्राय महनीयगुणाब्धये ।

चक्रवर्तितनूजाय सार्वभौमाय मङ्गलम् ॥ ६ ॥

वेदवेदान्तवेष्टाय मेघश्यामलमूर्तये ।

पुसां मोहनरूपाय पुण्यश्लोकाय मङ्गलम् ॥ ७ ॥

विश्वामित्रान्तरङ्गाय मिथिलानगरीपते ।

भाग्यानां परिपाकाय भव्यरूपाय मङ्गलम् ॥ ८ ॥

पितृभक्ताय सततं भ्रातृभिः सह सीतया ।

नन्दिताग्विललोकाय रामभद्राय मङ्गलम् ॥ ९ ॥

त्यक्तसाकेतवासाय चित्रकूटविहारिणे ।

सेव्याय सर्वयमिना धीरोदाराय मङ्गलम् ॥ १० ॥

सौमित्रिणा च जानक्या चापबाणासिधारिणे ।

समेव्याय सदा भक्त्या स्वामिने मम मङ्गलम् ॥ ११ ॥

दण्डकारण्यवासाय खण्डितामरशत्रवे ।

गृध्रराजाय भक्ताय मुक्तिदायास्तु मङ्गलम् ॥ १२ ॥

सादर शबरीदत्तफलमूलाभिलाषिणे ।

सौख्यपरिपूर्णाय अत्रोद्विक्ताय मङ्गलम् ॥ १३ ॥

इनुमत्समवेताय हरीशाभीष्टदायिने ।

वालिप्रमथनायास्तु महाधीराय मङ्गलम् ॥ १४ ॥

श्रीमते रघुवीराय सेतूलङ्घितसिन्धवे ।

जिनराक्षसराजाय रणधीराय मङ्गलम् ॥ १५ ॥

आसाद्य नगरी दिव्यामभिषिक्ताय सीतया ।

राजाधिराजराजाय रामभद्राय मङ्गलम् ॥ १६ ॥

( १७ )

मङ्गलाशासनपरैर्मदाचार्यपुरोगमै ।

सर्वैश्च पूर्वैराचार्यैः मत्कृतायास्तु मङ्गलम् ॥ १७ ॥

माध्वसंप्रदायः ॥

स्वस्ति प्रजाभ्य परिपालयन्तां

न्याय्येन मार्गेण महीं महीशाः ।

गोब्राह्मणभ्यः शुभमस्तु नित्यं

लोकाः समस्ता सुखिनो भवन्तु ॥ १ ॥

काले वर्षतु पर्जन्य पृथिवी सस्यशालिनी ।

देशोऽय क्षोभरहितो ब्राह्मणतः सन्तु निर्भयाः ॥ २ ॥

लाभस्तेषां जगन्नेषां कुतस्तेषा पराभव ।

येषामिन्दीवर्यामो हृदये सुप्रतिष्ठित ॥ ३ ॥

मङ्गलं कोसलेन्द्राय महनीयगुणाब्धये ।

चक्रवर्तितनूजाय सार्वभौमाय मङ्गलम् ॥ ४ ॥

कायेन वाचा मनसेन्द्रियैर्वा

बुद्ध्यात्मना वा प्रकृतेः स्वभावात् ।

करोमि यद्यत्सकल परस्मै

नारायणायेति समर्पयामि ॥ ५ ॥



